

ئانا بورت

پەسىللىك | ئىلمىي - پىكرىي ژۇرنال ISSN:2147-8031

- باش تەھرىر: ئۇيغۇر زىيالىيلىرى ۋە ئۇلارنىڭ مەسئۇلىيەتلىرى
- مەھمەت ۋۇرال: ئافارتىش پەلسەپىسىگە دىنىي ۋە كونسېرۋاتىپ مۇخالپەت
- خامادا ماسامى: شەرقىي تۈركىستان (شىنجاڭ) دا مىللەتچىلىك ھەرىكىتىنىڭ تارقىلىشى
- نۇرئەھمەت قۇربان: ۋەھىي ئوقۇمى بىلەن ئەقىل مۇناسىۋىتى ھەققىدە
- تەڭرىقۇت: جەمئىيەتشۇناس زىيا گۆكئالپ ۋە تۈركىيە جەمئىيىتى

2014/2

يىل: 2 / سان: 6

ئانا يۇرت

(تور ژۇرنىلى)

ISSN:2147-8031

2 - سان

(ئاپرىل، ماي، ئىيۇن)

2014

2 - يىل، ئومۇمىي 6 - سان

ساھىبى: د.نۇرئەھمەت قۇربان

باش تەھرىر: د.ئەركىن ئەكرەم

تەھرىر ھەيئىتى

د.ئەسەت سۇلايمان

ف.د.ئالمىجان ئىنايەت

د.نۇرئەھمەت قۇربان

د.ئەركىن ئەمەت

بەتچىك: ئىلياس

تور بەت ئادرېسى

www.anayurtjurnili.net

ئېلخەت ئادرېسى

info@anayurtjurnili.net

ئانا يۇرت

پەسىللىك ئىلمىي - پىكرىي ژۇرنال

ئەسكەرتىش: ژۇرنىلىمىزدا ئېلان قىلىنغان ئەسەرلەرنىڭ مەزمۇنى ئاپتۇرلارغا ئائىت بولۇپ، ژۇرنال ھېچقانداق قانۇنىي جاۋابكارلىقنى ئۈستىگە ئالمايدۇ. شۇنداقلا ھەرتۈرلۈك نەشىر ھوقۇقىنىڭ ژۇرنالغا تەۋە ئىكەنلىكىنى كەڭ ئوقۇرمەنلەرگە خاتىرىلىتىدۇ.

بۇ ساندا

باش تەھرىر

ئۇيغۇرلار زىيالىيلىرى ۋە ئۇلارنىڭ مەسئۇلىيەتلىرى 3

مەھمەت ۋۇرال

ئافارتىش پەلسەپىسىگە دىنىي ۋە كونسېرۋاتىپ مۇخالپەت 7

خامادا ماسامى

شەرقىي تۈركىستان (شىنجاڭ) دا مىللەتچىلىك ھەرىكىتىنىڭ تارقىلىشى 27

دوكتور نۇرئەھمەت قۇربان

ۋەھىي ئوقۇمى بىلەن ئەقىل مۇناسىۋىتى ھەققىدە 48

تەڭرىقۇت

جەمئىيەتشۇناس زىياگۈكئالىپ ۋە تۈركىيە جەمئىيىتى 77

ئۇيغۇر زىيالىيلىرى ۋە مەسئۇلىيەتلىرى

زىيالىي ئەرەبچىدىكى زىيا دېگەن سۆزدىن تۈرلەنگەن بولۇپ، نۇر، يورۇقلۇق ياكى چىراغ دېگەن مەنىنى بىلدۈرىدۇ. شوڭلاشقا، زىيالىي دېگەن سۆز نۇرلۇق كىشىلەر ۋە يورۇتقۇچى دېگەنلىك بولىدۇ. بۇ مەنىدىن ئېلىپ ئېيتقاندا، ئوقۇغان ۋە قەلەم تۇتقان كىشى «زىيالىي ئادەم» ۋە ياخشى تەلىم-تەربىيە ئالغان مۇسۇلمان بولسا «زىيالىي مۇسۇلمان» دېيىلىدۇ. مۇسۇلمانلار ئەڭ مەدەنىي ۋە قۇدرەت تاپقان ئوتتۇرا ئەسىردە «زىيالىي» كەلىمىسى ئوقۇغان، ساپالىق، قائىدە-يوسۇنلۇق، يىراقنى كۆرەلەيدىغان ۋە ئەتراپلىق پىكىر قىلىدىغان كىشىلەرنى كۆرسىتەتتى، شۇنداقلا بەزىدە مۇنەۋۋەر كىشى دەپمۇ ئىپادە قىلىناتتى.

20-ئەسىردە زىيالىي كەلىمىسى غەرب تىللىرىدىكى *intelligentsia* ۋە *intellectual* (ئەقىللىك، پاراسەتلىك) ئۇقۇملىرى بىلەن ئوخشاش مەنىدە ئىستېمال قىلىنىشقا باشلىدى. *intelligentsia* كەلىمىسى چار رۇسىيە ۋە پولشادا مەيدانغا كەلگەن. ياۋروپادا ئىلىم تەھسىل قىلغاندىن كېيىن رۇسىيەگە قايتقان رۇس زىيالىيلىرى غەربىي ياۋروپانىڭ چۈشەنچىسىنى ۋە تۇرمۇش شەكىللىرىنى رۇسىيەگە ئېلىپ كىرىش ئارقىلىق قالاق ھالەتتە تۇرۇۋاتقان رۇس جەمئىيىتىدە سىياسىي ۋە ئىجتىمائىي ئىسلاھاتلارنى ئېلىپ بېرىش ئۈچۈن زور كۈچ سەرپ قىلغان. رۇس يازغۇچىسى پىيوتىرىبو بورىيىكىن (1836-1921) 1860-يىلى بىر تۈركۈم رۇس زىيالىيلىرى ئۈچۈن *intelligentsiatabiri* دېگەن نامنى ئىشلەتكەن. پولشادا بولسا پەيلاسوپ كاروللىبېلت (1807-1875) 1844-يىلى *intelligentsia* كەلىمىسىنى ئىشلىتىشكە باشلىغان. ئەينى دەۋردە پولشادا مەدەنىيەت ساپاسى يۇقىرى بولغان بىر ئىجتىمائىي تەبىقە شەكىللىنىدۇ، ئۇلارنىڭ پىسخىكىلىق ئالاھىدىلىكلىرى، تۇرمۇش ئادەتلىرى، ئىجتىمائىي ئورنى، قىممەت قاراشلىرى باشقا ئىجتىمائىي تەبىقىلەردىن ئالاھىدە پەرقلىنىپ تۇراتتى. ئۇلار ئۆزلىرىنىڭ بۇ ئالاھىدىلىكىنى ساقلاپ قېلىش ئۈچۈن *gymnasium* نامى بېرىلگەن مەكتەپ قۇرۇپ چىقىدۇ. بۇ مەكتەپتە ھەر قايسى پەنلەر ئوقۇتۇلغاندىن باشقا، رەھبەرلىك ۋە

ئىجتىمائىي مەسئۇلىيەت قاتارلىق تېمىلار توغرىسىدا دەرىسلەر بېرىلەتتى. بۇ مەكتەپتىن ئوقۇش پۈتتۈرگەنلەر ئۆزلىرىنى ئالاھىدە ھېس قىلاتتى ۋە بۇ مەكتەپتە تەلىم-تەربىيە ئالغانلىقىدىن تولمۇ ئىپتىخارلىناتتى.

Intellectual كەلىمىسى بولسا فرانسىيەدە تۇنجى قېتىم ئىشلىتىلدى. 1894-يىلى ئوفتسىبېر ئالفېرد دېرفۇس بىگۇناھ تۇرۇپمۇ جاسۇسلۇق بىلەن ئەيىبلەنپ سوتلىنىشىغا قارىتا، يازغۇچى ئەمىلە زولا (1840-1902) L'Aurore گېزىتىدە فرانسىيە پىرىزىدېنتىغا ئاناپ «ئەيىبلەيمەن» تېمىسى ئاستىدا ماقالە ئېلان قىلدۇ. مەزكۇر ماقالە فرانسىيە جەمئىيىتىدە قاتتىق غۇلغۇلا قوزغىدى. ئۇنىڭ ئۈستىگە مەزكۇر گېزىتنىڭ باش تەھرىرى گئورگېس كلېمېنكىيۇ (Georges Clemenceau) (1841-1929) « زىيالىيلار خىتابنامىسى» سەرلەۋمىسى ئاستىدا ماقالە ئېلان قىلىپ، ئەمىلە زولانى يېقىندىن قوللايدۇ. نەتىجىدە Intellectual كەلىمىسى ئالفېرد دېرفۇسنىڭ ئىجتىمائىي ئابىرۇيىنى ئەسلىگە كەلتۈرۈش ئۈچۈن زور تىرىشچانلىق كۆرسەتكەن يازغۇچىلار، پىروپېسسورلار ۋە ژۇرنالىستلار ئۈچۈن ئىشلىتىلىشكە باشلايدۇ. كېيىنچە Intellectual كەلىمىسى بولۇپمۇ بىلىم ۋە تەتقىقات ساھەلىرىدە زور نەتىجىلەردە ياراتقان يازغۇچى، پىروپېسسور، تەتقىقاتچى ۋە سەنئەتچىلەر ئۈچۈن ئىشلىتىلىدىغان بولىدۇ.

Intellectual كەلىمىسىنىڭ مەنىسى ھەر قايسى دۆلەت ۋە جەمئىيەتلەردە بىر-بىرىدىن پەرقلىنىدۇ. Intellectual كەلىمىسىنىڭ يىلتىزى لاتىنچە intellectus (چۈشىنىش) دېگەن سۆزگە تۇتىشىدۇ. ئادەتتە ئەقلى ۋە مەنتىقلىق تەپەككۇر قىلىش قابىلىيىتىنى كەسىپنىڭ تەقەززاسى ياكى شەخسىي مەنپەئەتلىرىگە يېتىش ئۈچۈن ئىشلىتىدىغان كىشىلەر كۆزدە تۇتۇلىدۇ.

دەۋرىمىزدە بۇ كاتېگورىيەگە ماس كېلىدىغان كىشىلەرگە زىيالىي دېيىلىدىغان بولۇپ، بۇلارنى مۇنداق ئىزاھلاش مۇمكىن: 1 - ئەتراپلىق مەلۇمات ۋە جۇغلانمىلارنى تەقەززا قىلىدىغان ئابىستىراكتلىق مەسىلىلەر ئۈستىدە چوڭقۇر ئىزدىنىدىغان كىشى. 2 - كارخانىچى ۋە مۇلازىمەت كەسىپى بىلەن شۇغۇللىنىدىغان كىشىلەردىن پەرقلىق بولغان، پەقەت يېڭى پىكىر ۋە ئىلىم ئوتتۇرىغا قويىدىغان ياكى بۇلارنى تارقىتىدىغان كىشى (ئاكادېمىكلار)، ئىلىم ئەھلىلىرى، مۇتەپەككۇرلارغا ئوخشاش). 3 - كۈلتۈر ۋە سەنئەت ساھەلىرىدە ئىلىم ئەھلى قوبۇل قىلىنىدىغان، بۇ ساھەلەردىكى بىلىم جۇغلانمىلىرى ۋە ئىلمى نوپۇز يارىتالايدىغان ۋە جەمئىيەتتىكى ھەر خىل مەسىلىلەر ئۈستىدە پىكىر بايان

قىلايدىغان كىشى.

ئۇيغۇرلارنىڭ ئاتا-بوۋىلىرى ئورخۇن، گەنجۇ، تۇرپان ۋە قەشقەر قاتارلىقلارنى مەركەز قىلغان رايونلاردا يېزىق ئىشلىتىش ئارقىلىق زىيالىي سىنىپىنى شەكىللەندۈرگەن. كۈنىمىزدىكى ئۇيغۇرلارنىڭ يەنە بىر ئاتا-بوۋىسى ھېسابلىنىدىغان شەرقىي تۈركىستاننىڭ يەرلىك خەلقلەرنى سانسكىرت، ساكا ۋە توخار تىللىرى بىلەن نۇرغۇن ئەسەرلەرنى روياپقا چىقىرىش ئارقىلىق، زىيالىي سىنىپىنى شەكىللەندۈرگەندى. 10-ئەسىردە ئۇيغۇر ئەدەبىي تىلى، خاقانىيە بىلەن چاغاتاي ئەدەبىي تىللىرىنىڭ شەكىللىنىش باسقۇچىدا مۇكەممەللەشكەن، شۇنداقلا ئۇيغۇرلارنىڭ ئىسلامنى قوبۇل قىلىشى بىلەن تېخىمۇ موللاشقان. بىراق بۇ دەۋرلەردە يېتىشىپ چىققان زىيالىيلار يىپەك يولىنىڭ خارابىلىشىغا ئەگىشىپ، مۇنداقچە قىلىپ ئېيتقاندا، ئىقتىسادىي، مەدەنىيەت ۋە ئىجتىمائىي كۈچ ۋە زېمىندىن ئايرىلىپ قېلىپ ئۆزلىرىگە خاس ئالاھىدىلىكلىرى ۋە كۈچىنى يوقىتىپ قويغانغا ئوخشاش جەمئىيەتنى يېتەكلەش، تەربىيەلەش ۋە ئىلىم تارقىتىشتىن ئىبارەت ئۇلۇغۋار ۋەزىپىسىنىمۇ ئىجرا قىلالمايدىغان ھالغا چۈشۈپ قالغان. 16-ئەسىردىن 19-ئەسىرگىچە يۈز بەرگەن بۇ پالاکەتلەر ئۇيغۇر زىيالىيلار قوشۇنىنىڭ ئاجىزلاپ كېتىشىگە سەۋەب بولغان. ھەمدە كۈندىن-كۈندىن قۇدرەت تېپىۋاتقان ياۋروپانىڭ ئىجادلىرى، بىلىم ۋە تېخنىلوگىيەلىرىدىن تولمۇ ئۇزاققا قالغان. جەمئىيەت بولسا نادانلىق، جاھالەت ۋە خۇراپاتلىق پاتقىقىغا پېتىپ كەتكەن. 20-ئەسىرنىڭ بېشىدىن باشلاپ جەدىدچىلىك ۋە ئافارتىش ھەرىكىتىنىڭ باش كۆتۈرۈشىگە ئەگىشىپ، يېتىشىپ چىققان ئۇيغۇر زىيالىيلىرى جەمئىيەتنى ۋە خەلقنى تەربىيەلەش ۋە يېتەكلەش، شۇنداقلا جەمئىيەتكە چىقىش يولى تېپىش ئۈچۈن كۆكرەك كىرىپ ئوتتۇرىغا چىقىدۇ. 20-ئەسىرنىڭ بېشىدا باشلانغۇچ مەكتەپنى پۈتتۈرگەنلەر زىيالىي سانلارنى 1950-يىلغىچە تولۇق ئوتتۇرا مەكتەپنى پۈتتۈرگەنلەرمۇ زىيالىي ھېسابلىناتتى، ئۇنىڭدىن كېيىن ئالىي مەكتەپنى پۈتتۈرگەنلەر زىيالىي قوبۇل قىلىنىدىغان بولدى. 21-ئەسىرگە قەدەم قويغاندا ئۇيغۇرلاردا دوكتورلۇق ئۇنۋانىغا ئېرىشكەن ئۇيغۇرلار كۆپىيىشكە باشلىدى. بىراق 1965-يىلى ئامېرىكىدا چىقىدىغان مەلۇم بىر ژۇرنالدا ئېلان قىلىنغان بىر ماقالىدە دوكتور ۋە پىروفېسسور بولغان كىشىلەرمۇ بەزى شارائىتلاردا زىيالىي ھېسابلىنىدىغانلىقى ئالاھىدە تەكىتلىنىدۇ. مەزكۇر ماقالىدە كۆرسىتىلىشىچە، زىيالىي نوقۇل ئوقۇغان كىشى بولسا بولمايدۇ، بەلكى مۇستەقىل چۈشەنچە ۋە ئۆزىگە خاس ئىزدىنىش ۋە ئىشلەش قابىلىيىتىگە ئىگە بولۇشى كېرەك ئىدى. شۇنداقلا زىيالىي ئۆزى ياشىغان جەمئىيەتنىڭ ئوبزورچىسى بولۇش

ئارقىلىق، قېلىپلاشقان كۆز-قاراش، تەپەككۈر شەكلى، قىممەت قاراشلىرى ۋە ئەنئەنىلەر ئۈستىدە ئىلمىي ۋە تەنقىدىي پىكىر يۈرگۈزۈش ئارقىلىق يېڭىلىق يارىتىشى لازىم ئىدى. قىسقىسى زىيالىي ئۆمرىنىڭ ئاخىرغىچە ھەقىقەتنى تېپىشنى نىشان قىلىشى كېرەك. (”The Flourishing Intellectuals”, Time, Vol. 85 Issue 21, 21 May 1965).

مۇشۇنداق ئەھۋالدا بىر ئۇيغۇر زىيالىيسىدىن كۈتۈلىدىغان تەلەپ ھەقىقەتەن يۇقىرى بولىدۇ. بىر ئۇيغۇر زىيالىيسى ئۆز كەسپىدە مۇتەخەسسسلشش ئارقىلىق يۇقىرى مەلۇماتلارغا ئىگە بولۇشى ۋە ئۆز ساھەسىدە بەزى ئىجاد، يېڭىلىق ۋە چۈشەنچىلەرنى ۋۇجۇدقا چىقىرىلىشى تولىمۇ زۆرۈر، شۇنداقلا جەمئىيەتكە خاتا ۋە ئاساسسىز ئۇچۇر ۋە مەلۇماتلارنى يەتكۈزۈشتىن ساقلىنىشى لازىم. ھەمدە جەمئىيەت ۋە مىللەتنى تەربىيەلەش، يېتەكلەش ۋە قىممەت يارىتىش ئارقىلىق جەمئىيەتتە ساپالىق، بىلىملىك، يىراقنى كۆرەلەيدىغان ۋە ئەتراپلىق پىكىر قىلىدىغان كىشى سۈپىتىدە ئۈلگىلىك شەخس بولۇش كېرەك. بىر ئۇيغۇر زىيالىيسى زېھنى پائالىيەتلەر بىلەن شۇغۇللىنىش ئارقىلىق كەسپ ئەھلى بولالايدۇ. بۇ سەۋەبتىن باشقا كەسپلەردىن پەرقلىق ھالدا مۇئەييەن بىر ئىجتىمائىي سىنىپقا تەۋە بولماسلىقى لازىم، بىز تەكىتلەۋاتقان «زىيالىي» تەنھالىق سېپىدە بولۇش كېرەك. بىر ئۇيغۇر زىيالىيسى يەنە ئىجتىمائىي ۋە مىللىي مەسلىلەرگە يۇقىرى مەسئۇلىيەت ئېشى بىلەن مۇئامىلە قىلىشى تولىمۇ زۆرۈر. سىياسەتتە تەنقىدىي پوزىتسىيە ۋە ھاكىمىمۇتلەق ئەھۋالنى ئىسلاھ قىلىش ئىرادىسى بولۇشى كېرەك. سىياسەتچىلەر ھەر ۋاقىت ئۆز مەنپەئەتلىرى ئۈچۈن زىيالىيلاردىن پايدىلىنىشنى ئويلايدۇ، ھەقىقەتنى تېپىش نىشانى بولغان زىيالىيلار سىياسىي بېسىملار سەۋەبلىك قۇربانلىق قىلىنىشى مۇمكىن. ھەتتا بەزىدە يېڭىچە قاراشلىرى تۈپەيلى سىياسەت ۋە جەمئىيەت تەرىپىدىن چەتكە قېقىلمايدۇ، دېگىلى بولمايدۇ.

ئەمما شۇنىسى ئېنىقكى، پۈتكۈل بۇ ئالاھىدىلىكلەرگە ئىگە زىيالىيلار جاپا-مۇشەققەت ئىچىدە پىداكارانە روھ بىلەن زور تىرىشچانلىقلارنى كۆرسىتىپ، جەمئىيەتنىڭ ئاڭ سەۋىيەسىنى يۇقىرى كۆتۈرۈش ئارقىلىق تارىخنىڭ قەدەملىرىنى تېزلەشتۈرىدىغۇ؟ بىر زىيالىي ئۆز قاراشلىرىنى دۇنياغا مىراس قالدۇرۇش ئارقىلىق نامىنى تارىخ سەھىپىلىرىگە يازدۇرىدىغۇ؟ ئۆزى ياشىغان جەمئىيەت تەرىپىدىن ياد ئېتىلىدىغۇ؟ ئەجەبا بىر ئۇيغۇر

● زىيالىيسى بۇلارنى قىلالامدۇ-يوق؟

ئاقارتىش پەلسەپىسىگە دىنىي ۋە كونسېرۋاتىپ مۇخالپەت(1)

تەرجىمە قىلغۇچى: نۇر ئەھمەت قۇربان

تەرجىماندىن:

ھۆرمەتلىك ئوقۇرمەن، بىر مەنىدىن ئېلىپ ئېيتقاندا دۇنيامىز ناھايىتى كەڭ بولسىمۇ يەنە بىر مەنىدىن ئېلىپ ئېيتقاندا بەكمۇ تار. بولۇپمۇ پەن- تېخنىكا تەرەققىي قىلىشقا باشلىغان 18- ئەسىردىن باشلاپ، زامانىۋى ئۇچۇر ۋاسىتىلىرىنىڭ تىز سۈرئەتتە ئومۇملىشىشىغا ئەگىشىپ، بىز ياشاۋاتقان دۇنيادىكى قاتتىق كونترول قىلىنىپ كېلىۋاتقان سۈنئىي چېگرالار ئاستا- ئاستا يۇمشاق ئۆتۈشۈش مۇناسىۋەتلىرىگە ئورۇن بوشىتىپ بېرىۋاتىدۇ. شۇنىڭغا ئەگىشىپ دۇنيانىڭ ھەر قايسى جايلىرىدا مەيدانغا چىققان ياكى چىقىۋاتقان بەزى ئىلمىي، سىياسىي ۋە ئىجتىمائىي ئۆزگىرىشلەر تۆمۈر قەپەستە بەشەرىي ھەقلەرنىڭ كۆپىنچىسىدىن مەھرۇم ياشاۋاتقان ئۇيغۇر جەمئىيىتىنىڭ ئېچىرىقىغان تۇيغۇلىرىنى غەدىقلاۋاتىدۇ. تەڭرى تاغلىرىنىڭ ئېتەكلىرىدە ئۇچۇشۇپ يۈرگەن يېنىم ئۇقۇملار، قاغىراپ كەتكەن توغراق غوللىرىغا ئوخشاش چاڭقاق لەۋلەرگە باھار پەسلىنىڭ سىم- سىم يامغۇرىغا ئوخشاش مەلھەم بولۇۋاتقان بۈگۈنكى پەيتتە، غەرب دۇنياسىدا يۈز يىللار ئىلگىرى ئىجاد قىلىنىپ، دەۋرىمىزدىمۇ ئۈزلۈكسىز ھالدا تەتقىق قىلىنىۋاتقان بەزى ئاتالغۇلار، ئۇيغۇر زىيالىيلىرى كۆڭۈل بۆلۈپ كېلىۋاتقان قىزىق نۇقتىلاردىن بىرى بولۇپ كېلىۋاتىدۇ. بولۇپمۇ، 1688- يىلى مەيدانغا كەلگەن ئىنگىلىز ئىنقىلابى بىلەن 1789- يىلىدىكى فىرانسۇز ئىنقىلابى ئارىسىدا ئۆتكەن يۈز يىللىق زامان(مۇنداقچە قىلىپ ئېيتقاندا 18- ئەسىر) ئىلىم تارىخىدا ئاقارتىش دەۋرى(2)

(1) بۇ ماقالە، مەھمەت ۋۇرالنىڭ ئەنقەرە ئۇنىۋېرسىتېتى ئىلاھىيات پاكولتېتى ئىلمى زۇرنىلىنىڭ 2002- يىللىق 2- سانىدا نەشىر قىلىنغان «Aydınlanm Feslefsine Dini ve Muhafazakar Muhalefet» ئەينەن تەجىمىسى.

(2) بۇ ئاتالغۇ، بەزىدە «ئويغىنىش»، «ئاقارتىش» ۋە بەزىدە «مەرىپەتچىلىك» دېگەندەك پەرقلىق كەلىمىلەر بىلەن ئىزاھلانماقتا. ئىنگىلىز تىلىدا «Enlightenment» كەلىمىسى بىلەن كۆرسىتىلىدۇ. تۈرك تىلىدا بولسا، «ئاقارتىش ھەرىكىتى» دەپ ئىپادىلىنىدۇ. دەرۋەقە بۇ ئۇقۇمنىڭ تېرىم مەنىسى ھەققىدە غەرب دۇنياسىدىمۇ بىر بىرلىك مەۋجۇت ئەمەس. مۇشۇ سەۋەبتىن بولسا كېرەك 1۷۸۴- يىلى بېرلىندە نەشىر قىلىنىدىغان «Berlinische Monatschrift» ئىسىملىك ھەپتىلىك ژۇرنالدا «ئاقارتىش دېگەن نېمە (What is Enlightenment)» دېگەن تېمىدا مۇكاپاتلىق ماقالە مۇسابىقىسى ئۆتكۈزۈلگەن. بۇ مۇسابىقىدىكى ئەڭ مۇۋەپپەقىيەتلىك ماقالە كانت (Immanuel Kant) قا ئائىت ئىدى. ئۇ، بۇ ماقالىسىدە يۈرۈقلۈك ئۇقۇمنى «ئىنساننىڭ تۇز قولى (كۇناھى) تارقىلىق مۇبىتىلا بولغان قۇرامىغا يەتمەسلىك ھالىتىدىن قۇتۇلۇشى» دەپ ئىزاھلىغان. شۇنىڭ تارتىپ بۇ مەنا ئىلىم دۇنياسىدا بايراقلىشىشقا باشلىغان. بۇنىڭدىن قارىغاندا، مەزكۇر باسقۇچقا- ئۇيغىنىش دەۋرى، ئاقارتىش

دەپ قارالدى. شۇنداقلا بۇ دەۋر، ئىلگىرى كۆرۈلۈپ باقمىغان دەرىجىدە يېپيىڭى ئۆزگىرىشلەرنىڭ باشلىنىش نۇقتىسى بولۇپ قالدى. كائىنات، ئىنسان ۋە مېتافىزىكا ساھەسىدە نۇرغۇن مەسىلىلەر يېڭىدىن تالاش- تارتىش قىلىنىشقا باشلىدى. بىز مۇشۇ مۇناسىۋەت بىلەن زېھىن ئالەمىمىزدە مەۋجۇت بولسىمۇ، لېكىن رېئال ئالەمدىكى ئىپادىسىنى ئىزدەپ يۈرگەن بەزى ئاتالغۇلارنىڭ نەزەرىيەۋى ئاساسلىرىنى بىر قەدەر ئەتراپلىق ھالدا بايان قىلىپ بېرىدىغان بەزى ئەسەرلەرگە زۆرۈنلىمىزدىن ئورۇن بېرىشكە كۆڭۈل بۆلۈپ كېلىۋاتىمىز. بۇ جەرياندا بەزى ئەسەرلەرنىڭ ئۇسلۇبى ۋە ياقىلاۋاتقان مەركىزى ئىدىيەسى بىزنىڭ چۈشەنچىمىزگە باب كەلمەسلىكى تۇرغانلا گەپ. چۈنكى بۇ ساھەدە يېزىلغان ئەسەرلەرنىڭ زور كۆپچىلىكىنىڭ تەتقىقات ئوبيېكتى غەرب جەمئىيىتى. شۇنىڭ بىلەن بىللە ئەسەرنى يازغۇچىنىڭ مەيدانىدا تۇرۇپ چۈشۈش پىرىنسىپى بويىچە، مەسىلىنى ئۆز يېتى ئوتتۇرىغا قويۇش، تەنقىد ياكى مەدھىيەلىرىمىزنى دەل جايغا تەككۈزۈشتە مۇھىم بىر ئامىل. چۈنكى توغرا دىياگنوز قويماي تۇرۇپ، داۋالاشنى مۇۋەپپەقىيەتلىك ئېلىپ بارغىلى بولمايدۇ. قوللىنىدىكى بۇ ماقالىمۇ شۇ مەقسەتتە تەرجىمە قىلىندى.

كىرىش سۆز

ئومۇملاشتۇرۇپ ئېيتقاندا پەلسەپەنى- ئوتتولۇگىيە⁽³⁾، ئېپىستېمىئولوگىيە⁽⁴⁾ ۋە ئەمەلىي پەلسەپە دېگەندەك شەكىللەردە تۈرگە ئايرىش ئەنئەنىگە ئايلىنىپ قالغان. ئەخلاق ۋە ئېستېتىكىغا ئوخشاش سىياسەت پەلسەپىسىمۇ ئەمەلىي پەلسەپە بولۇشى سەۋەبىدىن بۇ كاتېگورىيەگە كىرىدۇ. سىياسەت پەلسەپىسى- سىياسەت ئۈستىدە ئېلىپ بېرىلىدىغان ئوي-پىكىر ۋە تەپەككۈرنى كۆرسىتىدۇ. بۇ پەلسەپە، تەتقىقات ساھەسى سۈپىتىدە جەمئىيەتنى ئاساس ئوبيېكت قىلغانلىقتىن ئەخلاق بىلەنمۇ يېقىندىن مۇناسىۋەتلىك. شۇنىڭ ئۈچۈن سىياسەت پەلسەپىسى «جەمئىيەتكە تەتبىقلىنىدىغان ئەخلاق» دەپ تەرىپلىنىدۇ. سىياسەت پەلسەپەلىرى ئىچىدە ئالاھىدە ئورۇن تۇتىدىغان كونسېرۋاتىپلىق ئۇقۇمى، ھەم تىلىمىزدىكى ھەمدە غەرب تىللىرىدا ئىشلىتىلىدىغان

دەۋرى ياكى مەنبەتچىلىك دەۋرى دېگەندەك ئاتالغۇلار بىلەن تەبىر بېرىش ئانچە خاتا پۇتۇتسىيە بولمىسا كېرەك. بىز بۇ ماقالىدە مەزكۇر مەنالارنىڭ ئىچىدىن «ئاقارتىش» دېگەن مەنانى ئىشلىتىشنى تاللىدۇق. تەرجىماندىن.

(3) ئوتتولۇگىيە ياكى مەۋجۇدلىق پەلسەپىسى بولۇپ، مەۋجۇدات ياكى مەۋجۇدلىقنىڭ ئاساسلىق تۈرلىرى ئۈستىدە ئىزدىنىش ئېلىپ بارىدۇ. شۇنداقلا «مەۋجۇدات» ۋە «مەۋجۇدلىق» ئايرىمى، «مەۋجۇدات باردۇر» ۋە «مەۋجۇدات يوقتۇر» دېگەن پىكىرلەر ئۈستىدە مۇھاكىمە ئېلىپ بارىدۇ. (مۇھەررىردىن)

(4) ئېپىستېمىئولوگىيە بىلىمنىڭ تەبىئىتى، دائىرىسى ۋە مەنبەسى ئۈستىدە ئىزدىنىدىغان پەلسەپە تۈرى بولۇپ، بىلىم پەلسەپىسى دەپمۇ ئاتىلىدۇ. (مۇھەررىردىن)

شەكلى بىلەن «conserve» تۈپ سۆزىدىن تۈرلەنگەن. ئۇنىڭ سىياسىي بىر ئۇقۇم سۈپىتىدە، غەرب پەلسەپە تارىخىدا 19- ئەسىرنىڭ باشلىرىدا ئىشلىتىلىشكە باشلانغانلىقىنى كۆرىمىز. دەسلەپكى ئىشلىتىلىش شەكلى بىلەن كونسېرۋاتىپلىق قانۇن تەرەپدارى بولۇش، مەۋجۇت سىياسىي تۈزۈمنى قوغداش دېگەن مەنىلەرگە ئىگە. ۋاقىتنىڭ ئۆتۈشى بىلەن بۇ ئۇقۇم ئوخشاش بولمىغان پىكىر ئېقىملىرى تەرىپىدىن ئېتىبارسىزلاشتۇرۇلۇپ، سەلبىي بىر ئۇقۇم ھالىتىگە كېلىپ قالغان.

زامانىۋى سىياسەت پەلسەپە ئېقىملىرىنىڭ زور كۆپچىلىكىگە ئوخشاش، كونسېرۋاتىپلىقمۇ مەنبەسىنى ئاساسەن غەرب ئاقارتىش دەۋرىدىكى چوڭ داۋالغۇشلار ۋە ئۇنىڭغا ئەگىشىپ كەلگەن مۇقىمسىزلىق ۋەزىيىتىدىن ئالىدۇ. پارىي (Parry) نىڭ قارىشىدا لىبېراللىزم ۋە كونسېرۋاتىپلىق، ئەسلىدە غەرب مەدەنىيىتىنىڭ ئۆز ئىچىدىكى كىرىزىسلەر ۋە بۇ كىرىزىسلارغا بېرىلگەن بىر-بىرىدىن رادىكال شەكىلدىكى ئىككى جاۋابنىڭ نەتىجىسى سۈپىتىدە مەيدانغا چىققان.⁽⁵⁾ بۇ ئىككى پەرقلىق ئىنكاس ياكى رېئاكسىيە ئىچىدىن، مۇخالىپ جاۋابقا ۋەكىللىك قىلىدىغان كونسېرۋاتىپلىق، بىر خىل «سەلبىيەلەشتۈرۈش پەلسەپىسى» دەپ قارالماقتا.⁽⁶⁾ روزتەر (Rossiter) نىڭ قارىشىدا «كونسېرۋاتىپلىق دەسلەپتە، ساپ ئەقىلنى ئىشقا سېلىش ئارقىلىق بارلىق مەۋجۇت تۈزۈمنى يوقىتىش ۋە ئارقىسىدىن ئۇنى يېڭىدىن قۇرۇپ چىقىش تەرەپدارلىرى بىلەن كۈرەش قىلىش ئۈچۈن مەيدانغا چىققان».⁽⁷⁾ ئۇ، كۆپىنچە ھاللاردا بارلىق قالايمىقانچىلىقلارنى قوللايدىغان ۋە ئۇنىڭ پەلسەپىسىنى ئاساسىنى قۇرۇپ چىقىدىغان بىر قىممەت سۈپىتىدە غەربچە ئاقارتىش راتسىيوناللىزمى بىلەن ئۇنىڭ ئارقىسىدىن مەيدانغا چىققان ئىنقىلابچى ھەرىكەتلەر؛ ئاقارتىش ھەرىكىتى ۋە ئۇنىڭ بارلىق «يامانلىقلىرىنىڭ» قارشىسىدا كۈرەش قىلىدىغان بىر سىياسەت پەلسەپىسىنى، يەنى، كونسېرۋاتىپلىقنىڭ مەركىزى ئامىللىرىنى ئاكتىپ ھالغا كەلتۈرىدىغان ئەڭ ئاخىرقى ھەرىكەتنى شەكىللەندۈرىدۇ. مادىسون (Madison) نىڭ قارىشىدىمۇ كونسېرۋاتىپلىقنىڭ مەنبەسىنى، غەرب ئاقارتىش ھەرىكىتىگە قارشى پەيدا بولغان رېئاكسىيەلەردىن تېپىشقا بولىدۇ.⁽⁸⁾

(5) Stanley, Parry, "Reason and Restoration of Tradition," (ed. Frank S. Meyer), *What is Conservatism?*, Intercollegiate Society of Individuals, New York, 1964, s.107.

(6) Judith N., Shklar, *After Utopia: The Decline of Political Faith*, Princeton University Press, Princeton, 1969, s.221.

(7) Clinton Lawrence, Rossiter, *Conservatism in America*, Harvard University Press, Cambridge, 1982., s. ۰۰.

(8) Gray Brent, Madison, *The Logic of Liberty*, Greenwood Press, New York, 1986, s.259.

«كونسېرۋاتىپلىق، ئۆز ئۆزىگە يېتىدىغان ئەقىلنىڭ كۈچىگە بولغان بۇ چەكسىز ۋە ھاكاۋۇرلارچە ئىشەنچكە قارشى ھالدا مەيدانغا چىقىدۇ. ئەمەلىيەتتە بولسا، كونسېرۋاتىپلىقنى، غەرب ئاقارتىش ھەرىكىتىنىڭ ئەقىلچىلىكىگە ۋە ئۇنىڭ كەلگۈسىنىڭ چەكلىگۈچى يىپلىرىنى ئۈزۈپ تاشلىغان ئەقىل ئۈستىدىكى ئۇرغۇسىغا قارشى روماننىڭ قارشى چىقىشىنىڭ بىر پارچىسى دەپ قوبۇل قىلىشقا بولىدۇ»⁽⁹⁾.

كونسېرۋاتىپلىقنىڭ بۇ ئالاھىدىلىكىنى، ئۇنىڭ غەرب ئاقارتىش ھەرىكىتىدىن بىر پۈتۈنلۈك ئىچىدە كەسكىن ھالدا ئايرىلىشىدىن بەكرەك، دىيالېكتىكىلىق بىر قارشى چىقىش شەكلىدە چۈشىنىش كېرەك. چۈنكى بۇ ئايرىلىش مەيدانغا چىقىش ئالدىدا غەرب ئاقارتىش ھەرىكىتى ئوخشاش جىنىسلىق، ئوخشاش تەكشىلىككە ئىگە بىر تارىخىي جەرياننى ئىپادىلىمىگەندەك، كونسېرۋاتىپ پەيلاسوپلارمۇ ئىدىيەلىرىنى ئۆزلىرى ئىچىدە ياشاۋاتقان دەۋرنىڭ ھۆكۈمران پەلسەپىسى قاراشلىرىنىڭ تەسىرىدىن تەلتۆكۈس تازىلىيالمىغان. كونسېرۋاتىپلىق، تارىخىي جەھەتتىن غەرب ئاقارتىش ھەرىكىتى بىلەن ئوخشاش بىر ۋاقىتنى ئۆلۈشۈپلا قالماستىن، كېيىنچە كونسېرۋاتىپ پەلسەپە ئەنئەنىسى ئىچىدە مۇلاھىزە قىلىشقا بولىدىغان كۆپلىگەن كىشى، ئوخشاشلا غەرب ئاقارتىش ھەرىكىتىنىڭ يولباشچىلىرى ئىچىدىمۇ باش كۆتۈرۈشكە باشلىغان ئىدى. مۇلېر (Muller) نىڭمۇ ئېيتقىنىدەك «كونسېرۋاتىپلىقنىڭ داۋاملىق ئاقارتىش ھەرىكىتىنىڭ دۈشمىنى قىلىپ كۆرسىتىلىشىگە قارشى، ئاقارتىش ھەرىكىتى ئىچىدىمۇ بەك كۆپ ئېقىمنىڭ بارلىقىنى ۋە بۇلاردىن بەزىلىرىنىڭ كونسېرۋاتىپ ئىكەنلىكىنى ئېتىراپ قىلىش تارىخىي جەھەتتىن تېخىمۇ توغرا بولىدۇ. ئەسلىدە پەرقلق بىر پىكىر ئېقىمى بولۇش سۈپىتى بىلەن كونسېرۋاتىپلىق ئاقارتىش ھەرىكىتىنىڭ بىر نەتىجىسى ھېسابلىنىدۇ». شۇنىڭ ئۈچۈن مۇلېر كۆرسەتكەندەك «كونسېرۋاتىپلىق ئاقارتىش ھەرىكىتىگە قارشى ئەمەس، بەلكى ئۇنىڭ ئىچىدىن ئايرىلىپ چىققان»⁽¹⁰⁾ دەپ قاراشقا بولىدۇ.

خۇسۇسەن ئىككىچ ئاقارتىش ھەرىكىتى، دەسلەپتە داۋىد ھۇم (David Hume) باشلىق سۆزلەشمە نەزەرىيەسىگە، راتسىيونالىزمغا ۋە ئاساس سالغۇچى راتسىيونالىزمغا قارشى پىكىرلىرى بىلەن ئاقارتىش ھەرىكىتى ۋە كونسېرۋاتىپلىق ئوتتۇرىسىدا ئورتاق

(9) پەقەت بۇنىڭ ئەكسىنى، يەنى روماننىڭ ئەكسى تەسىرىنىڭ كونسېرۋاتىپلىقنىڭ بىر پارچىسى ئىكەنلىكى كۆز قارىشىنى ئوتتۇرىغا قويۇش تېخىمۇ مۇۋاپىق. Bk. Rossiter, Conservatism in America, s.63.

(10) شۇنىڭ ئۈچۈن مۇلېرنىڭمۇ قوللىغىنىدەك «كونسېرۋاتىپلىق، ئاقارتىش ھەرىكىتىگە قارشى ئەمەس. كونسېرۋاتىپلىق ئاقارتىش ھەرىكىتىنىڭ ئىچىدىن ئوتتۇرىغا چىققان. Bk. Rossiter, Conservatism in America, s.24.

ئافارتىش پەلسەپىسىگە دىنىي ۋە كونسېرۋاتىپ مۇخالىپەت

بىر زېمىننى ئىپادىلىمەكتە ئىدى. (11)

ئافارتىش ھەرىكىتى ئالدىنقى ئورۇنغا قويغان پەلسەپىۋى پىكىرلەرنىڭ كۆپچىلىكىنىڭ ئۇلنى قەدىمكى رىم دەۋرىگە قەدەر ئېلىپ بېرىش مۇمكىن بولسىمۇ، لېكىن يېڭى بىر ئىنسان ۋە كائىنات لايىھەسىنى قۇرۇپ چىقالايدىغان شەكىلدە ئوتتۇرىغا چىققان تارىخىي جەريان سۈپىتىدە ئافارتىش ھەرىكىتىنىڭ ئۆزىگە خاس بىر ئورنى بار. بۇ سەۋەبتىن كونسېرۋاتىپلىق پىكىر ئەنئەنىسى ئىچىدە باھا بېرىشكە بولىدىغان ھەر بىر پەيلاسوپ، فىرانسۇز ئىنقىلابىدىن ئىلگىرى ۋۇجۇدقا كەلگەنلىكىگە ئىشىنىدىغان ئافارتىش ھەرىكىتى بىلەن پەلسەپىۋى زېمىندا ھېسابلىشىش مۇھىتىغا كىرگەن. فىرانسۇز ئىنقىلابى بىلەن بىللە كېيىنكى ئىككى يۈز يىلغا تەسىر كۆرسەتكەن باشقا كۆپلىگەن ئىنقىلابىي ئۆزگىرىشلەر ۋە تەدرىجىي تەرەققىياتچى ھەرىكەتلەر ۋە بۇ مەزگىل ئىچىدە دۇنيا سەھنىسىدە مەيدانغا كەلگەن قالايمىقانچىلىقلار، تۆكۈلگەن قانلارنىڭ سەۋەبكارى دەپ قارالغان ئافارتىش ھەرىكىتىگە قارىتىلغان تەنقىدلەر، ۋاقىتنىڭ ئۆتۈشىگە ئەگىشىپ بىر سىياسەت پەلسەپىسى شەكىلدە كۆزگە چېلىقىدىغان كونسېرۋاتىپلىق پىكىر ئېقىمىنىڭ ئاساس دىققەت مەركىزىنى شەكىللەندۈرگەن. مۇنداقچە قىلىپ ئېيتقاندا كونسېرۋاتىپلىق سىياسەت پەلسەپىسىنىڭ ئومۇرتقىسىنى شەكىللەندۈرىدىغان ئۇقۇم ۋە پىرىنسىپلار مانا مۇشۇ مەركىزىي نۇقتىدىن ھەرىكەتكە ئۆتۈش ئارقىلىق ئۆزىنىڭ مەۋجۇدلىقىنى شەكىللەندۈرگەن ۋە مۇستەھكەملىگەن.

دەۋرنىڭ كۆپلىگەن پەيلاسوپىغا ئوخشاش كانت (Kant) ئۈچۈنمۇ ئافارتىش-ئىنساننىڭ، باشقىلارنىڭ يول كۆرسىتىشىگە موھتاج بولماستىن، بىر تەرەپلىمە قاراش بىلەن بۇزۇلمىغان ئەقىلىنى ئىشلىتىش ئارقىلىق، ئۆزىنى مۇپتىلا بولۇپ قالغان قۇرامىغا يېتەلمەسلىك ھالىتىدىن قۇتۇلدۇرۇش ئىبارەت. (12) بۇ مەنىدىن ئېلىپ ئېيتقاندا ئافارتىش ھەرىكىتى، ئەقىلنىڭ ئەڭ ئوچۇق ئالاھىدىلىكىنى، يەنى ئىنسان ئەقىلىگە بولغان چەك - چېگرا تونۇمايدىغان بىر ئىشەنچنى ئەكس ئەتتۈرمەكتە. بۇ خىل

(11) Bekir Berat, Özipek, *Muhafazaklık Düşünce Geleneğinde Akıl, Toplum ve Siyaset*, AÜSBE (Basılmamış Doktora Tezi), Ankara, 2000, s.15.

ئۈنەملىككىز نىچىگە ئەسىرگە «ئافارتىش دەۋرى» دەپ ئىسىم بېرىلدى. ھەتتا نىمەنئۇ ئەل كاتنمۇ ئۇچاغلاردا «ئافارتىش دېگەن نىمە» دېگەن (12) تىمىدا ماقالە يازغان. ماقالىدە شۇنار بىز ئافارتىش دەۋرىدە ياشاۋاتىمىز مۇ؟ دەپ سورالغان، بۇ سوئالنىڭ جاۋابى مۇنداق: «ياق. لېكىن بۈيۈك نىيەتمال ئافارتىش دەۋرىدە ياشاۋاتىمىز. ئۇ مۇملاشتۇرۇپ ئېيتقاندا ئىنسانلارنىڭ دىن مەسىلىسىدە باشقا بىر نىڭ باشقۇرۇشىغا كىرمەي، بىخەتەر ۋە بىمالال ھالدا ئۆزىنىڭ ئەقلىنى نىشلىتىشنىڭ ياكى يالغۇز ئەقىللىق بولاللىقىنىڭ كەملىكى ھېس قىلىنماقتا. شۇنىڭ بىلەن بىللە كۈنمىزدە ئۇمۇمى ئافارتىشنىڭ ياكى ئۆزلىرى مەسئۇل بولغان قۇرامىغا يەتمەسلىكتىن قۇتۇلۇش توساقلارنىڭ نازايغانلىقى توغرىسىدا ئوچۇق بىكىلىملىرىمىز بار. شۇنىڭ ئۈچۈن بۇ دەۋر، ئافارتىش دەۋرى ھېساپلىنىدۇ. Bk. Ulrich, Im Hof, *Avrupa'da Aydınlanma*, çev. Şebnem Sunar, Afa Yay., İstanbul, 1995, s.157; aynca bk. Immanuel, Kant, *Seçilmiş Yazılar*, çev. Nejat Bozkurt, Remzi Yay., İstanbul, 1984, s.211-212.

ئەقىل ئېشى، 18- ئەسىر ئىنسانلىرىغا، بەشەرىي ھاياتنى ئۆزلىرىنىڭ زېھنىلىرىدىكى بويىچە قۇرۇپ چىقىش كۈچىگە ئىگە ئىكەنلىكىدىن ئىبارەت مۇتلەق بىر ئىشەنچ ئانا قىلغان.⁽¹³⁾ بۇ ئەسىر، بېرلىن (Berlin) نىڭ قارىشىدا، غەربى ياۋروپا تارىخىدا ئىنساننىڭ ھەممە نەرسىنى بىلەلەيدىغانلىقى ئىدىيەسىنىڭ يېتىپ بارغىلى بولىدىغان بىر نىشان ئىكەنلىكىدىن ئىبارەت ئەڭ ئاخىرقى باسقۇچنى ئىپادىلەيدۇ.⁽¹⁴⁾

كائىناتتا ئىنساننىڭ ئورنى پەۋقۇلئاددە مۇھىم. ئىنسان ئەقىللىك ۋە مۇكەممەل بىر جانلىق بولۇش سۈپىتى بىلەن باشقا جانلىقلارنىڭ مەركىزىگە قويۇلغان. ئەسلىدە غەرب پىكىر دۇنياسىدىكى مۇكەممەللىك ئېڭىنىڭ يىلتىزىنى قەدىمكى رىمغا قەدەر ئېلىپ بېرىشقا بولىدۇ. ئەپلاتۇننىڭ قارىشىدا مۇكەممەللىك، ئېستېتىك مەنىدىكى پارچىنىڭ روھ بىلەن، يەنى پۈتۈن بىلەن تەڭپۇڭ ھالەتتە بىرلىشىشى ۋە ئەڭ ئۈستۈن دەپ قارىغان «ياخشىنىڭ ئىدىئىسى» (idea) غا ئېرىشىشىنى ئىپادىلەيدۇ.⁽¹⁵⁾ ئارىستوتېلنىڭ قارىشىدا مۇكەممەللىك، ئەشيانىڭ تەبىئىي نىشانغا، ئىنسانلار ئۈچۈنمۇ ئاخىرقى نىشان بولغان بەخت- سائادەتكە ئېرىشىشتىن ئىبارەت. بۇ ئوقۇمنىڭ خىرىستىيان تېئولوگىيەسىدە، تەڭرى ئىرادىسىگە بويسۇنۇشنى تەقەززا قىلىدىغان بىر خىل مەنىسى مەۋجۇت.⁽¹⁶⁾ ئاقارتىش دەۋرىدە بولسا، مۇكەممەللىشىش، ئالغا ئىلگىرىلەش ئوقۇمىنىڭ قوشۇلۇشى بىلەن شەخسىي ۋە كوللېكتىپ ھالدا ئىنساننىڭ جىسمانىي، زېھنىي ۋە ئەخلاقىي جەھەتتىكى مۇكەممەللىكىگە قاراپ تىنىمسىز ئىلگىرىلەش قابىلىيىتىنى ۋە قابىلىيەت نەزەرىيەسىنى ئىپادىلەيدىغان بىر مەنا تۈسىگە ئىگە بولماقتا ئىدى. ئالغا ئىلگىرىلەش ئوقۇمى بولسا، «ئەقىلنىڭ، ئۆز ئۆزىنى ئۆزگەرتكۈچى تەبىئىتىنىڭ ۋە ئىلمىي مېتودولوگىيەنىڭ تۈرتكىسىدىكى مەجبۇرى ئىلگىرىلىشى» دېمەكتۇر.⁽¹⁷⁾ باشقىچە قىلىپ ئېيتقاندا، ئەقىلنىڭ كۈچىگە تايىنىپ ئۆزىنى ۋە كائىناتنى چۈشىنەلەيدىغان ئىنسان، ئالغا ئىلگىرىلىيەلەيدۇ ۋە

(13) Gerhard, Niemeyer, "Enlightenment to Ideology: The Apotheosis of the Human Mind," The Claremont Institute, Lanham, 1995, s. 46.

(14) Isaiah, Berlin, *The Age of Enlightenment*, New York, 1961, s.14.

(15) قەدىمكى يۇنان پەيلاسوفلىرىنىڭ كۆز قارىشىدا ئەقىل، ئىنساننىڭ ئۇنى ھالقىغان ھەقىقەتنىڭ ئومۇمىي سەۋىيەسىگە ياكى تولۇق ھالەتتە پۈتۈنگە قوشۇلۇشى ئۈچۈن زۆرۈر ئىدى. ھېرەقلىتوس ئۇنى، ھەممىگە ئورتاق كائىناتنىڭ قانۇنى دەپ قارايدۇ. يۇنان پەيلاسوفلىرىنىڭ قارىشىدا «ھەقىقەتنىڭ ئومۇمىي سەۋىيەسىگە» قوشۇلۇشىمىزنى كاپالەتكە ئېگە قىلىدىغان ئەقىل، بىزنى بىر يەرگە جەم قىلىدۇ ۋە بۇ سەۋەبتىن ئۇ، ئالەمشۇمۇل بىر سۈپەتكە ئېگە. Nelson-Hall, Chicago, 1987, ss.18-19.

(16) Virginia L., Muller, *The Idea of Perfectibility*, University Press of America, Lanham, 1985, ss.4-5.

(17) Muller, *The Idea of Perfectibility*, ss. 6-7.

ئاقارتىش پەلسەپىسىگە دىنىي ۋە كونسېرۋاتىپ مۇخالىپەت

مۇكەممەللىشەلەيدۇ.⁽¹⁸⁾ ئاقارتىش دەۋرى پەيلاسۇپلىرىدىن كابىننىس (Cabanis) نىڭ قارىشىدا، «ئەسكىلەر، خاتا ئەقىل ئىشلەتكۈچىلەرنىڭ دەل ئۆزىدۇر.»⁽¹⁹⁾ بۇ ئەقىل ئىنساننى «دەسلەپكى گۇناھنىڭ يۈكىدىنمۇ قۇتقۇزالايدۇ»⁽²⁰⁾ چۈنكى، دېسكارتس (Descartes) نىڭ ماتېماتىكىلىق دۇنياسىدا گۇناھ، ئارىفمېتىكىلىق خاتا سەۋىيەسىگە چۈشۈپ قالغىلى تاس قالدۇ.⁽²¹⁾ بۇ ئەقىل تۈرتكىسىدە ئىنسان قورامىغا يېتەلمەسلىك ھالىتىدىن، شۇنداقلا خۇراپات ۋە دىن تۈسنى ئالغان ئەپسانىلەردىن قۇتۇلالايدۇ.⁽²²⁾ يەنە «ئەقىل دەۋرى» مۇتەپەككۈرلىرىدىن كوندورېكت (Condorcet) نىڭ قارىشىدا «تارىخ، ئىنساننىڭ ئۆز ئۆزىنى كەشىپ قىلىشىنىڭ ھېكايىسىدۇر.»⁽²³⁾

ئەقىلگە بەخشەندە قىلىنغان بۇ ئاساسلىق رول سەۋەبىدىن ئاقارتىش ھەرىكىتى پەيلاسۇپلىرىنى راتسىيونالىست دەپ تەرىپلەشكە بولىدۇ. چۈنكى «ئۇلار پەلسەپەنى بوش دىنىي چۈشەنچىلەر ۋە دوگمىلار زەنجىرىدىن قۇتقۇزۇش ئۈچۈن ئەقىل ۋە ئەقىل ئىشلىتىشكە ئۈمىد باغلىغان.»⁽²⁴⁾ پەلسەپەنىڭ مەنىسى ۋە ساھەسىمۇ بۇ باسقۇچتا تەبىئەت بىلىملىرىدىكى كۆز قاماشتۇرىدىغان تەرەققىياتلارنىڭ تەسىرىنى ئەكس ئەتتۈرۈشكە باشلىغان ئىدى. بۇنىڭ مەنىسى، پەلسەپەنىڭ كۆزگە چېلىقىپ تۇرىدىغان دەرىجىدىكى مۇناسىۋىتى ۋە ئەمەلىي ھادىسىلەرنى ھەقىقىي مەشغۇلىيەت ساھەسى دەپ قوبۇل قىلغان بىر تەبىئەت بىلىمى ياكى بىر خىل ئىلمى فىزىيولوگىيە سۈپىتىدە تەسەۋۋۇر قىلىنىشقا باشلىشىدا ياتاتتى. لا مېتېرى (La Mettrie)، پەلسەپەچىنى بىر ئۈسكۈنە سۈپىتىدە ئىنسان زېھنىنىڭ پارچىلىرىنى بىر يەرگە جەملىيەلەيدىغان

(18) بېكەر، تەرەققىيات ھەققىدىكى بۇ مودېرن چۈشەنچىنىڭ «ئۆز-ئۆزىنى ئىسلاھ قىلالايدىغان بىر ئەقىل مودېلىغا ۋە قەدىمىي بىر خىرىستىيان چۈشەنچىسى بولۇپ كەلگەن تەڭرى كەنتىنىڭ سېكۇلارلاشقان بىر خىل نۇسخىسى ئىكەنلىكىنى ئالغا سۈرۈدۇ. Bk. Muller, The Idea of Perfectibility, s. 10.

(19) Ernest Van Den, Haag, "The Desolation of Reality," The Claremont Institute, Lanham, 1995, s.71.

(20) ئىنساننى دەسلەپكى گۇناھنىڭ يۈكىدىن قۇتۇلدۇرۇدىغان بۇ ئۈمىدۋارلىق، يېڭى ياكى تېخىمۇ شەپقەتلىك بىر ئىنسان تەبىئىتى چۈشەنچىسىنى ئەكس ئەتتۈرەتتى. جون لۇك بىر ئەسىرىدە، دەسلەپكى گۇناھتىن پەقەتلا ئادەم ئەلەيھىسسالامنىڭ جاۋاپكار ئىكەنلىكىنى، تەڭرىنىڭ ئۇنىڭ خاتالىقى سەۋەبىدىن كېيىنكى نەسىللەرنى جاۋاپكارلىققا تارتىشىنىڭ ھېچقانداق دەلىلنىڭ مەۋجۇت ئەمەسلىكىنى يازغان ئىدى. كېيىنچە راۋزۇمۇ ئادەم ئەلەيھىسسالامنىڭ ئورنىغا جەمئىيەتنى قوبۇش ئاقىلىق ئىنسان تارتقان جاپا- مۇشاقەتلەرنىڭ مەنبەسىنىڭ جەننەتنى چۈشۈشتە ئەمەس. جەمئىيەتتىن ئىزدەش كېرەك دەپ قارىغان. Bk. O'Sullivan, Noel, Conservatism, J.M. Dent & Sons Ltd, London, 1976, s. 10.

(21) Norman, Hampson, Aydınlanma Çağı, Hürriyet Vakfı Yay., İstanbul, 1991, s.25.

(22) Bk. Im Hof, Avrupa'da Aydınlanma, s.262; Daha "On Altıncı Yüzyılda İngiltere'nin kurucusu Truvalı Brutus diye birinin varolmadığı kanıtlanmıştı, şimdise sıra, zaferleri Britanya tarihini oluşturan Kral Arthur'a gelmişti." Bk. Hampson, Aydınlanma Çağı, s. 26.

(23) Özipek, Muhafazakar Düşünce Geleneğinde Akıl, Toplum ve Siyaset, s. S.

(24) Bk. John, Cottingham, Akılcılık, çev. Bülent Gözkan, Sarmal Yay., İstanbul, 1995, s.12.

بىر «ئىنژېنېر» دەپ قوبۇل قىلغان. ۋولتېر (Voltaire) ئۇنى، ئىنسان بەدىنىنىڭ ھەرىكەتلىرىنى ئىزاھلىيالىغاندەك، ئىنسان ئەقلىنىمۇ ئىزاھلىيالايدىغان مۇكەممەل بىر ئاناتومىيە مۇتەخەسسسى دەپ چۈشەندۈرگەن.⁽²⁵⁾

ئاقارتىش ھەرىكىتى ئەقلىنىڭ ھۆكۈمران ئورۇندىكى ھەممىگە ئايان مەلۇملۇق شەكلىنىڭ - ئۆز ئىچىگە ئالغان ئوخشىماسلىقلارغا بىر ئاز كۆز يۇمغان ھالدا چۈشەندۈرگەندە - كارتېزىيەن راتسىيونالىزمى ئىكەنلىكىنى ئېيتىشقا بولۇش بىلەن بىللە، (مەيلى راۋزېئۇ (Rousseau) غا ئوخشاش ياۋرۇپا قىتئەسى مۇتەپەككۈرلىرىنىڭ ئۆزىگە خاس ئالاھىدىلىكلىرى، مەيلى لۇك (Locke) نىڭ تەجرىبىچىلىك (empirizm) كۆز قارىشىنىڭ، ھۇم (Hume) نىڭ گۇمانىزمنىڭ ۋە ئۇمۇمەن ئىسكۇچ ئايدىنلامىسىنىڭ كۈنكېرتلاشتۇرغۇچى) ئاقارتىش ھەرىكىتى ئىچىدە ئەقلىنىڭ پەرقلىق چۈشىنىش شەكىللىرىگە ۋە بۇنىڭغا باغلىق ھالدا كارتېزىيەن راتسىيونالىزمنىڭ دائىرىسى ئىچىدە ئورۇن ئېلىشى مۇمكىن بولمايدىغان پەرقلىق بىر ئەقىل چۈشەنچىسىگە يول ئاچقان. بولۇپمۇ قورشاۋچى گۇمانىزم بىلەن غايىسىز بىر دېتېرمىنىزم ئارىسىدا بىرىنجىسىگە ۋەكىللىك قىلىدىغان ھۇم (Hume) نىڭ پەلسەپىسى ۋە ئۇنىڭ ئىچىدىن ئورۇن ئالغان باشقا ئاقارتىش ھەرىكەتلىرى، ھەم ئەقىلگە تايانغان ھالدا پۈتۈننىڭ ئىلمىگە ئېرىشەلەيدىغانلىقىغا مۇناسىۋەتلىك كارتېزىيەن مۇددىئانى، ھەمدە ئوخشاش بىلىم ئۈستىدە ھەقىقىي بارلىقىنى دەۋا قىلىدىغان دىن تايانغان زېمىننى تەۋرىتىپ قويغان.⁽²⁶⁾

ئاقارتىش ھەرىكىتى، ئوخشىمىغان ئېپىستېمولوگىيەلەر ۋە مېتودولوگىيەلەرنى ئۆز ئىچىدە داۋاملاشتۇرۇش بىلەن بىللە پەيلاسوفلارنىڭ زور كۆپچىلىكىدە ئۇچرىتىشقا بولىدىغان ئورتاق خۇسۇسىيەتلەر، ئوخشاش بولمىغان دۇنيا لايىھەسىگە مەنبەلىك رولى ئوينىماقتا ئىدى. دۇنيا ھېچبولمىغاندا ماددىي رامكىسى ئۆپچۆرۈسدە چۈشەنگىلى بولىدىغان بىر شەيئى ئىدى. تەبئەت ئۈستى بىر كۈچ يا يوقتۇر ۋەياكى بولغان تەقدىردىمۇ ئۇنى چۈشەنگىلى بولمايتتى. كېئىت توماس (Keith Thomas) ئۇچۇن دۇنيانىڭ سىرى كەشىپ قىلىنغان، بىر دەۋرنى ئىپادىلەيدىغان ئاقارتىش ھەرىكىتى، «دۇنيانى سىرلىق بىر ئالەم قىلغان سېھىرلىك ۋە مەنئىي كۈچلەر بىلەن تولۇپ تاشقان دەپ قارايدىغان نەزىرىيەنىڭ ۋەيران بولۇشى ئىدى».⁽²⁷⁾

(25) Berlin, *The Age of Enlightenment*, ss.19-20.

(26) Hampson, *Aydınlanma Çağı*, s.92.

(27) Dorinda, *Outram, The Enlightenment*, Press Syndicate of the University of Cambridge, Cambridge, 1995, s.319.

كارتېزىيەن ئەقلىنى تەختىدىن چۈشۈرگەن ۋە ئەڭ ئوچۇق شەكىلدە كانت (Kant) تا كونكرىتلاشقان/شەيئەلەشكەن بۇ ئايرىلىشنىڭ سىياسىي مەنىلىرىدىن بىرى، بەلكى ئەڭ مۇھىمى، ئافارتىش ھەرىكىتىنىڭ سېكۇلارىزمى ئىدى.⁽²⁸⁾ ئافارتىش ھەرىكىتىنىڭ دېئىزىمىنى تەنقىد قىلغان گاي (Gay) نىڭ قارىشىدا «دىنىي 18- ئەسىردىكى ئىجتىمائىي ھاياتنىڭ مەركىزىدىن چىقىرىپ تاشلىغان كېلىشمەسلىكلەردىن ھېچقايسىسى، بەلكى دىننىڭ شەخسەن ئۆز ئىچىدە ئېشىپ بارغان سېكۇلارىلىشىشىدىن زىيادە كۈچلۈك ئەمەس ئىدى»⁽²⁹⁾. نائىمپەر (Niemeyer) نىڭ ئىپادىسى بويىچە، «ئەمدى ئەقىل، ئىنسان روھى بىلەن ئىلاھىي ئىلھام ئوتتۇرىسىدىكى بىر باراۋەرلىك سۈپىتىدە قوبۇل قىلىنمايدىغان بولغان ئىدى»⁽³⁰⁾. دىن بۇ باسقۇچتا باشقىلارنىڭ ئۆزىگە ئىشىنى بىر ھەقىقەت سۈپىتىدە ئىسپاتلىيالايدىغان دەرىجىدە ئۆز چىگرالىرى ئىچىدىن ئورۇن ئالغان شەكلى بىلەن ئافارتىش دۇنياسى ئىچىدىنمۇ ئورۇن ئالغان ئىدى.⁽³¹⁾ ئۇنىڭ دوگمىلىرى تەنقىق قىلىنمىغان، ئىنسانلارنىڭ ئەگىشىشىنى كاپالەتكە ئىگە قىلىدىغان ئەڭ يۇقىرى پرىنسىپلارنى بەلگىلەش كۈچىنى دائىرنىڭ تېشىدا قويۇپ قويۇشنى قوبۇل قىلىپ تۇرغان مۇددەت ئىچىدە ۋە ئۇ ئۆلچەمدە، ئافارتىش ھەرىكىتى بەلگۈلگەن زامانىۋى دۇنياسىدا ئۇنىڭغا ھەر دائىم ئورۇن تېپىلاتتى.⁽³²⁾ تەڭرى بىلەن ئىنسان ئوتتۇرىسىدىكى مۇناسىۋەتنىڭ تەتۈرسىگە چۆرۈلۈشى ۋە تەڭرىنىڭ ئىنسانغا باغلىق ئىكەنلىكى قارىشى، ئەسلىدە يېڭى بىر تېئولوگىيە ئىلمىنىڭ يۈكسىلىشىدىن بىشارەت بېرەتتى.⁽³³⁾

(28) كانتنىڭ پەلسەپىسى، ئىدىئالىزم بىلەن ماتېرىيالىزم مۇنازىرە قىلغان نۇمەنلەر (numenler) بىلەن فەنومەنلەر (fe-nomenler) دۇنياسىنى ئايرىپ، ئەقىلگە پەقەتلا بۇلاردىن ئىككىچىسىنى ھەقىق دەپ قاراش ئارقىلىق، ئىلم بىلەن ئەخلاق ۋە دىنغا مۇستەقىل بىر مەۋجۇدىيەت ساھەسى تەييارلاش ئۇسۇلىدا «مەسلىنى ھەل» قىلغان ئىدى. بۇ ھەقتە ماكس ھوركېمېرنىڭ چوڭ ھەسسى بار.

Bk. M. Horkheimer, & T., Adorno, *Aydınlanmanın Diyalektiği - Felsefi Fragmanlar*, I. Kitap, çev. Oğuz Özügül, Kabcacı Yay., İstanbul, 1995, ss.64-65.

(29) Peter, Gay, *Age of Enlightenment*, Time Inc., New York, 1966, s.3 1.

(30) Niemeyer, "Enlightenment to Ideology: The Apotheosis of the Human Mind," s.44.

(31) Ahmet, Çiğdem, *Aydınlanma Düşüncesi*, İletişim Yay., İstanbul, 1997, s.50.

(32) ۋەسەلەيانىزم (Wesleyanizm)، راندال (Randall)غا ئوخشاش «ياتىنى ھەرىكەتلەر ئېرىشەلمىگەن زىيالى تەبىقە بىلەن ئەڭ دەسلەپتە كانت (Kant)نىڭ مۇناسىۋەت ئورناتقانلىقىنى ئوتتۇرىغا قويۇپ، ئۇنىڭ دىنغا ئىجابىي جەھەتتىن ھەسسە قوشقانلىقىنى ئالغا سۈرۈدۈ. ئۇنىڭ كۆز قارىشىدا كانت، قايىل قىلارلىق شەكىلدە ئەقىل ۋە بىلىمنىڭ پەقەت مەلۇم ساھەلەردە كۈچكە ئېگە ئىكەنلىكىنى ئىسپاتلاشقا تىرىشقان. ئىمان بولسا، ئۇنىڭ «قوللىنىشچان ئەقىل» دەپ تونۇشتۇرغان ساھەسىنىڭ سىرتىدا قالغان ئىدى. بۇ ھەقتە ئەتراپلىق مەلۇمات ئېلىش ئۈچۈن قاراڭ: Bk. John Herman, Randall, *The Making of Modern Mind*, Houghton Mifflin Company, Boston, 1954, ss.304-305

(33) ئىنساننىڭ ئارزۇسى بويىچە ئەمەس، تەڭرىنى پىلانغا ئاساسلانغان كائىنات چۈشەنچىسى ئەقىلگە زىت دەپ قاراپ ردت قىلىنغان بۇ «يېڭى كانتچى تېئولوگىيە»، 1688 - يىلىدىكى چوڭ ئىنگىلىز ئىنقىلاۋى ئەسناسىدىكى پادىشاھنىڭ ئەھۋالىنى ئەسلىتىدۇ. Bk. O'Sullivan, *Conservatism*, s.20. Bk. O'Sullivan, *Conservatism*, s.20.

يەنە بۇ دەۋردە بىلىمۇ قەدىمىي دۇنيادىكى ۋياكى كلاسسىك دەۋردىكى مەنالىرىدىن ئايرىم بىر خاراكتېرگە ئىگە بولغانىدى. «مۇتلەق» نىڭ بىلىنىشى ئەمدى، ئەپلاتۇندىكىگە ئوخشاش پەقەتلا بىر خىل ئەسكە ئېلىش (anamnesis) ياكى چېركاۋ ۋەكىللىك قىلىدىغان ۋەھىي ۋاستىسى بىلەن ھاسىل بولىدىغان ئىنساننى ھالقىغان يۇقىرى ھەقىقەتتىن ئەمەس، ئىنسان زېھنىدىن كېلەتتى. مانا مۇشۇ ئاقارتىش دەۋرىدىكى بۇ يېڭى ئونتولوگىيە ۋە ئېپىستېمولوگىيە، كونسېرۋاتىپلىقنىڭ ئۇنىڭغا مۇخالپ ھالدا شەكىللەنگەن بىر سىياسەت پەلسەپىسى تۈرىنى ئىپادىلەيدۇ. كونسېرۋاتىپلار ئەسلىدە قارشى تۇرغان راتسىئونالزىمنىڭ مەنبەسى مانا بۇ خىل ئېپىستېمولوگىيە ۋە ئونتولوگىيە بىلەن ئۇنىڭدىن ھاسىل بولغان كائىنات لايىھەلىرى ۋە سىياسەت پەلسەپىسى ئىدى.

ئاقارتىش ھەرىكىتى پەلسەپىسىنىڭ ئۆزىگە خاس ئالاھىدىلىكى سۈپىتىدە تەنقىد، ئەقىلىيەتچىلىك، دىنغا، كاتولىك چېركاۋىغا قارشى تۇرۇش دېگەندەك پىكرىي پائالىيەتلەرنى ساناپ ئۆتۈشكە بولىدۇ. بۇ پەلسەپە تەرەپدارى مۇتەپەككۇرلار، ئاقارتىش ھەرىكىتى دەۋرىدىن ئىلگىرىكى زامانلارنى «زۇلمەتلىك دەۋرلەر» دەپ سۈپەتلەيدۇ. ھالبۇكى، ئېلىپ بېرىلغان تەتقىقاتلارنىڭ نەتىجىسىدىن قارىغاندا ئىنسانىيەت دۇنياسى ئۆتمۈشتىمۇ ناھايىتى پارلاق دەۋرلەرنى بېشىدىن ئۆتكۈزگەن ئىدى. نۇرغۇنلىغان مەشھۇر پەيلاسوپلارنى يېتىشتۈرگەن ئىدى. شۇنداقلا ئاقارتىش ھەرىكىتى تەرەپدارى مۇتەپەككۇرلارنىڭ دىنغا قارشى ئىكەنلىكى ھەقىدىكى كۆزقاراشلارمۇ بەك ئىختىلاپلىق بىر مەسىلە بولسا كېرەك. چۈنكى بۇ دەۋردە دىن، ھەر جەمئىيەتنىڭ كۆپلىگەن تەرەپلىرىدە بۈگۈنكىدىن ئارتۇقراق تەسىرىي كۈچكە ئىگە ئىدى. شۇنىڭ ئۈچۈن بايقان فەھىمى، ئاقارتىش دەيدىغان پەلسەپىنىڭ يوقلىقىنى، ئاقارتىش ھەرىكىتى دەپ كۆرسىتىلگەن نەرسىنىڭ ئەسلىدە «زامانىۋىلاشقا زىيالىلار» نىڭ خۇراپاتلىرى، تارىخىي خاتالىق ۋە ئەپسانىدىن ئىبارەت ئىكەنلىكىنى ئوتتۇرىغا قويدۇ. چۈنكى ئۇنىڭ قارىشىدا «ئاقارتىش ھەرىكىتى» دەپ بىزگە ئىمپورت قىلىنغان پەلسەپەدە بىردەكلىك يوقتۇر. ھەم دىندار ھەمدە ئاتېئىست، ھەم راتسىئونالىست ھەمدە ئامپىرىست، ھەم دېئىست ھەمدە ماتېرىيالىست بولۇشنىڭ مۇمكىن ئەمەسلىكىدىن ئىبارەت، ھەقىقەتكە زىت ھالدا بۇ دەۋردە ئوتتۇرىغا چىققان نۇرغۇنلىغان پەيلاسوپ تونۇشتۇرۇلدى. مۇنداقچە قىلىپ ئېيتقاندا، ئۇلار ئۆز ئىچىدىكى نۇرغۇنلىغان ئىچكى زىتلىقلار بىلەن

ئاقارتىش پەلسەپىسىگە دىنىي ۋە كونسېرۋاتىپ مۇخالىپەت

بىللە، ئاقارتىش ھەرىكىتى پەيلاسوپلىرى دەپ تونۇشتۇرۇلدى.⁽³⁴⁾

ئاقارتىش ھەرىكىتى ۋە ئۇنىڭ راتسىئونالزمى، پەرقلىق پەلسەپەۋىي ۋە سىياسىي قىزىقىشلارغا ئىگە كىشىلەر تەرىپىدىن، بەزىدە بولسا كونسېرۋاتىپ دەلىللەر بىلەنمۇ ماسلىشىلايدىغان مەيداندا تەنقىد قىلىندۇ. فىرانسىيە ئىنقىلابىنىڭ ئارقىسىدىن مەيدانغا كەلگەن ھادىسىلەر- بايراقدارلىقنى قىلىۋاتقان ئىدىيەلەر سەۋەبىدىن، ئاقارتىش ھەرىكىتىنى بار كۈچى بىلەن قوللىغان لىبېراللارنىڭ يول ئايرىمىنى ئىزاھلاش ئۈچۈن يېتەكلىك ئىدى. فىرانسىيە ئىنقىلابى ۋە ئىنقىلابچى روھنىڭ قوللىغۇچىلىرىدىن توماس پائىن (Thomas Paine) نىڭمۇ ئۆزىنى ئاتىغان ئىنقىلابنىڭ رەھبەرلىرى تەرىپىدىن تۈرمىگە تاشلىنىشى، بۇ تېراگىدىيەلىك ئايرىلىشنىڭ سىمۋولى ئىدى. دېموكراتىك ئۆمىدلىرى پارغا ئايلىنىپ كەتكەن خەلقلەرنىڭ باشقۇرۇلۇشى، شەخسلەرنىڭ ھەق- ھوقۇقلىرىنىڭ كۆلپەكتىپ ئىرادىسىنىڭ ئاستىدا ئېزىلىشى، تەرەققىيپەرۋەر ھەۋەسلەر بىلەن مەدەنىيەت بايلىقلىرىنىڭ بۇزغۇنچىققا ئۇچراۋاتقانلىقى ھەققىدىكى بىئاراملىقلار ۋە بۇ ساھەدە دۇچ كەلگەن ئىنقىلاب تېرورى⁽³⁵⁾ لىبېراللارنىڭ ئاقارتىش ھەرىكىتى ئۈستىدە جىددىي ئويغىنىشى تەقەززا قىلغان ئىدى. بۇلارنىڭ نەتىجىسىدە بۇركە (Burke) فىرانسىيە ئىنقىلابىنى مۇنداق خۇلاسەلەيدۇ: «ئومۇمىيۈزلۈك قىرغىنچىلىق، قېيىن- قىستاق ۋە ئۆلۈم جازىسى! سىزنىڭ ئىنسان ھەقىرىتىڭىز دېگىنىڭىز مانا مۇشۇلار».⁽³⁶⁾

بۇ خىل ئىجتىمائىي شەرت- شارائىت ۋە ئۆتكەن يۈز يىلنىڭ ئاخىرلىرىدىكى سىياسىي ھادىسىلەر تۈرتكىسىدە كېلىپ چىققان تەنقىدلەرنىڭ پەلسەپەۋىي ۋە پىكىرىي ئاساسلىرىمۇ، ئاقارتىش ھەرىكىتى دەۋرىنىڭ تېخىچە ئاخىرلىرىغا يېتىپ بارماستىن ئايدىڭلىشىشقا باشلىغان ئىدى. بۇ دەۋرنىڭ دېسكارتېس (Descartes) تا كونكرىتلاشقان ۋە پەلسەپەۋىي ئۆزگۈرىشىچانلىقىغا قارشى، باشقا ئەنئەنىلەرنىڭ ئۆزىدىن ئوزۇقلىنىدىغان پىكىرلەرنى كاپالەتلەندۈرۈدىغان دەسلەپكى مۇتەپەككۈرلىرىدىن

(34) Fehmi, Baykan, *Aydınlanma Üzerine Bir Derkenar*, TDV Yay., Ankara, 1996, ss.12-19.

(35) روبېسپېر (Robespierre) نىڭ كۆز قارىشىدا، ئىنقىلاب زامانىدا ئىدارە قىلىشنىڭ پىرىنسىپى گۈزەل ئەخلاق ۋە تېرورلۇقتۇر. ئۇنىڭ قارىشىدا تېرورلۇق، «تېز، شىددەتلىك ۋە باش ئەگمەيدىغان ئادالەتتىن باشقا نەرسە ئەمەس». تېرورلۇق دەۋرىدە (پرانسۇز ئىنقىلابى)، 25 مىليۇن پىرانسۇز خەلقىنىڭ 500 مىڭى سىياسىي گۇماندار دەپ تۈرمىگە قامالغان. 15 مىڭدىن ئارتۇق ئىنسان ئۆلۈمگە ھۆكۈم قىلىنغان. 12 مىڭدىن ئارتۇق كىشى سوتلانماستىن ئۆلتۈرۈۋېتىلگەن. سانى ئېنىق بولمىغان نۇرغۇن كىشىلەرنىڭ تۈرمىلەردە ئۆلۈپ كەتكەنلىكى مەلۇم.

(36) Albert Q., Hirschman, *Gericiliğin Retoriği*, çev. Yavuz Alagon, İletişim Yay., İstanbul, 1994, ss.24-25.

برى، يېڭى بىر بەشەرىي بىلىم نەزىرىيەسىنى ئىپادىلەيدىغان «يېڭى بىلىم (Scienza Nuova)» ى بىلەن ۋىكو (Vico) نى تىلغا ئېلىپ ئۆتۈشكە بولىدۇ. دېسكارتېسنىڭ بىلىم نەزىرىيەسىگە قارشى چىققان ۋە ئۇنىڭ ھەقىقەتنىڭ يېگانە ئۆلچىمى دەپ قارىغان «چۈشەننىشلىك لايىھە» سىنىڭ ئەسلىدە كىشىلىك ئالاھىدىلىككە ئىگە (ئۇنۋېرسال ئەمەس) ۋە پىسخولوگىيەلىك بىر ئۆلچەم ئىكەنلىكىنى،⁽³⁷⁾ «ئەقىل نامىغا تەسەۋۋۇرنىڭ يوق قىلىۋېتىشكە بولمايدىغانلىقى» نى ئوتتۇرىغا قويغان ۋىكو، كارتېزىيەن ئەقىلگە قارشى، «تارىخقا، شېئىرغا ۋە ھەتتا ئىنسان ۋە جەمئىيەتنىڭ ئامپىرىك ئىلىمىگە قىممەت قازاندۇرۇشقا تىرىشقان»⁽³⁸⁾. ئەقىللىككە ياكى تەرەققىياتقا زىت بولغانلىقى ئۈچۈن دەۋرداشلىرىنىڭ ئۇنى يوقۇتۇشنى سىناپ كۆرگەن نەرسىلىرىنىڭ سەۋەبىنى ۋە ھەل قىلغۇچ مەنالارنى تېپىپ چىقىشقا تىرىشقان. شۇنداقلا تەپەككۈر دۇنياسىدا «شېئىر، مەسەل ۋە باشقا تەسەۋۋۇر قېلىپلىرى» نى ھەتتا رىۋايەت ۋە ئەپسانەلەر ياراتقان «ھېسسىيات/ھېس - تۇيغۇ» غا ئورۇن ئاچقان ۋىكو، دەۋرنىڭ ھۆكۈمران پەلسەپىسى كۆككە كۆتۈرۈۋەتكەن ماتېماتېكا بىلىملىرىنى رەت قىلمىغان. ئۇ، «ماتېماتىكىلىق بىلىمنىڭ كۈچكە ئىگە بولۇشىنى يالغانغا چىقارمىغان، لېكىن، باشقا ھېچقانداق بىلىم تۈرىنىڭ مۇمكىن ئەمەسلىكىنى ئوتتۇرىغا قويغان دېسكارتېسچى بىلىم نەزىرىيەسىنى تەنقىد قىلغان»⁽³⁹⁾. تەرەققىياتپەرۋەر تارىخ چۈشەنچىسى ئورنىغا ئايلانما/دەۋرىيلىككە ئىگە تارىخ چۈشەنچىسىنى ئوتتۇرىغا قويغان.⁽⁴⁰⁾ كېيىنچە كونسېرۋاتىپلارمۇ قارشى چىقىدىغان، دەۋرنىڭ باشقا بىر ھۆكۈمران كۆزقارىشىغا، يەنى تەرەققىياتپەرۋەر نەزىرىيەسىگە ئەڭ دەسلەپتە قارشى جەڭ ئېلان قىلغانلاردىن بىرىمۇ يەنە ۋىكو ئىدى. كونسېرۋاتىپلىقنىڭ كېيىنكى ئىككى يۈز يىللىق جۇغلانما ۋە ئاقارتىش ھەرىكىتىنىڭ تەنقىد قىلىنىشىنى ئىپادىلەيدىغان بۇ مىراس، رىئال تۇرمۇشتا ئاقارتىش ھەرىكىتى بىلەن مۇناسىۋىتى بار ھەر قانداق ئېقىم ۋە ئۇنىڭ ئاقىۋىتىدە مەغلۇپ بولىدىغان ھەر سىياسىي لايىھە دۇچار بولىدىغان مەغلۇبىيەتلەردىن ئوزۇقلانغان. بېكون (Bacon) ۋە دېسكارتېس (Descartes) قا ئوخشاش دەسلەپكى دەۋر مودېرن مۇتەپەككۈرلىرىنىڭ ئەقىل ۋە بىلىمگە بولغان ئېتىقادلىرى گۇمانىزمغا ئايلىنىپ كەتكەن، ھۇم (Hume) ۋە كانت تەرىپىدىن تەنقىد قىلىنغان ۋە ئەقىلنىڭ بەلگىلىك پەلسەپەۋى مەسىلىلەرنى

(37) Robin G., Collingwood, *Tarih Tasarımı*, çev. Kurtuluş Dinçer, Ara Yay., İstanbul, 1990, s.79.

(38) Julien, Freund, *Beşeri Bilim Teorileri*, çev. Bahaeddin Yediöldüz, TIK Yay., Ankara, 1991, s.9.

(39) Collingwood, *Tarih Tasarımı*, s.79.

(40) Bk. Freund, *Beşeri Bilim Teorileri*, s.8.

ھەل قىلالايدىغانلىقى ھەققىدە كانتنىڭ گۇمانىزمغا ئەگەشكەن نىتسى (Nietzsche)، ئەخلاقىي ۋە سىياسىي قىممەتلەر ئۈچۈن بىر ئۇل شەكىللەندۈرۈش ئۈچۈن ئەقىلنىڭ كەسكىن چېگرالىرىنى ئوتتۇرىغا قويغان. ئۇنىڭ كۆز قارىشىدا، دىننىڭ ئورنىغا ئىلمىي ئەقىلنى دەسسىتىش غەيرىتى، «ئەقىلنىڭ مۇستەبىتلىكى»گە يول ئاچقان. بۇ مۇستەبىتلىك ئىنساننىڭ ئەركىنلىكىنى ئىنكار قىلىش ئارقىلىق، ئىنسانىيەتنى ئىنكارچىلىققا (نىگىلىزم)غا، بارلىق ھەقىقەتلەرنىڭ، ئەقىلنىڭ ئۆز قانۇنىيىتىنىمۇ ئىنكار قىلىشىغا ئېلىپ بارىدىغان ئۆز-ئۆزىنى يوق قىلىدىغان بىر يولغا ئەكىلىپ قويغان.⁽⁴¹⁾ يېقىنقى زامان مۇتەپەككۈرلىرىدىن ئېدمۇن ھاسسىل (Edmund Husserl) ۋە مارتىن ھېيدىگەر (Martin Heidegger) بولسا، بىلىمنىڭ، ئەقىل ۋە پەن-تېخنىكىدا يۇقۇرى چەككە يەتكەنلىكىنى ئېلان قىلغان. توماس كۇن (Thomas Kuhn) ۋە پائۇل فېيېرىبەند (Paul Feyerabend)، بىلىمنىڭ قىممەتلەردىن ئايرىلغان بىر بىر بىلىم تۈرى ئەمەسلىكىنى، راتسىئونال بىر قۇرۇلمىنىڭ يوقلۇقىنى ۋە ئۇنىڭ-نۇرغۇنلىغان باشقا بىلىم تۈرلىرىدىن بىرى ئىكەنلىكىنى ئوتتۇرىغا قويغان. مەزكۇر مۇتەپەككۈرلاردىن كېيىن كەلگەن رىچارد رورتى (Richard Rorty)، لىيونارد (Lyotard) مىشل فوكاۋلت (Michel Foucault) قا ئوخشاش پوست مودېرنىست مۇتەپەككۈرلارمۇ مودېرنىستلارنىڭ ئەقىلنى ئەخلاق، سىياسەت ۋە پەلسەپە ئۈچۈن ئاساس دەپ قاراشلىرىنى تەنقىد قىلىش ئارقىلىق، مودېرنىزمنىڭ ئۆزىنى كۈچكە ئىگە قىلىش ئۈچۈن مۇراجىئەت قىلغان بارلىق دەلىللىرىنى تەنقىد قىلغان.⁽⁴²⁾

كونسېرۋاتىپلىق، ئاقارتىش ھەرىكىتىنىڭ ئۈمىدۋارلىقىنى ئىپادىلەيدىغان «مۇكەممەللىش» چۈشەنچىسىنىڭ پۈتۈنلەي ئەكسىچە، ئىنسان تەبىئىتى ۋە ئەقىل ھەققىدە ئۈمىدسىز ۋە چۈشكۈن پەلسەپە زېمىنىنى ھەرىكەت نوقتىسى قىلىپ بەلگىلەيدۇ. ئاقارتىش ھەرىكىتى ئەقىل تۈرتكىسىدە ئىنساننىڭ ئۆزىنى ۋە ئۇ ياشاۋاتقان ئىجتىمائىي مۇھىتنى نوقسانسىز، ئەيىپ ۋە كەمچىلىكلەردىن خالىي ھالغا كەلتۈرەلەيدىغانلىقىغا ئىشەنگەن، شۇنداقلا بۇ ھەقتە ھېچقانداق گۇمانى بولمىغان، ئۇنىڭ شەخسىي، ئىجتىمائىي ۋە سىياسىي غايىلىرىنى چەكلەيدىغان ھېچقانداق بىر بايلىقنىڭ بارلىقىنى قوبۇل قىلمىغان ئىدى.

(41) Donald G. Tannenbaum & David, Schultz, *Inventors of Ideas: An Introduction to Western Political Philosophy*, St. Martin's Press, New York, 1998, s.270.

(42) Donald G. Tannenbaum & David, Schultz, *Inventors of Ideas: An Introduction to Western Political Philosophy*, s.274.

كونسېرۋاتىپلىقنىڭ چۈشكۈنلىكى، ئىنسان ئۆز تەبىئىتىنىڭ تەقەززاسى بويىچە چەكلىك مەۋجۇدات ئىكەنلىكى، ئەقلىنىڭ ئاجىزلىقى ۋە ئۇنىڭ دۇنيانى كۆرۈنگەن شەكىلدىن تېخىمۇ ياخشىراق ھالغا كەلتۈرەلمەيدىغانلىقى قاتارلىقلار ئۇنىڭ ئاساسلىق نەزىيەلىرىدىن بەزىلىرى ئىدى. شۇنىڭدەك مەزكۇر چۈشكۈنلۈك ئەقىل ئارقىلىق مۇكەممەللىك يارىتىشنىڭ مۇمكىن ئەمەسلىكى چۈشەنچىسىدىن كېلىپ چىققان. بۇ خىل چۈشكۈنلۈك كەيپىياتنىڭ رىئال ۋە نەزىرىيەۋىي بولۇشتىن ئىبارەت ئىككى خىل مەنبەسى بار. رىئال مەنبەسى، ئەقلىنى ئاساس قىلغان سىياسىي لايىھەلىرىنىڭ يولغا قويۇلۇشىغا ئەگىشىپ مەيدىغان كەلگەن بۇزغۇنچىلىقلاردىن ئىبارەت. نەزىرىيەۋىي مەنبەسى بولسا، ھەم ئىنسان ئىلمىنىڭ دائىرىسىگە مۇناسىۋەتلىك ئېپىستېمولوگىيەلىك گۇمانلار بىلەن گىرەلىشىپ كەتكەن پەلسەپەۋىي مەنبەلەر، ھەمدە ئاقارتىش ھەرىكىتى ئوتتۇرىغا چىقىشتىن ئىلگىرى خىرىستىيان دۇنياسى تەرىپىدىن سىستېمىلاشتۇرۇلغان «دەسلەپكى گۇناھ» نەزىرىيەسىدە ئوبىيكتىپلاشقان دىنىي ۋە كۈلتۈرەل ئاساسلاردىن كېلىپ چىققان.⁽⁴³⁾ بۇ سەۋەپتىن كونسېرۋاتىپلىق، «دەسلەپكى گۇناھ نەزىرىيەسىنىڭ دىندىن ئايرىلىپ مۇستەقىل بولۇشى» دەپمۇ تونۇشتۇرۇلماقتا.

ئوسۇللىۋان (O'Sullivan) نىڭ قارىشىدا بۇ باسقۇچ، فىرانسۇز ئىنقىلابىدىن ئىلگىرى ئىككى يۈز يىل خىرىستىيانلىقنىڭ «چۈشۈش»⁽⁴⁴⁾ ئەپسانىسىگە مۇناسىۋەتلىك ھالدا «دەسلەپكى گۇناھ» چۈشەنچىسىدە ئۆز ئىپادىسىنى تاپقان ئۈمىدسىزلىكنىڭ بارغانسېرى ئورنىنى ئۈمىدۋارلىققا بوشىتىپ بېرىۋاتقان ۋە يېڭىدىن ئويغىنىش (-Rö nesans) تىن ئېتىۋارەن جانلىنىۋاتقان ئۈمىدۋارلىقنىڭ ئۇنىڭ ئورنىغا ئۆتۈۋاتقان بىر باسقۇچنى كۆرسىتىدۇ.⁽⁴⁵⁾ بۇنىڭ مەنىسى، دۇنيادىكى سىستېمىنىڭ ۋەھىيگە باغلانماستىن ئىنسان ئەقلى تەرىپىدىن بىلىنەلمەيدىغانلىقىنىڭ ۋە دۇنيانى ئىلگىرى

(43) باشقا بىر تەقسىماتتىن قارىغاندا ئىنساننىڭ قۇرامىغا يەتمەسلىكى ھەققىدىكى بۇ كۆزقاراشنىڭ بىرى نەزىرىيەۋىي، يەنە بىرى ئەمەلىي بولۇشتەك ئىككى خىل مەنبەسى بار. نەزىرىيەۋىي مەنبە، ئىنساننىڭ دەسلەپكى گۇناھنىڭ يۈكۈنى توشۇش سەۋەبىدىن گۇناھكار ھالەتتە دۇنياغا كەلگەنلىكىنى ۋە مۇشۇنداق شەكىلدىكى تەبىئىتىنىڭ تەقەززاسى بويىچە يامانلىققا مايىل ئىكەنلىكىنى قوبۇل قىلىدۇ. ئەمەلىي مەنبە بولسا، كۆپىنچە تارىخىي ۋە ئىجتىمائىي رىئاللىقتىن كېلىپ چىققان بىر خىل ئۈمىدسىزلىكنى ئەكس ئەتتۈرۈدۇ. ئەنگەنئۆي كونسېرۋاتىپلىق نوقتىسىدىن ئىنسان، ئالغۇزىزم (بىر كىشىنىڭ ئۆز ھاياتىنى باشقىلار ئۈچۈن قۇربان بېرىشى) لىق چۈشەنچە بويىچە، ئادەتتە ئائىلىسى، قوشنىلىرى ۋە دوستلىرىنى ئىچىگە ئالالايدىغان دەرىجىدە كەڭ بىر چەك - چېگراغا ئېگە. بىز مۇستەسنا ھالدا ئەمەس، تەبىئىي ھالدا شەخسىيەتچىل بىر خاراكتېرغا ئېگىمىز. ئاچكۆزلۈكۈمىز يوشۇرۇن بىر كۈچ سۈپىتىدە بىزنى بوزۇلۇشقا ھازىر ھالەتكە كەلتۈرمەكتە. Bk. Andrew, Vincent, Modern Political Ideologies, Blackwell, Oxford and Cambridge, 1992, s.68.

(44) بۇ ئۇقۇم، ئادەم ئەلەيھىسسالام بىلەن ئايالى ھاۋانىڭ جەننەتتىكى چەكلەنگەن دەرەخنىڭ مېۋىسىدىن يېگەنلىكى سەۋەبىدىن يەر يۈزىگە چۈشۈرۈلۈشىنى كۆرسىتىدۇ.

(45) O'Sullivan, *Conservatism*, s.10.

تەسەۋۋۇر قىلىنغاننىڭ ئەكسىچە يېڭىدىن شەكىللەندۈشكە بولىدىغانلىقىنى قوبۇل قىلغان ئىدى.

ئىنساننىڭ قابىلىيىتىنىڭ چەكلىك بولۇشىغا مۇناسىۋەتلىك كونسېرۋاتىپلىق قاراشنىڭ مەنبەلىرى ئارىسىدىكى خىرىستىيانلىقنىڭ «دەسلەپكى گۇناھ» نەزىرىيەسى، ئىنساننىڭ ھەر ۋاقىت توغرا ھۆكۈم چىقىرىلىشىغا ئىشەنمەسلىكىنى چىقىش نۇقتىسى قىلىدۇ. لىگىئو (Liggio) نىڭ قارىشىدا بۇنىڭ سەۋەبى، تاللاش قابىلىيىتىمىزنى چەكلەيدىغان دەسلەپكى گۇناھنىڭ سەلبىي تەسىرى ئاستىدا قالغان ئىنسان ئىرادىسى بولۇپ ئۇ ئىزاھىتى مۇنداق: «ياخشىغا ئېرىشىشنى، بىلىشنى ۋە ياخشى كۆرۈنگەن نەرسىلەر ئىچىدىن مۇناسىپ بولغىنى تاللىشىمىزنى مۇشۇنداق قىيىنلاشتۇرۇۋەتكەن، ئەسلىدە بىزنىڭ كۆلەڭگىدە قالغان/يېپىلىپ قالغان ئىرادىمىزدۇر. چۈنكى ھەرقانداق مەلۇم شارائىتتا ياخشى ياكى مۇناسىپ دەپ قارالغان نەرسە، باشقا بىرنىڭ ئويىدا يامان ياكى يامانغا يۈزلەندۈرگۈچى نەرسە بولۇشى مۇمكىن»⁽⁴⁶⁾. شۇڭا ئىنساننىڭ ئەقلىگە ۋە ئىرادىسىگە گۇمان بىلەن قاراش، ياخشى بىلەن ياماننى ئاڭقىرىپ، بۇلار ئوتتۇرىسىدىن ياخشى بولغىنىنى تاللىيالايدىغانلىقىغا ھەر دائىم ئىشەنمەسلىك كېرەك. ھاۋترونى (Hawthorne) غا كۆرە، ئىنساننىڭ مۇكەممەل بولالمايدىغانلىقى ياكى ئۇنداق قىلالمايدىغانلىقى قارىشى «دەسلەپكى گۇناھ» نەزىرىيەسىنى ئىپادىلەسە، ئافارتىش ھەرىكىتىنىڭ مۇكەممەللىشىلەيدىغانلىق قارىشى «ئەڭ ئاخىرقى گۇناھ» نى ئىپادىلەمەكتە. مۇكەممەللىشىش ۋە بەشەرىي چەكلىمىنى ھالقىش مەنىسىدىكى «ئەڭ ئاخىرقى گۇناھ» قارىشى بولسا «بارلىق ئىختىلاپلارنى تۈگىتىدىغان بىر مەقسەتكە يېتىش ئۈچۈن غەيرەت كۆرسىتىۋاتقان شەخسلەرنىڭ مەشغۇلىيىتى. ئىنساننىڭ مۇكەممەل بولالىشىنى ئويلايدىغان، رىئاللىقنى ۋە ئىنساننىڭ ئاجىزلىقىنى قوبۇل قىلىشنى رەت قىلىش ئارقىلىق ئۆزلىرىنى ئايرىم بىر يەرگە قويىدىغان قاراش»⁽⁴⁷⁾ نى كۆرسىتىدۇ.

كونسېرۋاتىپلىقنى ياقلايدىغانلارنىڭ قارىشىدا ھەقىقىي ياكى سىمۋوللۇق ئىپادىسىنى «دەسلەپكى گۇناھ نەزىرىيەسى» دە تاپقان بۇ چۈشەنچە، ھەددىدىن ئارتۇق ئۆزىگە ئىشىنىدىغان ئىنسان ۋە ئەقىل چۈشەنچىسىنى چەتكە قېقىش، بۇزغۇنچىلىققا

(46) Leonard P., Liggio, "Freedom and Morality," *Chronicles*, Vol. 14, No. 10, October, 1990, s.24.

(47) Jonathan, Mendilow, *Nathaniel Hawthorne and Conservatism's 'Night of Ambiguity,'* *Political Theory*, Vol.23, No.1, February, 1995, s.135.

يول ئاچىدىغان يەنە بىر مەنبەنى قۇرۇتۇش ئارقىلىق، ئەسلىدە ئىجابىي بىر ئىلگىرلەشنىڭ يولىنى ئاچماقتا ئىدى.⁽⁴⁸⁾

ئاقارتىش ھەرىكىتى ۋە ئۇ ئەقىلگە قاراتقان دىنىي تەنقىدلەر، كونسېرۋاتىپلىقنى ئۇزۇقلاندۇرۇۋاتقان ئەڭ مۇھىم مەنبەلەردىن بىرى. بۇ تەنقىدلەر، ئاقارتىش ھەرىكىتىنى بىۋاسىتە نىشان قىلغان سىياسىي بىر خاراكتېرگە ئىگە بولغاندەك، «ئەقىل دەۋرى» دە نەزەردىن ساقىت قىلىنغان قىممەتلەرنى جانلىق تۇتۇش ئارقىلىق يوشۇرۇن مۇخالىپەتچىلىكنىمۇ ئىپادىلەيدۇ.

18- ئەسىر، ئەنگىلىيەدە ۋەسلىيانىزم (Wesleyanism)⁽⁴⁹⁾ ۋە ئەۋېنژەلىكىزم (Evanjelikizm)،⁽⁵⁰⁾ گىرمانىيەدە پىئىنتىزم (Pietizm) غا⁽⁵¹⁾ ئوخشاش دىنىي ئېقىملارغا سەھنىلىك رولىنى ئوينىغان. ئەقىل، تالاش- تانتاش قوبۇل قىلمايدىغان بىر نىھائىي (ئەڭ ئاخىرقى) كۈچ سۈپىتىدە قوبۇل قىلىنغان بۇ دەۋردە ئەقىلگە ئەمەس، ئىماننى ئاساس قىلغان، ئەقىلنىڭ يېتەرلىكلىكىگە ۋە راتسىئونال تەجىربىنىڭ نىھائىي ھەقىقەتنى ئىپادىلەيدىغانلىقىغا قارشى چىققان ۋە دىننىڭ راتسىئونال بىر ئاساسنىڭ يوقلۇقىنى زىكر قىلىدىغان بۇ ھەرىكەتلەر، كۆپىنچە تۆۋەن تەبىقىدىكى كىشىلەر ئارىسىدا كەڭ تارقالغان ئىدى.⁽⁵²⁾ بۇلار ئوتتۇرىسىدا ۋەسلىيانىزم، مەزكۇر دەۋرنىڭ كونسېرۋاتىپ تەسەۋۋۇرىنى جانلاندىرۇۋىدىغان ئىككى چوڭ ھەرىكەتتىن بىرى ھېساپلىنىدۇ.⁽⁵³⁾ بۇ ۋە بۇنىڭغا ئوخشاش ئېقىملار بىۋاسىتە دىنىي بىر كونسېرۋاتىپلىقنى ئىپادىلىمىسىمۇ، - نىسپەتەن ئۇلارنىڭ سىياسىي ئەمەس، مەنبەئىي ھەرىكەتلەر ئىكەنلىكىنى ئوتتۇرىغا

(48) باودلاىر (Baudelaire) نىڭ مۇنۇ سۆزى ئىجابىي تەرەققىيات ياكى ئىلگىرلەش بىلەن بۇ چۈشەنچە ئوتتۇرىسىدىكى مۇناسىۋەتنىڭ تېخىمۇ ئېنىق ھالدا نامايەن بولۇشى ئۈچۈن مۇھىم: «يېگانە ھەقىقەت ئىلگىرلەش، دەسلەپكى گۇناھنىڭ ئالامەتلىرىنى ئازايتىشتىن ئىبارەت». Bk. Russell, Kirk, *The Conservative Mind - From Burke to Eliot, Regnery*, Publishing, Washington, 1995, s.245

(49) ۋەسلىيانىزم (Wesleyanism). «ئانگلىكان» دىنىي ئۆلۈمالىرىدىن بىرى جون ۋىسلىي (John Wesley)، ئەنگىلىيە چېركاۋىدا باشلانغان مېتودىكىلىق بىر ھەرىكەتنىڭ نامى. بۇ ھەرىكەت دىنىي (كلامىي) تالاش- تارتىشلاردىن يىراق تۇرۇش ئارقىلىق ئۆز مەزھىبىدىكى تەڭرىگە ئىشەنگەن ئىنسانلارنىڭ ئىمانىنى قۇۋۋەتلەندۈرۈش ئۈچۈن مۇقەددەس روھنىڭ كۈچىنى ئۇرغۇلايدۇ. مۇشۇنداق يول ئارقىلىق ئەنگىلىيەدىكى چېركاۋلارنىڭ قۇدرەت تېپىشىنى مەقسەت قىلىدۇ.

(50) ئەۋەنجەلىكىزم (Evanjelikizm)، دىغا باغلىنىشنىڭ شەخسى بىر ئىش ئىكەنلىكىنى، چېركاۋلارنىڭ دىنىي پائالىيەتلىرىنىڭ ئورنىغا ۋەز- نەسەپتى ۋە ئاكتىپ مېسسىيەلىكنى دەستىدىن، مۇقەددەس دىنىي تېكىستلەرنى يېگانە مەنبە دەپ قوبۇل قىلىدىغان بىر خىل پروتېستانتلىق تەلىماتى ھېساپلىنىدۇ.

(51) پىئىنتىزم (Pietizm)، ئون يەتتىنچى ئەسىردە گىرمان لۇتەرىچىلىكى ئىچىدە مەيدانغا كەلگەن بىر خىل دىنىي ھەرىكەت. چېركاۋنىڭ لائىكىلىشىشىگە قارشى، ئىماندا چىڭ تۇرۇشنى تەرغىپ قىلىدىغان بۇ ئېقىم، قىسقا مۇددەت ئىچىدە باشقا دۆلەتلەرگىمۇ تارقالغان. ئون توققۇزۇنچى ۋە يىگىرمىنچى ئەسىرلەردىكى دىنىي جەدىدچىلىك ھەرىكەتلىرى بىۋاسىتە ياكى ۋاسىتىلىك ھالدا پىئىنتىزىملىق چۈشەنچە بىلەن مۇناسىۋەتلىك.

(52) John Herman, Randall, *The Making of Modern Mind*, Houghton Mifflin Company, Boston, 1954, s.304.
(53) Robert, Nisbet, *Conservatism: Dream and Reality*, Open University Press, Bristol, 1991, s.15.

ئاقارتىش پەلسەپىسىگە دىنىي ۋە كونسېرۋاتىپ مۇخالىپەت

قويماقتا - دىنىي ئۇ دەۋرنىڭ ئاتىتىست ۋە ماتېرىيالىست ھۇجۇملىرىغا قارشى ئەقلىنى ئاساس قىلغان ھالدا ئەمەس، «ئىچكى تەجربە» نى ئاساس قىلغان ھالدا مۇداپىئە قىلىش ئارقىلىق، جەمئىيەتتە جانلىنىش پەيدا قىلغان.⁽⁵⁴⁾ ئاقارتىش ئەقلىنىڭ «تەكەببۇرلۇقى» غا قارشى ئاساس تەنقىدلەر، پەلسەپەۋىي زېمىندا ئۇنىڭ ھەرىكەتچان ۋە مېتافىزىكىلىق تەرىپىنى چەتكە قېقىشىدىن، ئەمەلىيەتتە بولسا، ئەنئەنىۋىي دىنىي ئورگانلارنى، خۇسۇسەن كاتولىك چېركاۋىنى ئاجىزلاشتۇرۇشتا ياكى يوقۇتۇشتا ئوينىغان رولىدىن كېلىپ چىققان.⁽⁵⁵⁾ ئەينى ۋاقىتتا كونسېرۋاتىپلىقنىڭ ئاساس دەلىللىرىدىن بىرىنى شەكىللەندۈرۈگەن بۇ تەنقىدلەرنىڭ ئەڭ ئوچۇق ئىپادىلىرىدىن بىرىنى شۇ تەنقىد تەكەببۇرلۇقىدۇر:

«ئاقارتىش ھەرىكىتى، چەتكە قاققان ئېتىقادنىڭ ئورنىغا نېمىنى قويدى؟ مەقسەت ئۇنىڭ ئورنىغا ئەمەلىي مەنىدە تەڭرىلىك ۋە زېمىننى ئۆتەيدىغان ئەقلىنى قويۇش ئىدى. لېكىن ئەقىل يالغۇز بېشىغا قالغاندا، نىتسى (Nietzsche) ۋە دوستوۋېۋسكى (Dostoyevski) نىڭ "ئۇلار بولمىغان تەقدىردە ئىنسانىيەتنىڭ ئەخلاقىي جەھەتتىن خانىۋەيران بولىدىغانلىقىنى ئېيتقان ئەخلاقىي چەك - چېگرا ۋە مەقسەتلەرنى ئوتتۇرىغا قويالمىغان"»⁽⁵⁶⁾

بۇ خىل پوزىتسىيەدە ئاقارتىش ھەرىكىتى، ھەم بولۇشى كېرەك بولغانى بۇزغۇنچىلىققا ئۇچراتقان ھەمدە ئۇنىڭ ئورنىنى تولدۇرالايدىغان پەرقلىق قىممەت سىستېمىسى ئوتتۇرىغا قويالمىغانلىقى ئۈچۈن تەنقىد قىلىنماقتا ئىدى:

«نىيەت مۇشۇنداق بولسۇن، ياكى بولمىسۇن دىننىڭ ئۆزى ئاجىزلاشقان ئىدى. نىتسىنىڭ ئېيتقىنى بويىچە، ھەقىقەتەن تەڭرى ئىنسانلارنىڭ زېھنىدە ئۆلگەن ئىدى. دوستوۋېۋسكىغا ئوخشاش نىتسىمۇ تەڭرىنىڭ يوقلۇقى ھەققىدىكى چۈشەنچىنىڭ ئىنكارچىلىقىنى (نېھلىزمنى) قانۇنلاشتۇرۇشىدىن قورقاتتى. تەڭرى بولمىسا ئالدى بىلەن كومۇنىستلار، ئارقىسىدىن ئىنكارچىلار ئوتتۇرىغا قويغاندەك ئەخلاقىي جەھەتتىن ھەرقانداق ئىشنى قىلىشقا بولاتتى ۋە ھەرقانداق ئىش ھالال بولاتتى. ئەگەر ئەڭ ئۇلۇغ

(54) Randall, *The Making of Modern Mind*, s.304.

(55) بۇ ئەھۋال، نىتسى (Nietzsche) تەرەپدارى بىر تەقسىمات بىلەن ئىنسان تەبىئىتىگە سىڭىپ كەتكەن ئىككى ئالاھىدىلىكتىن بىرىنىڭ ئىككىنچىسىگە غالىپ كېلىشى، ئوتتۇرىدىكى تەڭپۇڭلۇقنىڭ بۇزۇلۇپ كەتكەنلىكىنى كۆرسىتىدۇ. ئىنسان تەبىئىتىدە مەۋجۇت ۋە مەۋجۇد بولمىغاننىڭ ئەڭ قاراڭغۇ جايىدىكى، ئەڭ ھېسسىياتچان دىئونىسوس (Dionysos) چى تەرەپ بىلەن ساپ ئەقىلچى ئاپوللون (Apollon) تەرەپلەرنىڭ ئايرىلىشى ۋە ئىككىنچىسىنىڭ، بىرىنچىسىگە قارشى داۋاملىق ئۇلۇغلىنىشى دېمەكتۇر. Bk. Cottingham, *Akılçılık*, s.12

(56) Haag, "The Desolation of Reality," s.76.

ھەقىقەت مەۋجۇت بولمىسا، يامانلىقنى قايسى كۈچ توسدۇ؟ پەيلاسوپلار ئەقىلنىڭ بىر جەمئىيەتنى يوقىتىۋالدىغانلىقىنى، لېكىن ئۇنى پەقەت ۋە پەقەت دىننىڭلا يېڭىدىن قۇرۇپ چىقالايدىغانلىقىنى ئويلاپ يېتەلمىدى»⁽⁵⁷⁾.

ئەسلىدە، ھاگ (Haag) نىڭ كۆز قارىشىدا پەيلاسوپلارنىڭ تەلۋىلەرچە ئۈمىدلىرىنىڭ ئەكسىچە تەڭرىنىڭ ئورنىنى ئەقىل ئالمىدى. ئەقىل ئۆزىنىڭ ئاجىزلىقىنى كۆرسىتىش بىلەن، مىللەتچىلىك ۋە مەسھىچى (Chiliastic) ماركسىزمغا ئوخشاش ئىدىئولوگىيەلەر بۇ بوشلۇقنى تولدۇرۇشقا ئالدىراشتى.

ئافارتىش قىممەتلىرىنىڭ، دىن ئوتتۇرىغا قويغان پەلسەپەدىن پۈتۈنلەي پەرقلىق زېمىندا پائالىيەت ئېلىپ بېرىشى بەتجىسىدە، بۇ باشقۇچتا دىن دۇچ كەلگەن بۇزغۇنچىلىق ۋە بۇنىڭ سەلبىي نەتىجىلىرى سەۋەبىدىن كېلىپ چىققان دىنىي بىر ئۇرغۇنىڭ مەۋجۇتلۇقى كۆرۈلمەكتە. لېكىن دىنىي ئالاھىدىلىكلەرگە ئىگە باشقا تەنقىدلەردىن پەرقلىق ھالدا، رومانىك كونسېرۋاتىپلىققا ئوخشاش باشقا بىر مۇخالىپەت زېمىنى شەكىللەندۈرگەن، ئەمما قارشى چىقىشنىڭ سەۋەپلىرىنى بۇنىڭدىن باشقا سەۋەپلەرگە تاياندۇرغان ۋە سالماقلىق جەھەتتىن ياۋروپا قىتئەسىگە خاس دەپ قاراشقا بولىدىغان كونسېرۋاتىپلىقتىنمۇ سۆز ئېچىشقا بولىدۇ.⁽⁵⁸⁾

دىنىي كونسېرۋاتىپلىقمۇ مۇقەددەس قۇدرەت نامىغا ئافارتىش ھەرىكىتىنى بىر پۈتۈن ھالدا رەت قىلغانلىقى ئۈچۈن، ئۇنىڭ ئەقىلىنىمۇ سۈپىتىنىڭ بىر تەنقىدكە ئېھتىياج تۇغۇلماستىن كاتېگورىيەلىك ھالدا رەت قىلىشتا ئىكەنلىكى قالمىغان. مائىستىرە (Maistre)، باۋرېل (Baurrel) ۋە رېنە (Rene) مۇ چاتېۋېرئاند (Chateaub-riand)، «قارشى ئىنقىلاپچى» كۆز قاراشلىرىنى كۆپىنچە ئۆزلىرىنىڭ خىرىسيانلىق ئېڭىغا تاياندۇرۇدۇ. ھامپسەن (Hampson)، «ئەقىلنىڭ قارىمۇ قارشىلىقلىرى» دەپ ئىزاھلىغىنىمۇ مائىستىرە بىلەن پوپ باۋرېلنىڭ قارىشىدا، ئەسلى جاۋاپكار دىنىي ئىسلاھات ئىدى.⁽⁵⁹⁾

(57) شاكلار (Shklar) نىڭ قارىشىدا رومانىزم ۋە دىنىي ئاڭ ئافارتىش ھەرىكىتىگە قارشى ئوخشاش مەمنۇنىيەتسىزلىكنى ئوخشاش بولمىغان سەۋەپلەر بىلەن ئۆز ئىچىدە داۋاملاشتۇرۇدۇ. يېڭى ستاۋچىلىق (Stoicism) نى ۋەھىيگە قارشى رانسۇئالىست تۇتارسىزلىقلىرى سەۋەبىدىن رەت قىلىش، يىلتىزسىز كەنت تۇرمۇشىغا، پەن- تېخنىكاغا، تەبىئىي بىلىملەردىن تۇرىلىپ چىققان پىكىر ئېقىملىرىنىڭ ھۆكۈمرانلىقىغا ۋە ھاكىمىيەتلىك ئادەتتىكىلىككە، يەنى كۆڭۈلگە ياقمىغان نەرسىلەرنىڭ چەتكە قېقىلىشىغا بىردەك ھالدا قارشى تۇرۇش مەۋجۇتتۇر. پەقەت رومانىكلەر، مەسىلەن: يېڭى ستاۋچىلىقنىڭ ۋەھىيگە ئېتىبار بەرمىگەنلىكىنى شېئىرىيلىققا زىتلىق سەۋەبىدىن رەت قىلىدۇ. كۈلتۈرەل ياتلىشىشنىڭ سەمىي بىر ئىمان بىلەن مەۋجۇت بولۇپ تۇرالايدىغانلىقىنى قوبۇل قىلىدۇ. Shklar, *After Utopia: The Decline of Political Faith*, s.21.

(58) B k. Shklar, *After Utopia: The Decline of Political Faith*, s.21.

(59) Hampson, *Aydmlanma Çağı*, s. 172.

ئاقارتىش پەلسەپىسىگە دىنىي ۋە كونسېرۋاتىپ مۇخالىپەت

مائىستىرنىڭ قارىشىدا ئىنسان ئەقلى ۋە ئىرادىسى بەئەينى گۇمانغا ئوخشاش ئىماننىڭ دۈشمەنلىرى ئىدى. ئىنقىلاپمۇ پۈتۈنلەي شەيتاننىڭ ئىشى ئىدى. دىنسىز بىر نەسلىنىڭ جازالاندۇرۇلۇشى ۋە كۆپۈرنىڭ بالىسى بولغان پروتېستانتلىقنىڭ مەھسۇلاتى ئىدى.⁽⁶⁰⁾

ئاقارتىش ھەرىكىتىگە ئەڭ جىددى تەنقىدلەر كونسېرۋاتىپ دىنىي ساھەدىن كەلگەن. چۈنكى ناھايىتى مول تارىخىي جۇغلانمىغا ئىگە دىن، ئۆزىگە قارىتىلغان تەنقىدلەرنى جاۋاپ قايتۇرماي ئۆتكۈزۈۋېتىشى مۇمكىن ئەمەس ئىدى. مەلۇم دەرىجىدىكى خەلق توپىغا تەسىر كۆرسەتكەن نەزىرىيەلىرى بىلەن بىللە ئەمەلىيەتتىمۇ بىرلىكتە ئېلىپ ماڭغان دىن، ئۆتمۈشتە ئۆتكۈزگەن خاتالىقلىرىنى تەنقىد قىلىش ئارقىلىق ئۆزىگە قارشى چىققان ئاقارتىش ھەرىكىتىنىڭ، كېيىنچە دىن مۇبتىلا بولغان ئەھۋالغا دۇچ كېلىدىغانلىقىغا شاھىت بولماقتا ئىدى.

خۇلاسلاپ ئېيتقاندا، دەۋرىمىزدىكى مودېرنىتە تايانغان راتسىئونالىزمنىڭ، ئۆتمۈشتىكى قىممەتلەر يوقۇتۇلغان، سېھرىي كۈچنى يوقاتقان دۇنياسى، بۇ دۇنيادا يالغۇز قېلىۋاتقان شەخسلەرنىڭ قالايمىقانلىشىپ كېتىشى، چوڭ ئۈمىدلەر كۈتۈلگەن پايدا قارىشىنىڭ ۋەيران بولۇشى قاتارلىقلار كونسېرۋاتىپلىق سىياسەت قارىشىنى يېڭىدىن جانلاندۇردى. مودېرن زامانلاردا سوراققا تارتىلىپ قوغلانغان ئوتتۇرا ئەسىرمۇ سەنئەتتىن ئەدەبىياتقىچە، جەمئەتشۇناسلىقتىن سىياسەت پەلسەپىسىگىچە كەڭ بىر ساھەدە يېڭىدىن كەشپ قىلىنىشقا باشلىدى. كونسېرۋاتىپلىق تەكىتلىگەن شەخسلەرنى قورشاپ تۇرغان مەنئىي قىممەتلەر بىلەن ئىقتىسادىي جەھەتتىن ھەمكارلىقنى ئاساس قىلغان قۇرۇلما يېڭىدىن قىممەت قازىنىشقا باشلىدى. قىسقىسى كونسېرۋاتىپلىق 1789 - يىلىدىن بۇيان يېڭىدىن كەشپ قىلىنماقتا. شۇنىڭ بىلەن بىللە كونسېرۋاتىپ سىياسەت پەلسەپەسىنىڭ يۇقۇرى ئۆزلەۋاتقان كۈچى، ئوخشاشلا ئاقارتىش ھەرىكىتى بىلەن بىللە داۋاملاشقان پەلسەپەۋىي كۈرەشنىڭمۇ غالبىيىتى مەنسىگە كېلەتتى. شۇنداقتىمۇ 21 - ئەسىرگە كىرىپ كەلگەن بۈگۈنكى كۈندە ھۆكۈمران ئورۇندىكى چۈشەنچە يەنىلا ئاقارتىش چۈشەنچىسى دەپ قاراشقا بولىدۇ●

پايدىلانمىلار

Baykan, Fehmi, *Aydınlanma Üzerine Bir Derkenar*, TDV Yay., Ankara, 1996.
Berlin, Isiah, *The Age of Enlightenment*, New York, 1961.

(60) Shklar, *After Utopia: The Decline of Political Faith*, s.20.

- Collingwood, Robin G., Tarih Tasarımı, çev. Kurtuluş Dinçer, Ara Yay., İstanbul, 1990.
- Cottingham, John, Akılcılık, çev. Bülent Gözkan, Sarmal Yay., İstanbul, 1995.
- Çiğdem, Ahmet, Aydınlanma Düşüncesi, İletişim Yay., İstanbul, 1997.
- Freund, Julien, Beşerf Bilim Teorileri, çev. Bahaeddin Yediyıldız, TTK Yay., Ankara, 1991.
- Gay, Peter, Age of Enlightenment, Time Inc., New York, 1966.
- Haag, Ernest Van Den, "The Desolation of Reality," The Claremont Institute, Lanham, 1995.
- Hampson, Norman, Aydınlanma Çağı, Hürriyet Vakfı Yay., İstanbul, 1991.
- Hirschman, Albert Q., Gericiliğin Retoriği, çev. Yavuz Alogon, İletişim Yay., İstanbul, 1994.
- Horkheimer, M. & Adorno, T., Aydınlanmanın Diyalektiği -Felsefi Fragmanlar, I. Kitap, çev. Oğuz Özgül, Kabalcı Yay., İstanbul, 1995.
- Horkheimer, Max, Akıl Tutulması, çev. O. Koçak, Metis Yay., Ankara, 1994.
- Im Hof, Ulrich, Avrupa'da Aydınlanma, çev. Şebnem Sunar, Afa Yay., İstanbul, 1995.
- Kant Immanuel, Seçilmiş Yazılar, çev. Nejat Bozkurt, Remzi Yay., İstanbul, 1984.
- Kirk, Russell, The Conservative Mind -From Burke to Eliot, Regnery Publishing, Washington, 1995.
- Liggio, Leonard P., "Freedom and Morality," Chronicles, Vol. 14, No. 10, October, 1990.
- Madison, Gray Brent, The Logic of Liberty, Greenwood Press, New York, 1986.
- Mendilow, Jonathan, Nathaniel Hawthorne and Conservatism's 'Night of Ambiguity,' Political Theory, Vol.23, No. 1, February, 1995.
- Muller, Virginia L., The Idea of Perfectibility, University Press Of America, Lanham, 1985.
- Nisbet, Robert, Conservatism: Dream and Reality, Open University Press, Bristol, 1991.
- Niemeyer, Gerhard, "Enlightenment to Ideology: The Apotheosis of the Human Mind", The Claremont Institute, Lanham, 1995.
- O'Sullivan, Noel, Conservatism, J. M. Dent & Sons Ltd, London, 1976.
- Outram, Dorinda, The Enlightenment, Press Syndicate of the University of Cambridge, Cambridge, 1995.
- Özipek, Bekir Berat, Muhafazakar Düşünce Geleneğinde Akıl, Toplum ve Siyaset, AÜSBE, (Basılmamış Doktora Tezi), Ankara, 2000.
- Parry, Stanley, "Reason and Restoration of Tradition," (Ed. Frank S. Meyer), What is Conservatism?, Intercollegiate Society of Individuals, New York, 1964, S.107.
- Randall, John Herman, The Making of Modern Mind, Houghton Mifflin Company, Boston, 1954.
- Rossiter, Clinton Lawrence, Conservatism in America, Harvard University Press, Cambridge, 1982.
- Shklar, Judith N., After Utopia: The Decline of Political Faith, Princeton University Press, Princeton, 1969.
- Tannenbaum, Donald G. & Schultz, David, Inventors of Ideas: An Introduction to Western Political Philosophy, St. Martin's Press, New York, 1998.
- Vincent, Andrew, Modern Political Ideologies, Blackwell, Oxford and Cambridge, 1992.
- Wiser, James L., Political Theory, Nelson-Hall, Chicago, 1987.

تەرجىمە تەھرىرى: ئا. مۇھەممەد يۇسۇپ

شەرقىي تۈركىستان (شىنجاڭ) دا مىللەتچىلىك ھەرىكىتىنىڭ تارقىلىشى⁽¹⁾

ئۆمەر جان نۇرى تەرجىمىسى

مانجۇلار دەۋرى

شەرقىي تۈركىستان تارىخىغا ئالاقىدار نۇرغۇن مۇھىم تېمىلار ئىچىدىكى يىگىرمىنچى ئەسىرنىڭ ئالدىنقى 10 - يىللىرىدا مۇسۇلمان تۈرك خەلقىنىڭ ئېلىپ بارغان مىللىيەتچىلىك، ئىسلاھاتچىلىق ھەرىكىتىگە ھازىرغىچە مۇتەخەسسسلەر ياخشى ئەھمىيەت بېرەلمىدى. ئەمما، ئېرىشىلگەن تارقاق، پارچە-پۇرات ماتېرىياللارغا تايىنىپ ھېچ بولمىسا، ھەرىكىتنىڭ كېلىپ چىقىش مەنبەسىنى تېپىپ چىقىپ، بۇ ھەرىكىتنىڭ تارقالغان رايونلىرىنى ئايدىڭلاشتۇرۇپ، باشقا ئىسلام دۆلەتلىرىدىكى ئوخشىشىپ كېتىدىغان ئالاھىدىلىكلىرىنى چۈشەندۈرۈپ بېرەلەيدۇ.

مانجۇ ھۆكۈمرانلىرى 1759 - 1755 - يىللىرى شەرقىي تۈركىستاننى تەسەررۈپ قىلغاندىن كېيىن، ئەنئەنىۋىي مۇسۇلمان جەمئىيىتىدە روشەن بىر ئۆزگىرىش بولمىدى. مانجۇ ھۆكۈمىتى ئارمىيەنى ئاساسلىق بوستانلىقلارغا ئورۇنلاشتۇرۇپ بارلىق خەلق ئىشلىرىنى (مەمۇرىي ئىشلار) فېئودال يەرلىك بەگلەرنىڭ قولىغا تاپشۇرۇپ بەردى. بۇ ئەمەلىيەتتە شەرقىي تۈركىستاندىكى مۇسۇلمانلارنىڭ ئاسسىمىلياتسىيەنىڭ سىرتىدا قېلىشى (化外之民) ۋە خىتاي مەدەنىيىتىنى قوبۇل قىلماسلىقىنىڭ ئاساسلىق سەۋەبىدۇر.

19 - ئەسىرنىڭ ئىككىنچى يېرىمىدىكى چوڭ قوزغىلاڭدىن كېيىن، چىڭ ھۆكۈمىتى 1878 - يىلىنىڭ باشلىرىدا باستۇرۇشلارنى پۈتتۈردى. مۇسۇلمان

(1) "بۇ ماقالىنىڭ ئەسلى مەنبەسى تۆۋەندىكىچە:

Hamada Masami: "La Transmission du mouvement nationaliste au Turkistan Oriental (Xinjiang)", *Central Asian Survey*, Vol 9, No: 1, pp, 29-48, 1990.

جەمئىيەتكە بۇرۇنقىنىڭ ئەكسىچە سىياسەت قوللىنىشقا باشلىدى. 1880- يىلى ئوردىنىڭ شەرقىي تۈركىستانغا ھەربىي ئىشلار ئۈچۈن ئەۋەتىلگەن ۋەزىرى زو زۇڭتاڭ ئوردىغا بىر دوكلات سۇنۇپ، ئۇنىڭغا غەلبىدىن كېيىن ۋەزىيەتنى ياخشىلاش ئۈچۈن يولغا قويۇلغان تەبىرلەر كۆرسىتىلگەن. مىسالغا ئېلىنغان يەتتە تەبىرنىڭ ئالتىنچىسى، يەرلىك ھۆكۈمەت باشقۇرۇشىدىكى مەكتەپلەر (义塾) نى قۇرۇشقا ئالاقىدار بولۇپ، ئۇ مۇنداق دېگەن: «ئەگەر ئۇلارنىڭ ئۆرپ-ئادەتلىرىنى ئۆزگەرتىپ، خىتاي مەدەنىيىتىنى سىڭدۈرمەكچى بولساق، چوقۇم يەرلىك ھۆكۈمەت باشقۇرۇشىدىكى مەكتەپلەرنى قۇرۇپ، مۇسۇلمان بالىلارغا خىتايچە كىتاب ئوقۇتۇشىمىز، ئۇلار خىتايچە يېزىقنى تونۇشى، خىتاي تىلىنى بىلىشى كېرەك»⁽²⁾.

كېيىن قۇرۇلغان 37 مەكتەپ ئەنئەنىۋى خىتاي يېزىقى ۋە تەلەپپۇزى ئۆگىتىلگەن.

ئىككى يىلدىن كېيىن، شەرقىي تۈركىستاننىڭ ھەربىي قوماندانى لى جىنتاڭ تېخىمۇ رادىكال بىر تەكلىپ سۇنۇپ: مۇسۇلمانلارنىڭ قوزغىلاڭلىرىغا تۆرە ۋە ئاخۇن⁽³⁾لارنىڭ قۇتراتقۇلۇق قىلىدىغانلىقى، شۇڭا بەگلەرنىڭ كەملىكىنى تولدۇرۇش ئۈچۈن كىلاسسىك خىتايچە ئىمتىھان (科举考试) نى يولغا قويۇشنى تەلەپ قىلغان⁽⁴⁾، دەل شۇ يىلى ئوردا شەرقىي تۈركىستاننى ئۆلكە قىلىپ بەگلىك تۈزۈمىنى بىكار قىلغانلىقى ئۈچۈن ئۇنىڭ تەلپىنى تەستىقلىغانمىغان.

زو زۇڭتاڭ ۋە لى جىنتاڭنىڭ: مۇسۇلمان بالىلىرىنىڭ يەرلىك ھۆكۈمەت باشقۇرۇشىدىكى مەكتەپلەرگە كىرىشىدىن پەخىرلەنگەنلىكىنى، ئوقۇغۇچىلارمۇ روشەن ئىلگىرىلىگەنلىكىنى ئېيتقان بولسىمۇ، ئەمەلىيەت ئەھۋال ئۇنداق بولمىغان. چىڭ سۇلالىسىنىڭ ئاخىرقى دەۋرلىرىدە ئۆلكىلىك ھۆكۈمەت باسقان "شەرقىي تۈركىستاننىڭ خەرىتىلىك تەزكىرىسى" دە:

چەنتۇ (ئۇيغۇر)لارنىڭ ھەممىسى خىتايچە مەكتەپكە كىرىشتىن قاچقان، مەكتەپكە بارماسلىق ئۈچۈن يوشۇرۇنۇۋالغان. بايلار بالىلىرىنىڭ ئورنىغا نامرات بالىلارنى

(2) 左宗棠: 左文襄公全集. 奏稿, 1890, 56卷, pp 22-23.

(3) * تۆرە- جىڭگىزخاننىڭ خانزادىلىرى تەرىپىدىن بىرىلگەن بىرخىل ھۆرمەت نامى، چۈنكى ئاپپاق خۇجا، مۇڭغۇل ئەۋلادى بولغان ئابدەرەشتىخاننىڭ قىزى بىلەن توي قىلغان، بۇ كىم خۇ دوڭنىڭ «1877-1864- مۇسۇلمان ئىسيانلىرى ۋە خىتاي ئورتا ئاسىيادىكى قەشقەر» ناملىق نەشر قىلىنغان دوكتۇر ماقالىسى، كامبىرىج، 1986- 73 72 بەتلەردىمۇ ئۇچرايدۇ. پارىجە سۆزلۈك akhund، akhun ياكى akhwand بولسا توغرا بۇلىدۇ. ئۇ دىنى بىلىمى بولغان كىشىنى كۆرسىتىدۇ. شەرقىي تۈركىستاندا بۇ سۆز ئالدى بىلەن بىر دىنى يەتكۈچى كۆرسىتىدۇ. بۇنىڭ بىلەن ئۆزگىرىپ بىرخىل ھۆرمەت شەرەپ نامى بۇلۇپ قالغان. دىنى رەھبەرلەرنىڭ مۇسۇلمان خەلقى قانداق توپىلاڭ كۆتۈرۈشكە قوزغىغانلىقىنى كۆرۈش ئۈچۈن «دىنى نۇپۇزنىڭ سىياسى ھوقۇقى: كۇچاردىكى راشىدىن غۇجا ۋە قوزغىلىڭى» دېگەن ماقالەمگە قاراڭ.

(4) 刘锦棠: 刘襄勤公奏稿, 1893, 3卷, 48-49.

ئالماشتۇرۇپ ئەۋەتسە، ھۆكۈمەتمۇ ئىچكىرىدىن ئېقىپ كەلگەنلەرنىڭ ھەممىسى ئوقۇتقۇچىلىققا تەيىنلەۋەرگەن. ئوقۇغۇچىلارغا «مىڭ خەتلىك ماقالە» (千字文)، «يۈز فامىلە» (百家姓)، «سەككىز شەكىللىك ماقالىلەر» (八股文) نى ئۆگەتكەن. مۇسۇلمان ئوقۇغۇچىلار بۇلارنى ئۆگىنەلمىسە، تاياق بىلەن ئۇرغان. ئوقۇغۇچىلار ئاستا-ئاستا ئۇلاردىن بىزار بولغان، ئوقۇغۇچىلارنىڭ قېچىشىدىن ساقلىنىش ئۈچۈن ئۇلارنى سىنىپقا سۇلاپ قويغان ۋە مەكتەپكە رېشاتكىلار ئورناتقان، بۇنىڭ ئۈچۈن مۇسۇلمانلار مەكتەپكە بېرىش بۇيرۇقى كەلگەندە، «باشقا بارلىق ئالۋانلار ئەڭ ئاسان، پەقەت بۇ بەك قېيىن»، دېيىشكەن. ھەتتا ئۇلار بىر قانچە يىل مەكتەپكە بارسىمۇ، پايدىسى بولمىغان. چۈنكى مەكتەپ قۇرۇلغان 20 يىلدىن بىرى، بىرمۇ موللا يېتىشىپ چىقمىغان⁽⁵⁾، دەپ خاتىرىلەنگەن.

ناھايىتى روشەنكى، خىتاينىڭ ئەنئەنىۋىي باشلانغۇچ مائارىپىدا، كۆڭزىچىلىق روھى ناھايىتى كۈچلۈك، ئوقۇتۇش قوللانمىسى بولمىغان «مىڭ خەتلىك ماقالە»، «ئۈچ خەتلىك دەستۇر» (三字经) قاتارلىق كىتابلار دوگما كۆڭزىچىلىق شەكىلدە بولغانلىقى ئۈچۈن مۇسۇلمان ئوقۇغۇچىلار بىر ياقتا تۇرسۇن، كونا جەمئىيەتتىكى خىتاي ئوقۇغۇچىلارمۇ ئۆگىنىشتە قىيىنلىدۇ. تېخىمۇ قاپاھەتلىك بولغىنى شۇكى، خىتايچە مەكتەپلەردە مۇسۇلمان ئوقۇغۇچىلارمۇ كۆڭزىنىڭ رەسىمىگە تازىم قىلىشى كېرەك ئىدى. شۇڭا مۇسۇلمانلار، خىتايچە مەكتەپكە بارغانلارنى «ئاسىي» دەپ قاراپ، ئۇلارنى ئۆزىدىن ئايرىتتى⁽⁶⁾.

«شەرقىي تۈركىستان بۆلگۈنچىلىرى» دىن بىرى بولغان ئەيسا يۈسۈپ ئالىپنىڭ كەچۈرمىشى، 1880 - يىللارنىڭ ياخشى مىسالى، ئۇنىڭ ئېيتىشىچە، ئامبال يۈسۈپنىڭ دادىسىغا ئوغلىنى يېتىسار ناھىيە بازىرىدىكى مەكتەپكە ئەۋەتىشىنى بۇيرۇغاندا، دادىسى يۈسۈپنىڭ ئورنىغا بىر نامرات ئائىلىنىڭ بالىسىنى ئەۋەتىدۇ. يۈسۈپ مەكتەپتىن پەقەت ئالتە ئايلا قاقالىغان. ئامبال بۇنى بىلىپ قېلىپ، يۈسۈپنىڭ دادىسىنى ئالتە ئاي سۇلاپ قويغان ۋە يۈسۈپنى مەجبۇرى بازاردىكى مەكتەپكە ئاپارغان. يۈسۈپكە «يۈ چۈنپۇ (于纯朴) ساپ-مەمىمى يۈسۈپ، دېگەن مەنىدە» دەپ خىتايچە ئىسىم قويغان، مەجبۇرى ئۇزۇن چاچ

(5) 袁大化：新疆图志，天津，1923，38卷，4.

مۇسۇلمانلار ئوقۇشىنى بىلىدىغان، خەت يازالايدىغانلارنى «موللا» دەپ ئاتايدۇ-ئاپتوردىن

(6) 袁大化：新疆图志，天津，1923，38卷，4.

قويغان ۋە خىتايچە كىيىم-كېچەك كىيگەن. ئۇ تەتىلدە ئۆيىگە قايتىپ كەلگەندە، ئانا - ئانىسى ئوغلىنى ئىشىكتىن كىرگۈزمەي، خىتايچە كىيىمنى ئالماشتۇرۇشقا بۇيرۇغان. خىتايچە ئۆرۈمە ئۇزۇن چېچىغا چېقىلىشتىن قورققان. ئوغلىغا ئامراقلىق قىلىمىغان، ھەتتا كۆيۈمىگەن.⁽⁷⁾

ئۇرۇشتىن كېيىن، خانىش نارانىڭ مۇستەبىت ھۆكۈمىتى ئەمەلىي ئىسلاھات ئېلىپ بېرىشقا مەجبۇرى بولغان. 1904 - يىلى مائارىپ ئۈچۈن مەكتەپ تۈزۈلمىسىگە ئالاقىدار بىر قىسىم پەرىمانلارنى ئېلان قىلىپ، ياپونچە مەكتەپ تۈزۈمىنى يولغا قويغان. 1906 - يىلى ياپونىيەدە ئوقۇغان دۇتوڭ (杜彤) نى شەرقىي تۈركىستاننىڭ مائارىپ مۇپەتتىشلىكىگە تەيىنلەيدۇ، دۇتوڭ شەرقىي تۈركىستاندا كۆپلىگەن باشلانغۇچ مەكتەپ قۇرۇش ئۈچۈن، ئۈچ خىل پىرىنسىپنى ئوتتۇرىغا قويدۇ. 1 - نورمال ئوتتۇرىچە بىر سەۋىيەنى قوغلىشىش، تەلەپ بەك يۇقىرى بولماسلىق. 2 - يۇقىرى مائاش بىلەن ئوقۇتقۇچى تەكلىپ قىلىش ۋە ئۇلارغا باشقا مەجبۇرىيەت يۈكلىمەسلىك. 3 - قەدەم-قەدەم ئىلگىرىلەش، بىر تەرەپلىمە قاراشتا بولماسلىق. ئاز سانلىق مىللەت ئوقۇغۇچىلىرىنىڭ يېرىم يولدا قېلىشىدىن ساقلىنىش⁽⁸⁾.

ئىككى يىلدىن كېيىن، دۇتوڭ ئۆلكىنىڭ ھەممە يېرىگە يەرلىك مەمۇرلارنى باشلانغۇچ مەكتەپ قۇرۇشقا ئىلھاملاندۇرۇش ئۈچۈن نازارەتچىلەرنى ئەۋەتكەن، بۇنىڭ نەتىجىسى ناھايىتى ياخشى بولۇپ، 1911 - يىلى جۇمھۇرىيەت ئىنقىلابى ھارپىسىدىكى ئىستاتىستىكىغا قارىغاندا، پۈتۈن شەرقىي تۈركىستاننىڭ ھەممە يېرىدە مەكتەپ قۇرۇلغان، ئۆلكىلىك ھۆكۈمەت 9 ئوتتۇرا مەكتەپ قۇرغان. 562 باشلانغۇچ مەكتەپتە 711 ئوقۇتقۇچى، 15432 ئوقۇغۇچىنى ئوقۇتقان. بۇ مەكتەپلەرنىڭ كۆپ قىسمى، 1910 - 1909 ئارىسىدا ئېچىلغان⁽⁹⁾. ھەتتا ئۇيغۇرلارنىڭ نوپۇسى شالاڭ بولغان غەربى جەنۇب تارىم ۋادىسىدىمۇ، ئاساسەن ھەر يېزىدا مەكتەپ قۇرۇلغان ۋە بالىلارنىڭ مەكتەپكە كېلىشى مەجبۇرى قىلىنغان.

بۇ سىياسەتكە يەرلىك خەلق نارازى بولغان. ياركەندلىك مۇتەئەسسەپ غۇلام

(7) TAŞCI, M, Ali: esir Doğu Türkistan için- İsa Yusuf Alptekin'in mücadele hatıraları, İstanbul, 1985, 36.

(8) 袁大化: 新疆图志, 天津, 1923, 38卷, 5.

(9) 袁大化: 新疆图志, 天津, 1923, 38卷, 4.

15436 نەپەر ئوقۇغۇچى ھەممە مىللەت ئوقۇغۇچىلىرىنىڭ سانى بۇلۇپ، مۇسۇلمانلارنىڭ نىسبىتىنى ئىنىق ئەمەس. ئەمما كۆپ قىسمى مۇسۇلمان ئوقۇغۇچىلار ئىكەنلىكى شۈبھەسىزدۇر.

شەرقىي تۈركىستان (شىنجاڭ) دا مىللەتچىلىك ھەرىكىتىنىڭ تارقىلىشى

مۇھەممەدخان خىتاي مەكتەپلەرگە بولغان قارشى ھېسسىياتىنى مۇنداق بايان قىلىنغان:

« بۇ قاپاقباش چىن خاقانى، قۇمۇلدىن تارتىپ قەشقەر، خوتەنگىچە مۇسۇلمانلار ياشىغانلار يەرگە مەكتەپ قۇرۇشقا بۇيرۇق قىلدى. ھەر بىر شەھەردە 12، ھەر بىر بەگلىكتە ئالتىدىن مەكتەپ قۇردى. ھەتتا يېزىلاردىمۇ مەكتەپ قۇرۇپ، بارلىق 8 ياشتىن 14 ياشقىچە بولغان قىز-ئوغۇل ھەممىنى ئوقۇتتى. مەكتەپ سانى ھەر يىلى كۆپەيدى. ھەر 25 ئائىلىلىك بار بولغان يەردە يوغان مەكتەپ قۇردى. ئاتا-ئانىلىرى مەكتەپكە بالىلىرىنى يوقلاپ كەلگەندە، خىتايچە سۆزلىشىدۇ. دادا-بالا تەرجىمان ئارقىلىق پاراڭلىشىدۇ. بۇ بۇيرۇقنىڭ مەقسىتى، قېرىلار ئۆلۈپ تۈگىگەندە، خىتايلىشىپ كەتكەن ياشلار قالسۇن، دېگەنلىكتۇر⁽¹⁰⁾.»

ئەنگىلىيەنىڭ قەشقەردىكى باش كونسۇلى ماكارتنى، شەرقىي تۈركىستاننىڭ جەنۇبىدىكى مەكتەپ يۈزىسىدىن كېلىپ چىققان بۇ قالايمىقانچىلىقلارنى بىر قانچە قېتىم ھىندىستاندىكى باش ۋالىيغا دوكلات قىلغان. ئۇنىڭ ئېيتىشىچە، بالىلىرىنىڭ خىتايچە مەكتەپكە كىرمەسلىكى ئۈچۈن رۇس تۈركىستانغا كۆچۈپ كەتكەنلەرمۇ بولغان. بۇ مەكتەپلەرگە ياردەم بېرىش ئۈچۈن ئېلىنىدىغان باجلار ئالاھىدە يۇقىرى ئىدى، يەرلىك بەگلەر باجغا خىيانەت قىلغاچقا، مۇسۇلمانلارنىڭ نارازىلىقى تېخىمۇ كۈچەيگەن⁽¹¹⁾. گەرچە ھۆكۈمەت بەزى دۆلەت مەكتەپلىرىدە قۇرئان ئوقۇشنى ئۆگىنىشكە قوشۇلسۇمۇ⁽¹²⁾، ئەمما مۇسۇلمانلار بالىلىرىنىڭ ئەنئەنىۋىي مەدرىستە ئوقۇشنى خالايتتى⁽¹³⁾.

بۇ دەۋردە غاسپىرالى قىرىمدا يېڭى ئوقۇتۇش مېتودىنى كەشىپ قىلدى. ئۇسۇلى جەددى رۇسىيەنىڭ سىرتىغا كېڭىيىشكە باشلىدى. رۇس تۈركىستاندا ئوقۇغان

(10) * لۇندۇن ئۇنىۋېرسىتېتى، تۈركچە قوليازىلار بۆلۈمى (MSS)، ۋاقىتلىق نومۇر 163، 1250 مۇسا سايرامنىڭ «تارىخى ھەمدىيە» نىڭ غۇلامۇھەممەد يارغان داۋامى، مەن مېنىڭ بىلىۋېلىشىمغا ياردەمچى بولغان لۇندون ئۇنىۋېرسىتېتى كۈتۈپخانىسىغا رەھمەت ئېيتىمەن.

(11) C.P.SKRINE ET PAMELA NIGHTINGALE «ماكارتنى قەشقەردە» - برتانىيە، خىتاي ۋە روس ئاكتىپ پائالىيەتلىچى شەرقىي تۈركىستاندا، لوندون 1923 - 162 - بەت.

(12) يۇقۇردىكى كۆرسىتىلگەن ئوقۇتۇش ئەرەپ ئىلىپبەسىنى ئوقۇتۇشنى كۆرسىتىدىغاندەك قىلىدۇ. لېكىن بارلىق دۆلەت مەكتەپلىرىدە ئۇمۇملاشقان ئەمەس. ئەيسا يۈسۈپ ئالىيىتىگىچە، ئۇنىڭ دەۋرىدە يىڭىساردا ھۆكۈمەت ئاچقان ئىككى مەكتەپ بار بولۇپ، بىرى بەش يىللىق بولۇپ خىتايچە ئوقۇتىدىغان، يەنە بىرى بولسا ھەم خىتايچە ھەم تۈركچە ئوقۇتىدىغان مەكتەپ ئىكەن.

(13) مەكتەپتە ئاۋۋال ئەرەپ ئىلىپبەسى، ئاندىن كېيىن كەلىمە شاھادەتكە ئوخشاش سۈرلەر ۋە ئاللا ۋە بەيغەمبەرلەرنىڭ سۈپىتى ئۆگىنىلەتتى، ئىككىنچى باسقۇچتا قۇرئاننىڭ قىسقا سۈرەسىنى ۋە قۇرئاننى ئۆگىنەتتى. ئۈچۈنچى باسقۇچتا بۇخارى، ناۋائى ۋە ھاپىزنىڭ شىئىرلىرى ئوقۇتۇلاتتى.

ئۇيغۇر ئۆلىمالار ئارقىلىق، بۇ ئۇسۇل شەرقىي تۈركىستانغىمۇ كىرگەن. بۇ ھەقتە ماتېرىياللار ناھايىتى ئاز بولسىمۇ، بىلىشىمىزچە ئەيسا يۈسۈپ ئالىپتىكىنىڭ ئۇستازى ئۇسۇلى جەدىت بويىچە بۇخارادا بىلىم تەھسىل قىلغان زات ئىكەن⁽¹⁴⁾.

مۇسۇلمانلارنىڭ قاتتىق قارشىلىقىغا دۇچ كەلگەنلىكتىن، دۇ توڭنىڭ مۇۋەپپەقىيەتلىرى تىزلا توزۇپ كەتكەن. 1930 - يىلدىكى بىر ئىستاتىستىكىدا باشلانغۇچ مەكتەپ سانى 148، ئوقۇتقۇچى 251 نەپەر، ئوقۇغۇچى 6877 نەپەرگە چۈشۈپ قالغان⁽¹⁵⁾. خىتايچە ئوقۇتۇشتىكى بۇ چىكىنىشنىڭ يەنە بىر سەۋەبى شۇكى، 1912-1927 يىللىرى ئارىلىقىدا ھۆكۈمرانلىق قىلغان ئۆلكە باشلىقى ياڭ زېڭشىن 1911- يىلى شىنخەي ئىنقىلابى بىلەن داۋالغۇپ تۇرغان بۇ ئۆلكىدە ”ئەركىن قويۇۋېتىش“ تىن ئىبارەت بىر سىياسەت قوللانغانلىقىدۇر.

مانجۇ ھۆكۈمىتىنىڭ مۇسۇلمان تۈركلەرنى ئاسسىمىلياتسىيە قىلىش ئۈچۈن قوللانغان باشقا بىر تىل سىياسىتى بولسا، كۆڭزىنىڭ ئىدىيە-ئەخلاقىنى تۈركچە تەشۋىق قىلىش ئىدى. كۆڭزى نەزەرىيەسى بويىچە، پادىشاھ تەڭرىنىڭ ئوغلى ۋە بۇ نەزەرىيەنىڭ ئۇستازى ئىدى. گەرچە مانجۇ پادىشاھى تالا مۇشۇكى بولسىمۇ، ئەمما، ئۆزى بۇ ئىدىيەگە سادىق ئىدى. ئۇ كۆپ قېتىم كۆڭزىچە تەلىم-تەربىيەگە ئالاقىدار پەرمانلارنى چۈشۈرگەن. بۇنىڭ مەقسىتى، پادىشاھلىق ئوبرازىدىن پايدىلىنىپ مۇسۇلمانلارنى قايىل قىلىپ، ئەگەشتۈرۈش ۋە ئاسسىمىلياتسىيە قىلىش ئىدى. خىتايچە ئوقۇتۇش- ئاسسىمىلياتسىيە قىلىشنىڭ يەنە بىر قوشۇمچىسى بولۇپ، زو زۇڭتاڭ شەرقىي تۈركىستاننى قايتا بېسىۋالغان دەسلەپكى مەزگىلدە پادىشاھ كاڭشى خان(1661-1722) نىڭ ”16 تۈرلۈك نەسىھەتى“⁽¹⁶⁾ (圣谕十六条) نى خىتايچىدىن تۈركچىگە تەرجىمە قىلدۇرغان⁽¹⁷⁾ - چىڭ سۇلالىسى قانۇنى(大清律例) نى نەشرى قىلدۇرغان. بۇلار ئۈرۈمچى ۋە قۇمۇلدا بېسىلغان، بۇنى <لى كىتاب (律书) دەپ ئاتىغان⁽¹⁸⁾.

(14) TAŞCI, M, Ali: esir Doğu Türkistan için- İsa Yusuf Alptekin'in mücadele hatıraları, İstanbul, 1985, 40.

(15) 曾问吾: 中国经营西域史, 上海, 1936, 407.

(16) ھازىرقى خىتاي خەلق جۇمھۇرىيىتىنىڭ رەئىسى خۇ جىنتاۋ تەختكە چىققاندىن كېيىن، بۇ نەسىھەتنىڭ ئىسمىنى ”خىتاي پۇقرالىرىنىڭ سەككىز شەرەپ، سەككىز نۇمۇس قارىشى. 观 中国公民八荣八耻“غا ئۆزگەرتىپ تەشۋىق قىلىۋاتىدۇ. ت.

(17) 左宗棠: 左文襄公全集. 奏稿, 1890, 56卷, 23.

(18) M.Hartman: “Das Buchwesen in Turkistan und die türkistan Drucke der Sammlung Hartmann”, Mitteilungen des Seminars für Orientalisch Sprachen zu Berlin, Westasiatische Studien Vol XII,

بىلىشمىزچە، ئۇندىن باشقا پادىشاھ شۇنجى خاننىڭ 1655- يىلى ئېلان قىلىنغان «خاننىڭ مۇھىم نەسىھەتلىرى» (御制劝善要言) باشلىق تەربىيە پەرمانىمۇ تۈركچىگە «خاننىڭ تەسنىق قىلغان ياخشى ئىشغە راۋاج بىرەدۇرغان زۆرۈر سۆزلەرى» دەپ تەرجىمە قىلىنغان⁽¹⁹⁾، تۈركچە تەرجىمىسى 1893 - يىلى مانجۇرچىغا ئاساسەن تۈزۈلگەن بولۇپ، تەرجىمىنىڭ تەشەببۇسچىسى يېشىل تۇغلۇق خوشۇندىكى سولۇن (داغۇر) قۇشەن قەشقەرگە كېلىپ، ئامبال لى دارېننىڭ قوشۇلىشى بىلەن، يەرلىك ئۆلۈملاردىن مەھەممەد قازى ۋە تالىپ مىرزا قاتارلىق ئىككى كىشى بىلەن ھەمكارلىشىپ ”يەرلىك خەلقنىڭ ئوقۇپ چۈشىنىشىنى قۇلايلاشتۇرۇش ئۈچۈن تەرجىمە قىلدۇرغان“⁽²⁰⁾. مەزكۇر كىتاب مەتبەئەچى نۇرمۇھەممەد ھاجى شىرىپ ھاجىنىڭ ئوغلىنىڭ چاپخانىسىدە بېسىلغان⁽²¹⁾. گېرمانىيەلىك شەرقشۇناس خارتماننىڭ ئېيتىشىچە، ئۇ 1902- يىلىنىڭ بېشىدا، ئۇ نۇرمۇھەممەدنى زىيارەت قىلغان بولۇپ، نۇرمۇھەممەدنىڭ ھىندىستاندا مەتبەئەچىلىك تېخنىكىسىنى ئۈگەنگەنلىكىنى، خاننىڭ نەسىھەتلىرىدىن ئۈچ قېتىمدا 7500 پارچە بېسىلغانلىقىنى ۋە ھەممىسىنىڭ خەلققە ھەقسىز تارقىتىلغانلىقىنى ئېيتقان⁽²²⁾.

مانجۇرلارنىڭ ئاسسىمىلاتسىيە سىياسىتى شەرقىي تۈركىستاندىكى مۇسۇلمانلار ئارىسىدا كىملىك كىرىزىسى ياراتتى، شۇنداقلا مۇسۇلمانلارنىڭ خىتايلىرىنىڭ بېسىمىغا قارشى ھەرىكەتلىرى ئىسلاھاتچىلىق، مىللەتچىلىك ھەرىكەتلىرىگە تۈرتكە بولدى. بۇ خىل ھەرىكەتلەر نۇرغۇن باشقا ئىسلام دۆلەتلىرىگە ئوخشاش شەرقىي تۈركىستاننىڭ دۇنيا كاپىتالىستىك ئىقتىساد بىلەن ئالاقىسى بولمىغان ئەقىللىق مۇسۇلمانلار ئاسسىمىلاتسىيە تەھتىدىن ۋە ئۆزىنىڭ غەرب مەدىنىيىتىگە قارىغاندا، ماددى ۋە ئىلىم-پەن جەھەتتە ئارقىدا قالغانلىقىنى ھېس قىلغان بىر زاماندا تۇغۇلدى. غەرب بىلەن تۇنجى ئالاقە قىلغان كىشىلەر، شەرقىي تۈركىستان بىلەن روسىيە ئوتتۇرىسىدىكى خەلقئارا سودادا بارلىققا كەلگەن مىللى بۇرژىئازلار ئىدى.

1881- ئىمزالانغان سانكىت-پېتېربورگ شەرتنامىسى سەۋەبىدىن، مىللى

(1904), No: 2, pp 74-76.

(19) پارىژ مىللى كۈتۈپخانىسى، 1736-54 cell pilliot b - بەت

(20) 左宗棠: 左文襄公全集。奏稿， 1890, 56卷， 23.

(21) M.Hartman: “Das Buchwesen in Turkistan und die türkistan Drucke der Sammlung Hartmann”, Mitteilungen des Seminars für Orientalisch Sprachen zu Berlin, Westasiatische Studien, Vol XII, (1904), No: 2, pp 74-76.

(22) 新疆交涉志要， 1911، 5卷， 21-23.

بۇرژىئازلارنىڭ شەرقىي تۈركىستاندىكى روس ماللىرى بىلەن قىلغان تىجارىتى باجسىز ئىدى. شەرقىي تۈركىستان بىلەن روسىيەنىڭ تاشقى سودىسى تىزلا تەرەققى قىلغان بولۇپ، 1906 - يىلى شەرقىي تۈركىستانغا 1621678 روبلى قىممىتىدە مال ئىكسپورت قىلىنغان بولسا، شەرقىي تۈركىستاندىن ئىمپورت قىلىنغان مالنىڭ قىممىتى 971 978 روبلىغا يەتكەن⁽²³⁾. بۇ دەۋردە روسىيە ئىمپىراتۇرلىقىنىڭ ئون مىڭدىن ئارتۇق پۇقراسى شەرقىي تۈركىستاندا ئولتۇراقلاشقان بولۇپ، بۇنىڭ %45 شىمالدا، قالغانلىرى جەنۇبتا ئولتۇراقلاشقان، كېيىنكى مۇناسىۋەتلىك ستاتىستىكىلار ئۇلارنىڭ ئەسلىدە ئەندجان ۋە قوقەندىلىكلەر ئىكەنلىكى كۆرسىتىلگەن. لېكىن، ئەندجانلىقلارنىڭ مىللىتى ۋە نىسپىتىنى ئايرىماق قىيىن ئىدى⁽²⁴⁾. ئەمما، روسىيە ئىنقىلابىدىن ئىلگىرى، يەنى ئاقلار ئارمىيەسىنىڭ يېتىپ كېلىشىدىن ئىلگىرى «سلاۋيانلار يەنى غەربلىك روسلار %2 ياكى %3، قالغانلىرى بولسا شەرقلىك روسلار»⁽²⁵⁾ ئىدى. ئۈرۈمچىدىكى روس سودىگەرلىرى ئىچىدە سەككىز دانە چوڭ باي سودا شىركىتى بار بولۇپ، يېرىمى تاتارلارنىڭ، قالغان يېرىمى ئۆزبەكلەرنىڭ ئىدى⁽²⁶⁾. گەرچە بۇ تېمىغا مۇناسىۋەتلىك ماتېرىياللار ناھايىتى ئاز بولسىمۇ، روسىيە ئىنقىلابىنىڭ يېقىنقى مەزگىللىرىدە تاتارلار ۋە تۈركىستانلىقلاردىن شەرقىي تۈركىستاندا ئولتۇراقلاشقانلارنىڭ بۇلىشى تامامەن مۇمكىن. مەسىلەن، بۇرھان شەھىدۇللاھ قازاندىكى مۇھەممەدىيە مەدرىسەسىنى پۈتتۈرۈپ، 1912 - يىلى بىر تاتارنىڭ سودا شىركىتىدە ئىشلەش ئۈچۈن ئۈرۈمچىگە كەلگەن⁽²⁷⁾. ئۇ 1904 - يىلى مۇھەممەدىيەدە بارلىققا كەلگەن ئىسلاھاتچىلار ھەرىكىتىگە يېتىشەلمىگەن⁽²⁸⁾. ئەمما ئۇنىڭ ئەسلىمىسىگە قارىغاندا، ئۇ 1909 - يىلى 21 - فېۋرال ئۇ يەردە ئۈچ يىل بۇرۇنقى ئوقۇغچىلارنى قوغلاپ چىقىرىشقا قارشى بىلدۈرۈش ئۈچۈن بىر نامايىش

(23) 左宗棠: 左文襄公全集. 奏稿, 1890, 56卷, 23.

(24) 袁大化: 新疆图志, 天津, 1923, 38卷, 5.

(25) 新疆交涉志要, 1911, 5卷, 21-23.

(26) بۇرھان: شەرقىي تۈركىستاننىڭ 50 يىلى، بېيجىڭ، 1984 - يىلى، خىتايچە نەشرى، 6-7 . بەت.

(27) بۇرھان: شەرقىي تۈركىستاننىڭ ئەللىك يىلى، بېيجىڭ، 1984 - يىلى، خىتايچە نەشرى، 4-2 . بەت. ئۇنىڭ تەرجىمىھال ئىمزاىسى بىلەن بىرىلگەن بولۇپ، ئۇنىڭ تۇلۇق ئىسمى بۇرھان شەھىدۇللاھ، ئۇنىڭ نۇرغۇن سەپداشلىرى ئۇنى «تاتار» دەپ قارايدۇ. ئەمما، ئۇ ئۆزىنى مەن 1894 - يىلى قازاننىڭ ئاقسۇدا تۇغۇلغان، مېنىڭ ئەجدادىم شەرقىي تۈركىستاندىكى ئىسمى ئوخشاش بولغان ئاقسۇدىن كۆچۈپ كەلگەن، مەن ئۇيغۇر، دەپ قارايدۇ.

(28) ئىسلاھاتچىلار ھەرىكىتى تىمىسىدا ch lemercier ۋە a benninsen «سوۋېت ئىتتىپاقىدا ئىسلام»، پارىژ، 1968، 50. بەتكە قاراڭ.

شەرقىي تۈركىستان (شىنجاڭ) دا مىللەتچىلىك ھەرىكىتىنىڭ تارقىلىشى

تەشكىللىگەن⁽²⁹⁾. شۈبھىسىزكى، كۆپلىگەن تاتار سودىگەرلەر شەرقىي تۈركىستانغا روس مۇسۇلمانلىرىنىڭ زامانىۋى مەدەنىيەتى ۋە تەسىرىنى قوشنا دۆلەتكە - مائارىپ، بولۇپمۇ قىزلار مائارىپىنى ئېلىپ كەلگەن. 1908 - يىلى تاتار «دېمۇكراتلار» تاتارلار كۆپ ئولتۇراقلاشقان غولجىدا قىزلارغا تۈركچە ئوقۇتۇش ئۈچۈن بىر شەخسى مەكتەپ قۇرغان.⁽³⁰⁾

ئەينى دەۋرلەردە غولجىدا روسىيە ئىمپېرىيىسىدىن كەلگەن مۇسۇلمانلاردىن باشقا، 89 نەپەر ئوسمانلى سۇلتانلىقىدىن كەلگەن تۈركلەر بار ئىدى. (61 نەپەر ئەر، 28 ئايال جەمئى 42 ئائىلە)⁽³¹⁾. شەرقىي تۈركىستان بىلەن ئوسمانلى ئىمپېراتورلىقى ئارىسىدا مۇناسىۋەتلەر ئىزچىل داۋاملىشىپ كېلىپ، ئۇيغۇرلار ئاساسەن مەككىگە ھەج قىلىشقا بېرىپ - كېلىشتە تۈركىيە ئارقىلىق بېرىپ كېلەتتى. بۇ مۇناسىۋەت ياقۇپبەگنىڭ دەۋرىدە تېخىمۇ كۈچەيگەن⁽³²⁾. 89 نەپەر تۈرككە كەلسەك، گەرچە خىتايچە ماتېرىياللاردا ئۇلارنىڭ ۋاقتلىق ياكى دائىملىق نۇپۇس ئىكەنلىكى تىلغا ئېلىنمىسىمۇ، ئۇلارنىڭ غولجىدا بۇلىشى، ئوسمانلى ئىمپېراتورلىقى بىلەن شەرقىي تۈركىستاننىڭ مۇناسىۋەتلىرىنىڭ بىر مەزگىل داۋاملاشقانلىقىنى مۇتلەق ئىسپاتلاپ بېرىدۇ.

20 - ئەسىرنىڭ دەسلەپكى يىللاردا شەرقىي تۈركىستان مىللى بۇرژۇئازىيىسىنىڭ ۋەكىلى دەپ ئاتاشقا مۇۋاپىق كىشى ھۈسەيىنباي ھاجى ئىدى. بۇ مىليونېر سودىگەر ئاتۇشلۇق بولۇپ، يۇرتىدا بىر سودا شىركىتىنىڭ خۇجايىنى ئىدى. گەرچە قۇرۇلغان ۋاقتى ئىنىق بولمىسىمۇ، ئۇنىڭ غولجىدا چوڭ بىر سودا شىركىتى ۋە زامانىۋىي خۇرۇم بۇيۇملىرى زاۋۇتى بار ئىدى. ئەمما ئۇنىڭ پائالىيەت مەركىزى 1908 - يىلىغا قەدەر ئاتۇشتا بولغان. چۈنكى، شۇ يىلنىڭ 6 - ئايدا ماكارتنى ئۇنى ئاتۇشتا زىيارەت

(29) بۇرھان ئەسلىمىنىڭ 2-3 - بەتلەردە چۈشەندۈرۈشچە، بۇ ئوقۇغۇچىلار مۇھەممەدىيەدىن قوغلاپ چىقىرىلدى. چۈنكى، ئۇلار 1905 يىلى لېنىن رەھبەرلىك قىلغان ئىنقىلابقا قاتناشقان. ئەمما، ئوقۇغۇچىلار شۈبھىسىز ئىسلاھاتچىلار ئىدى.

(30) رەشىد: ئۈرۈمچىدىكى ئىككىنچى قىزلار ئوتتۇرا مەكتەپنىڭ قۇرۇلىشى، ئۈرۈمچى تارىخ ماتېرىياللىرى، 1983، 69 - بەت. گەرچە بۇنىڭغا ئالاقىدار ئۇچۇرلار كەمچىل بولسىمۇ، ناھايىتى توغرا تەسەۋۋۇر قىلىشقا بولىدۇكى، تاتار ئوغۇللار مەكتىبى بۇنىڭدىن بۇرۇن قۇرۇلغان.

(31) 袁大化: 新疆图志, 天津, 1923, 38卷, 4.

(32) ئوسمان ئىمپېرىيەسى بىلەن قەشقەر مۇناسىۋىتى توغۇرىسىدىكى توپلانغان تارىخىي بىزگە يېتىپ كەلدى. بۇ دەۋىر ھەققىدە كىم خودوڭنىڭ گۈزەل چۈشەندۈرۈشى كۈرۈڭ. يەنە مەھمەت ساراينىڭ بۇ كىتابىغا قاراڭ:

Saray, Mehmet: Rusya İşgali Devrinde Osmanlı Devleti İle Türkistan Hanlıkları Arasındaki Siyasi Münasebetler (1775-1875), İstanbul, 1984.

قىلغان⁽³³⁾. ئۇ غولجىغا ئورۇنلاشقاندىن كېيىن، ئاتۇشتىكى ئىشلىرىنى ئىنسى باھاۋۇدۇنبايغا تاپشۇرۇپ بەرگەن. ھۈسەيىنباي ياۋرۇپانىڭ كۆپ جايلرىغا پارىژ، بىرلن، موسكۋا، ئىستانبۇللارغا بارغان ۋە تۇغقاندارچىلىقى بار بىرقانچە ياشنى ئىستانبۇلغا ئوقۇشقا ئەۋەتكەن.⁽³⁴⁾ ھۈسەيىنباي ھەتتا 1912 - يىلى 7 - يانۋاردىكى ئىلى ئىنقىلابىدىن ئىلگىرى ئىنقىلاپ رەھبەرلىرىنى قوللاپ، ئىنقىلاپچى ئارمىيەگە ئىقتىسادىي جەھەتتە ياردەم بەرگەن.⁽³⁵⁾ مانجۇر ھۆكۈمرانلىقىنىڭ يېقىلىشى شەرقىي تۈركىستاندىكى مىللىيەتچىلىك ھەركىتى ئۈچۈن ياخشى شارائىت ياراتقان.

1913 - يىلىنىڭ ئاخىرلىرىغا يېقىن، ھۈسەيىنباينىڭ تۇغقىنى ئوبۇلھەسەننى ئۆز ئىچىگە ئالغان بىر تۈركۈم قەشقەرلىق ھاجىلار ئىستانبۇلغا كەلگەن⁽³⁶⁾، ئوبۇلھەسەن ئىتتىھات ۋە تەرەققى جەمئىيىتى مەركىزىدە مەھمەت تالات پاشا تەرىپىدىن قۇبۇل قىلىنغان. ئاخىردا ئۇنىڭدىن قەشقەرگە ئەۋەتىدىغان بىر ئوقۇتقۇچىنى ئېلىپ كېتىشنى تەلەپ قىلغان. بۇ دەۋرلەردە تالات «پانتۇركىسىزم ۋە پان ئىسلامىزم»نى تۈركىيەنىڭ سىرتىغا تەشۋىق قىلىدىغان بىر مەخپى تەشكىلاتنىڭ باشلىقى ئىدى⁽³⁷⁾. تالات ئىلتىماس قىلىشتىن ئىلگىرى، قەشقەرلىق ھاجىلار ۋە ئىستانبۇلدا ئوقۇۋاتقان ئۇيغۇر ياشلىرىنى بالقان ئۇرۇشى جەريانىدا دۈشمەنلەرنىڭ تۈركلەرنى قىرغىن قىلغان جايىنى كۆرۈپ كېلىش ئۈچۈن ئۇلارنى ئەدىرنەگە ئەۋەتىدۇ. ئوبۇلھەسەن ئەدىرنەدىن قايتىپ كەلگەندىن كېيىن، تالات پاشا ئەھمەت كامالىنى قەشقەرگە ئەۋەتىدىغانلىقىنى بىلدۈرىدۇ.

ئەھمەت كامال رودۇسلۇق بولۇپ، مىسىيە ئارىلىدا ئوقۇتقۇچى بولغان، ئۇ 1912 - يىلى مايدا ئىتالىيە رودۇس ئارىلىنى ئىشغال قىلغان چاغدا، كېلىپ ئىستانبۇلدا پاناھلانغان، ھەمدە مائارىپ نازارىتىگە تەۋە «رەھبەرى ئىتتىھادى ئوسمانى مەكتەپى»دە ئوقۇتقۇچى بولغان، ئۇنىڭ ئەسلىمىسىگە قارىغاندا، قىسقىغىنە ۋاقىتتا ئۇ فۇئاد كۆپرۇلۇ، زىيا گۆكئالپ، بۇلۇپمۇ مەھمەت تالات قاتارلىقلار بىلەن

(33) ئەھمەت كامال: تۈركىستان ۋە چىن يوللىرىدىكى ئۇنۋۇتۇلماس خاتىرەلەر، ئىستانبۇل. 1955 - يىلى، 48 - بەت. بۇ ئەسەرنىڭ تۇنجى نەشرىنى تەۋسىيە قىلىمەن. گوننار يارىڭ: گوستانى ۋە قاسىم ئاخۇننىڭ كامىل ئەپەندىگە يازغان خېتى.

(34) ماكارتنېي قەشقەردە، 157 - بەت.

(35) بۇرھان: شەرقىي تۈركىستاننىڭ 50 يىلى، بېيجىڭ، 1984 - يىلى، خىتايچە نەشرى، 17 - بەت.

(36) ئەھمەت كامال: تۈركىستان ۋە چىن يوللىرىدىكى ئۇنۋۇتۇلماس خاتىرەلەر، ئىستانبۇل. 1955 - يىلى، 19 - 18 - بەتلەر.

(37) ج.م.لاندو: تۈركىيەدىكى پانتۇركىسىزم، لوندۇن، 1981 - 49 - بەت.

شەرقىي تۈركىستان (شىنجاڭ) دا مىللەتچىلىك ھەرىكەتنىڭ تارقىلىشى

مۇناسىۋەت قۇرغان⁽³⁸⁾. بەشىكتاشتىكى ئىتتىھات ۋە تەرەققى مەكتىبىدە ئىشلىگەن. قەشقەرلىق ھاجىلارنى ئەدىر نەگە ئاپارغان.

1914 - يىلى 16 - فېۋرال قەشقەرگە بېرىش ئۈچۈن ئىستانبۇلدىن ئايرىلغان، ئۇ ئودىسسساغا (ئوكرائىنادا) ئۇنىڭدىن كېيىن ئورېنبورگ ۋە تاشكەنت يوللىرىنى بېسىپ، ئەڭ ئاخىرى 14 - مارتتا ئاتۇشقا كەلگەن، ھۈسەيىنباينىڭ جىيەنى ئابدۇقادىر ئودىسسادىن تارتىپ ئەخمەت كامالغا ھەمراھ بولغان⁽³⁹⁾. ئەخمەت كامال باھاۋۇدۇنباينىڭ ئۆيىدە قارشى ئېلىنغان، قەشقەردە بىر مەكتەپ ئېچىش ئۈچۈن، ئۇ ۋە قوللىغۇچىلىرى قەشقەردىكى نۇپۇزلۇق باي-ئۆمەر ئاخۇنبايدىن ياردەم سورىغان، ئۆمەر ئاخۇنباي ھۆكۈمەت دائىرلىرىدىن قورققاچقا، ئۇلارنىڭ تەكلىپىگە قوشۇلمىغان⁽⁴⁰⁾. ياردەم قىلىش بىر ياقتا تۇرسۇن، چاتاق چىقىرىپ مەكتەپ قۇرۇلىشىغا توسقۇنلۇق قىلغان، 19 - ئاپرىل ئەخمەت كامال ھۈسەيىنباينىڭ ئىگىدارچىلىقى بىلەن بىر دارىلمۇئەللىمىن ۋە بىرلا ۋاقىتتا مەكتەپنىڭ مەمۇرى ئىشلىرىغا مەسئۇل بولغان «خەيرىيەت جەمئىيىتى» قۇرغان. ئەخمەت كامال قۇرغان بۇ مەكتەپ ئۈچ سىنىپتىن تەشكىل تاپقان بولۇپ، ئاتۇشتىكى مەدرىستە ئوقۇغان 15 ياشتىن يۇقۇرى بالىلار كىرەتتى، ئەمەلىيەتتە بۇنىڭدىن باشقا قەشقەردىكى نۇپۇزلۇق كىشىلەرنىڭ بالىلىرى بار ئىدى. يەرلىك تۇنجى ئوقۇغۇچىلارنى يېتىشتۈرۈش ئۈچۈن، ئەخمەت كامال ئىلگىرى مەدرىستە ئەرەبچە ۋە پارسچە ئۆگەنگەن ئوقۇغۇچىلاردىن ئۇسۇلى جەدد بىلەن مەخسۇس بىر سىنىپ تەشكىللىدى⁽⁴¹⁾.

1 - دۇنيا ئۇرۇشى مەزگىلى

1 - دۇنيا ئۇرۇشى پارتلىغان چاغدا، ئىستانبۇلدا ئوقۇۋاتقان نەچچە قەشقەرلىق ياش ئانا يۇرتىغا قايتىپ كېلىدۇ. بۇلارنىڭ ئىچىدە باھاۋۇدۇنباينىڭ جىيەنى مەسئۇد سەبىرىمۇ بار ئىدى، ئۇ 1947 - يىلى شەرقىي تۈركىستاننىڭ رەئىسى بولغان، باھاۋۇدۇنباي ۋە باشقىلارنىڭ قوللىشى بىلەن بۇ ياشلار قەشقەردە باشلانغۇچ مەكتەپ قۇرىدۇ.

(38) ئەخمەت كامال: تۈركىستان ۋە چىن يوللىرىدىكى ئۇنۋوتۇلماس خاتىرەلەر، ئىستانبۇل. 1955 - يىلى. ئەمما، ئۇ كەچۈرمۈشلىرىنى ئۆزگەرتىپ يۈرۈپ، ئۈچ قېتىم نەشرى قىلدۇرغان.

(39) ئابدۇقادىر بولسا سۇتۇق بۇغراخان مازىرىنىڭ داغلىق شەيخى بولمىش مەنسۇرنىڭ ئوغلى.

(40) ئەخمەت كامال: تۈركىستان ۋە چىن يوللىرىدىكى ئۇنۋوتۇلماس خاتىرەلەر، ئىستانبۇل. 1955 - يىلى، 31-30. بەت.

(41) ئەخمەت كامال: تۈركىستان ۋە چىن يوللىرىدىكى ئۇنۋوتۇلماس خاتىرەلەر، ئىستانبۇل. 1955 - يىلى، 52. بەت.

1915 - يىلى فوۋرالدا بەش نەپەر تۈرك قەشقەرگە كېلىدۇ. ئۇلار ئىلگىرى بىر قانچە يىل ئافغانىستاندا تۇرغان⁽⁴²⁾ بولۇپ، بۇ قېتىم ئۇلار ئافغانىستانغا بارماقچى ئىدى. بۇنىڭ ئۈچۈن ئۇلار خىتاي دائىرلىرىدىن چىگرىدىن ئۆتۈش ۋەزىسى تەلەپ قىلىدۇ. ئۇلار ئەمەلىيەتتە ئىتتىھات ۋە تەرەققى جەمئىيىتى ئەۋەتكەن جاسۇسلار ئىدى. باھاۋۇدۇنباي ئۇلارنى ئاتۇشقا تەكلىپ قىلىدۇ. ئۇلار 1915 - يىلى ئەتىيازغىچە ئاتۇشتا تۇرۇپ، ئەخمەت كامالنىڭ دارىلمۇئەللىمىنىدە ئوقۇتۇشقا ياردەملىشىدۇ⁽⁴³⁾. ئەنگىلىيە ۋە روسىيە كونسۇللىرى بۇ تۈرك جاسۇسلارنىڭ ئافغانىستاندا چاتاق چىقىرىشىدىن ياكى شەرقىي تۈركىستاننى بازار قىلىپ ھىندىستان چىگرىسىدىكى يەرلىك قەبىلىلەر ۋە روسىيە مۇسۇلمانلىرىنى كۈشكۈرتىشىدىن قورقۇپ قارشى تۇرسۇمۇ، خىتاي ھۆكۈمەت دائىرلىرى ئۇلارغا ئافغانىستانغا كىتىش ۋەزىسىنى بېرىدۇ. ئەمما ئۇلار تاشقۇرغان ئەتراپىدا قىرغىز ئەسكەرلەر تەرىپىدىن قولغا ئېلىنىپ خىتايغا ئەۋەتىلىدۇ ۋە ئۇرۇشنىڭ ئاخىرىغىچە شاڭخەيدە قامىلىدۇ.

2 - دۇنيا ئۇرۇشى مەزگىلىدە، تۈركىيە تۈركلىرىنىڭ شەرقىي تۈركىستاندىكى پائالىيەتلىرى توغرىسىدا مۇنداق خاتىرىلەر بار: «1914 - يىلى ئىككى تۈرك، ھەركىتىدىن گۇمانلانغان روس ئاقساقالىنىڭ تەلپى بىلەن يەرلىك ھۆكۈمەت تەرىپىدىن كېرىيەدە قولغا ئېلىنغان⁽⁴⁴⁾. 1916 - يىلى ھاجى ئەلى قەشقەرگە كەلگەن ۋە جەنۇبى شەرقىي تۈركىستاندا ئۈچ يىل تۇرغان. ئۇ ھەتتا، گەنسۇدىكى سالارلار رايۇنىغا بارغان. ياكوب ياركەنتتە بىر كەسپى مەكتەپ قۇرغان⁽⁴⁵⁾. ئەھمەت كامال قونىيالىق ئىسمايىل ھەققىنى خوتەنگە مەكتەپ قۇرۇشقا ئەۋەتكەن⁽⁴⁶⁾.»

ئەھمەت كامال دارىلمۇئەللىمىنىدە ئۇسۇلى جەدىد مېتودى بىلەن دىن، تارىخ، جۇغراپىيە، گىمناستىكا ۋە رەسىم قاتارلىق دەرىسلەرنى ئۆگەتتى. ئەھمەت كامال ئىستانبۇلغا خەت ئەۋەتىپ شىفىگراف ماشىنىسى ئەكەلدۈرۈپ، مەكتەپنىڭ ئوقۇتۇش قوللانمىسى ۋە «ئۇلۇغ دىن» گىزىتىنى نەشرى قىلىدۇ. بۇنىڭدىن باشقا ئۇ ئۈچ بۆلۈملۈك بىر تىياتىرنى ئوقۇغۇچىلارغا ئوينىتىدۇ. ناھايىتى ئېنىقكى، ئۇنىڭ ئوقۇتۇشى پانتۈركسىزىم ۋە پانتىسلازمىنى تەشۋىق قىلاتتى. ئۇ، ھەتتا

(42) "تەشكىلاتى مەخسۇسا" ئەۋەتكەن بۇ كىشىلەرنىڭ ئىسىملىرى سەمى، ئەمرۇللا، ئابدۇل ھېكمەت، ھۈسەيىن ۋە ئىبراھىم ئىدى.

(43) ج. م. لاندو: تۈركىيەدىكى پانتۈركسىزىم، لوندون، 1981 - 49. بەت.

(44) ماكارتنىي قەشقەردە، 238-240. بەت.

(45) مامىندا، ۋاڭ جىڭۋاڭ: ياك: زېڭشىننىڭ ئىسلام سىياسىتى، ئىسلام دىنى جوڭگودا، 1982، نىڭشا، 389.

(46) ئەخمەت كامال: تۈركىستان ۋە چىن يوللىرىدىكى ئۇنۋوتۇلماس خاتىرەلەر، ئىستانبۇل، 1955 - يىلى، 91. بەت.

شەرقىي تۈركىستان (شىنجاڭ) دا مىللەتچىلىك ھەرىكىتىنىڭ تارقىلىشى

ئوقۇغۇچىلارغا ئوسمان تۈرك ئىمپېرىيەسىنىڭ سۇلتانى ئۇيغۇرلارنىڭ داھىسى ئىكەنلىكىنى سۆزلەيتتى ۋە ئۇلارغا تۈرك مارشىنى ئۆگەتكەن.

ئۇسۇلى جەددى مۇتەئەسسىپلەرنىڭ دۈشمەنلىكىنى قوزغىدى. مەكتەپ قۇرۇلۇپ ئىككى ئايدىن كېيىن سەلىم ئاخۇن مەكتەپنى قانۇنسىز، ئوقۇغۇچىلارنى دىنسىز، دەپ فەتىۋا چىقىرىدۇ⁽⁴⁷⁾. ئەخمەت كامال ئوقۇغۇچىلارغا تىياتىر ئويناتقان زالى ئەسلىدە بىر مەسجىد بولغاچقا، مۇتەئەسسىپلەرنىڭ تېخىمۇ غەزىپىنى قوزغىغان. باھاۋۇدۇنباي قارشىلىقلارنى ھەل قىلىش ئۈچۈن يەرلىك نۇپۇزلۇق كىشىلەر ۋە قازىلارنى مەسلىھەتكە چاقىرىغان، قەشقەرنىڭ قازى رەئىسى ھاجى ئىسلام دامۇللا ئۇسۇلى جەددى تەرەپتارى بولسىمۇ، لېكىن مەسلىھەت يىغىلىشىدا ھېچ بىر گەپ قىلمىغان. بۇنىڭ بىلەن مەسلىھەت كېڭىشى باھاۋۇدۇنبايىنىڭ ئىرادىسىگە قارشى ھالدا، مەكتەپنى تاقاش قارارىنى چىقارغان. ئاخىرىدا باھاۋۇدۇنباي يېڭى بىر مەكتەپ ئېچىپ 60 دەك ئوقۇغۇچى ئوقۇتقان. سىرتتىكىلەرنىڭ يەنە بۇزغۇنچىلىق قىلىشتىن ساقلىنىش ئۈچۈن، باھاۋۇدۇنباي خىتاي دائىرلىرىدىن ئۇنىڭ مەكتىپىگە رەسمى بىر سالامەت بىرىشنى تەلەپ قىلغان ۋە 1914 - يىلى 9 - ئاينىڭ 1 - كۈنى رەسمى ئىجازەت ئالغان⁽⁴⁸⁾. قەشقەر ۋالىسى شىياۋ چىيەنجاڭ (ئەخمەت كامالنىڭ ئەسلىمىسىدە <شودالويى> دەپ يازغان) ئۆلكىلىك ھۆكۈمەتتىن سورىمايلا، مەكتەپ ئېچىش ۋە بىر چەتئەللىك ئوقۇتقۇچى ئىشلىتىشكە ئىجازەتنامە بەرگەن بولۇشى مۇمكىن.

كىيىنكى يىلى يازدا، بىر يېرىم يىللىق ئوقۇتۇشتىن كېيىن دەسلەپكى 27 ئوقۇغۇچى دارىلمۇئەللىمىنى پۈتتۈرۈپ چىقىدۇ ۋە باشلانغۇچ مەكتەپ ئېچىشقا باشلايدۇ. بۇ ئارىلىقتا مۇتەئەسسىپلەرنىڭ دۈشمەنلىكلىرى ھېچ بېسىقمايدۇ. ئۇلار تارىخ، جۇغراپىيە، ئوسمانلى تۈركچىسى ۋە مارشى ئۆگۈنۈشكە، غەرىپچە ئۆرۈپ ئادەتلەرگە، ئەسكەرچە سالاملىشىشلارغا، قىسقىسى بارلىق يېڭىلىقلارغا قارشى ئىدى⁽⁴⁹⁾. ئۇلارنىڭ كۆز قارشى ئىسلاھاتچى ۋە مىللەتچىلەردىن ناھايىتى پەرىقلىق بولۇپ، بۇ نەرسىلەر بىزنىڭ مەدەنىيىتىمىزنى يوق قىلىدۇ، دېگەن ئاڭ بار ئىدى. ئۇلارنىڭ قارىشىچە، دۇنيا قەدىمچىلەر ۋە جەددىچىلەر (ئىسلاھاتچىلار) دېگەن

(47) ئەخمەت كامال: تۈركىستان ۋە چىن يوللىرىدىكى ئۇنۋوتۇلماس خاتىرەلەر، ئىستانبۇل. 1955 - يىلى، 91 - بەت.

(48) ئەخمەت كامال: تۈركىستان ۋە چىن يوللىرىدىكى ئۇنۋوتۇلماس خاتىرەلەر، ئىستانبۇل. 1955 - يىلى، 54 - بەت.

(49) ئەخمەت كامال: تۈركىستان ۋە چىن يوللىرىدىكى ئۇنۋوتۇلماس خاتىرەلەر، ئىستانبۇل. 1955 - يىلى، 60 - بەت.

ئىككى لاگىرغا بۆلۈنگەن بولۇپ، جەدىدچىلەرنىڭ ھەممىسى ئەسكى ۋە چاتاق چىقارغۇچىلار ئىدى.

ياركەندلىك غۇلام مۇھەممەدخان قەدىمچىلارنىڭ كۈلكىلىك كۆز قاراشلىرىنى مۇنداق مىسال قىلىدۇ (بۇلار 1910-1920 يىللاردىكى ئۇ ئاڭلىغان ياكى خاتىرىسىگە يېزىۋالغان ھادىسىلەر بۇلۇپ، ئۆزىنىڭ دۇنيا قارىشىچە بايان قىلىنغان):

ھىجرىيىنىڭ 1320. يىلى (1903-1902) بۇخارادىكى ”يېڭى ئىلىم-پەن“ ئۆگەنگەن مۇسۇلمان بالىلىرىنىڭ بەزىلىرى ئىسلامنى تاشلاپ تۈمۈرلەشنىڭ پايتەختىدە بولۇشۇپ بولغانىمىش. ئافغانىستان ئەمىر ئەمرۇللاھ ”يېڭى ئىلىم-پەن“ ئۆگۈنۈشكە بۇيرۇق قىلىش نەتىجىسىدە، 1318 - يىلى (1900-1901) يىلى چىققان بىر توپىلاڭدا 17 مىڭ ئادەم ئۆلگەنىمىش. سۇلتان ئابدۇلھەمىتنىڭ ئەمرى بىلەن يېڭى ئىلىم-پەن ئۆگەنگەن تۈركلەر سۇلتاننىڭ ھەرىمىگە ھۇجۇم قىلىپ تەختتىن چۈشۈشكە قىستىغان ۋە تۆت ئايالنى جامائەتكە سازايى قىلغانىمىش. بۇخارا باغچىسىدىكى چوڭ قەبرىستانلىقنى ئۆزگەرتىش ئۈچۈن ۋەھھابىلار ھۆكۈمىتى رەھبەرلىك قىلغان بولۇشۇپ بارلىق قەبرىلەرنى بۇزغانىمىش. 1345 - يىلى (1926 - 1927) ۋەھھابىلار مەككە، مەدىنىنى بېسىۋېلىپ مەككىدە 300 ئادەمنى ئۆلتۈرۈپ، بارلىق زىيارەتگاھنى بۇزغانىمىش، ئىبنى سەئۇد ئەنگىلىيە پادىشاھلىقىنىڭ بۇيرۇقىغا باش ئېگىپ، ئوغلى بىلەن فەرەڭچە ئۆگەنگەنىمىش. تۈركىيەدە بېشىغا سەللە يۈگەش ۋە جامىدە ناماز ئوقۇش چەكلەنگەنىمىش. جەدىدچى تۈركلەر بېشىغا سەللە يۈگەنگەنلەرنى مازاق قىلغانىمىش. ئىراندا بىر دوختۇر خرىستىيان بولۇپ، ئاممىۋى سورۇنلاردا خرىستىيانچە كىيىم-كېيىپ يۈرۈپ مەسخىرىگە قالغانىمىش. خىتايلىقلار قەدىمى مەزھىپى ۋە جەدىدچە خىتايىلار دەپ ئىككى گورۇھقا بۆلۈنگەن بولۇپ، جەدىدچىلەرگە بولۇشۇپ ياردەم قىلغانلىقتىن، ئەنگىلىيە بۇنىڭدىن ئەنسىرەپ ”كونا خىتاي“ لارغا ياردەم قىلغانىمىش⁽⁵⁰⁾.

دىمەك، غۇلام مۇھەممەدخاننىڭ قارىشىچە، جەدىدچى مۇسۇلمانلار، بولۇشۇپ بىرلا، گومىنداڭ خىتايىلار، (جەدىدچى خىتايىلارنى ئۇ مۇشۇنداق ئاتىغان) ۋە ۋەھھابىلار ئوخشاش بىر سەپتە بولۇپ، ئەنئەنىۋىلىككە قارشى بىر لاگىر شەكىللەندۈرگەنىمىش. 1915 - يىلى يازدا مۇتەئەسسىپلەرنىڭ ئاتامانى ئۈمەرباي بىۋاسىتە ھەرىكەتكە

(50) لۇند ئونۋىرسىتى، تۈركچە قوليازمىلار بۆلۈمى (MSS)، ۋاقىتلىق نۇمۇر 163، 1250.

كىرىشتى، ئۇ روس كونسۇل مېشچېرسكىدىن بېيجىڭدىكى ھۆكۈمەتكە قەشقەردە بىر بىر تۈركنىڭ مەكتەپ ئاچقانلىقىنى خەۋەر قىلىشنى تەلەپ قىلىشى بىلەن بىر ۋاقىتتا، ئۆلكە باشلىقى ياك زېڭشىنغا ياك زېڭشىنغا بىر ئەرز ئەۋەتتى⁽⁵¹⁾. ياك زېڭشىن، روس كونسۇلىنىڭ بېيجىڭدىكى تاشقى ئىشلار مىنىستىرلىكى ئارقىلىق ئەۋەتىلگەن خېتى بىلەن قەشقەردىكى مەكتەپ مەسلىسىدىن خەۋەر تېپىپ قەشقەر ۋالىسىغا تۈكشۈرۈش بۇيرۇقى چۈشۈردى، 14- ئاۋغۇست ياك زېڭشىن، قەشقەر ۋالىسى شياۋ جىيەنچاڭغا ئەخمەت كامال ۋە ئۇنىڭ قوللىغۇچىلىرىنى تەكشۈرۈشنى بۇيرۇدى، بۇ تەكشۈرۈشكە ئاساسلىنىپ ياك زېڭشىن 8 - سىنتەبىر ئەخمەت كامالنىڭ ئوقۇتۇشنى داۋاملاشتۇرۇشنى چەكلىدى. شەرقىي تۈركىستاندىكى مۇسۇلمانلارنىڭ تۈركلەرنى ئوقۇتقۇچى قىلىشنى چەكلىدى، ئەمما بۇ مەزگىلدە ئەخمەت كامالنىڭ قەشقەردە قېلىشىغا رۇخسەت قىلدى. شۇ ئاينىڭ 21- كۈنى ياك زېڭشىن تېخىمۇ قاتتىق بۇيرۇق چۈشۈرۈپ، ئەخمەت كامالنىڭ ئوقۇغۇچىلىرىنىڭ مەكتەپتە ئىشلىشىنى چەكلىدى ۋە باھاۋۇدۇنباي، ئەلى، ئەمىن قاتارلىق ھەمكارلاشقۇچىلارنى جازالاشنى ئوقۇتۇردى⁽⁵²⁾. بۇ بۇيرۇققا ئاساسەن، قەشقەر ھۆكۈمەت دائىرلىرى دارىلمۇئەللىمىن ۋە ئوقۇغۇچىلار ئاچقان مەكتەپلەرنى تاقىدى. ئەلى، ئەمىن ۋە باشقا قوللىغۇچىلار قامچىلاندى، ئەخمەت كامال تۈرمىگە قامالدى (باھاۋۇدۇنباي ئىنىق بولمىغان بىر سەۋەبتىن بۇ قېتىمقى جازالىنىشتىن قۇتۇلۇپ قالدى).

بۇ ئىش خەلق ئارىسىدا قالايمىقانچىلىق قوزغىدى. ياك زېڭشىن ئەھۋالنىڭ خەتەرلىك ئىكەنلىكىنى ھېس قىلىپ، ۋەزىيەتنى ئوڭشاش ئۈچۈن يول قويدى. ئەخمەت كامال قولغا ئېلىنىپ، 75 كۈندىن كېيىن يەرلىكنىڭ ئىشلىرىغا ئارلاشماسلىق، قايتا بالا ئوقۇتماسلىق شەرتى ئاستىدا ئەركىنلىككە ئېرىشتى. 1915 - يىلى 24- دېكابىردىكى بۇيرۇققا، باھاۋۇدۇنباينىڭ قايتا ئىككى مەكتەپ ئېچىشىغا رۇخسەت قىلىدۇ. قەشقەرنىڭ يېڭى ۋالىسى ما شاۋۋۇ، ما يۈۋەنجاڭ (گەنسۇدىكى يىڭى مەزھەپنىڭ پىرى) نىڭ جىيەنى⁽⁵³⁾ بولۇپ، يېڭىچە مائارىپنى ياقلايدىغانلاردىن ئىدى ھەمدە باھاۋۇدۇنباي ما شاۋۋۇغا نۇرغۇن پارا بەرگەن. شۇنىڭ بىلەن ما شاۋۋۇ، بىر باشلانغۇچ مەكتەپ قۇرۇڭ، مەكتەپنى ئۆلكىلىك ھۆكۈمەت نازارەت قىلىشى كېرەك

(51) 杨增新：补过斋文牍，辛二，34.

(52) 杨增新：补过斋文牍，辛二，7.

(53) مامىندا، ۋاڭ جىڭۋاڭ: «ياڭزىشىننىڭ ئىسلام سىياسىتى»، ئىسلام دىنى جوڭگودا، 1982، نىڭشا، 389.

ھەمدە ئىدىيە-ئەخلاق، خىتايچە، گىمناستىكا دەرىجىسى ئۆتلىدۇ، دەپ ناھىيىتى ئۈستىلىق بىلەن ئىشنى ئوڭشىغان⁽⁵⁴⁾. باھاۋۇدىنباي قەشقەرنىڭ مەركىزىدە بىر مەكتەپ ئاچىدۇ. ئەخمەت كامالغا قەشقەرغىچە ھەمراھ بولغان ئابدىقادىر مەكتەپ مۇدىرى بۇلىدۇ⁽⁵⁵⁾. لېكىن خىتايچىنىڭ ئۆتلىشى ئوقۇغۇچىلارنى سۇغۇتئۆھتەن. ئىنگىلىزلارنىڭ كۈزىتىشىچە، قىسقىغىنا ۋاقىتتا ئوقۇغۇچىلارنىڭ سانى 45 دىن 18 گە چۈشۈپ قالغان⁽⁵⁶⁾. ئەخمەت كامال داۋاملىق قەشقەردە قېلىپ، قۇرال سودىسى قىلىپ تۇرمۇشنى قامدايدۇ، گەرچە ياك زېڭشىننىڭ بۇيرۇقى بولسىمۇ، ئۇ مەكتەپتىكى ئوقۇتقۇچىلار ۋە كونا ئوقۇغۇچىلار بىلەن مۇناسىۋەت قىلىدۇ.

1916- يىلى 2- ئىيولدا خىتايچىنى ياخشى بىلىدىغان ۋ. فون خېڭتىخ ئىسىملىك گىرمانىيەلىك ۋە ئۇنىڭ ھەمراھلىرى، ياركەندتە پەيدا بولىدۇ، ئۇلار ئىران، كابۇل (1915 - يىلى 8- ئايدىن 1916- يىلى 5- ئايغىچە ئۇ يەردە قالغان) يولى بىلەن كەلگەن ئىدى⁽⁵⁷⁾. ئۇ ئوتتۇرا ئاسىيادىكى تۈركلەرنى ئۆز يېنىغا تارتىش ئۈچۈن ئىلگىرى ئوسمان تۈرك جاسۇسلىرى بىلەن ھەمكارلاشقان ئىدى⁽⁵⁸⁾. ئۇنىڭ كىلىشى ئەنگىلىيە باش كونسۇلى ماكارتنېيغا سىگنال بولدى. ئۇ ئۇلارنىڭ قەشقەرنى بازار قىلىپ گىرمانلارنىڭ تۈركچىلىكىنى تەشۋىق قىلىشىدىن قورقاتتى، بىر قاتار قىيىن سۆھبەتلەر نەتىجىسىدە ماكارتنېي خىتاي دائىرلىرىنى قايىل قىلدى ھەم ئىككىنچى دۇنيا ئۇرۇشىدىكى تەرەپسىزلىقنى ساقلاپ قالدى. ۋون خېڭتىخنى ئەسكەرلەرنىڭ نازارەتچىلىكىدە ئىچكىرىگە يولغا سالىدۇ. ئۇلار 17- ئاۋغۇست قەشقەردىن ئايرىلدى، ئۇلارنىڭ قەشقەردىكى ۋاقتىدا، ئەخمەت كامال ئۇلارنىڭ ئىچىدىكى ئىككى ئادەم بىلەن ئالاقە قىلغانلىقى ئۈچۈن قولغا ئېلىندى⁽⁵⁹⁾.

1917- يىلى 14- مارتتا خىتاي، گىرمانىيە بىلەن بولغان دىپلوماتىك مۇناسىۋەتنى ئۈزىدۇ، ئىلگىرى گىرمانىيە، ئوسمان ئىمپېرىيەسىنىڭ خىتايىدىكى بارلىق ھوقۇق مەنپەئەتلىگە ۋەكىللىك قىلاتتى، (ئەخمەت كامال ئەڭ ئاز گىرمانىيە

(54) 杨增新: 补过斋文牍, 辛二, 34.

(55) ئەخمەت كامال: تۈركىستان ۋە چىن يوللىرىدىكى ئۇنۇتۇلماس خاتىرەلەر، ئىستانبۇل. 1955- يىلى، 70. بەت.

(56) "ماكارتنېي قەشقەردە"، 249. بەت.

(57) ئۇنىڭ دىپلوماتىك ھاياتى ھەققىدە خوانېرنىڭ تەزىيىسىگە قاراڭ، ئورتا ئاسىيا تەتقىقاتى، 1984 - يىلى، 138-141. بەتلەر.

(58) "ماكارتنېي قەشقەردە"، 252. بەت.

(59) ئەخمەت كامال ئەسلىمىسىدە خېتىگ بىلەن ئۈچ قېتىم ئاخبارات ئالماشتۇرغانلىقىنى يازىدۇ. 72-73. بەت.

ئەلچىسىنىڭ نامىدا پاناھلىناتتى) ھازىر خىتاي دائىرلىرى پەرىقلىق مۇئامىلە قىلدى ۋە ئۇنى كۇچارغا يۆتكەش بۇيرۇقى كەلدى، ئەخمەت كامال 1- ئىيول قەشقەردىن كۇچارغا يولغا چىقتى ۋە كۇچاردىمۇ تۇرغۇزماي ئۆلكە مەركىزى ئۈرۈمچىگە ئەكەلدى. ئۇ ئۈرۈمچىدە دوتەي يامۇلغا نەزەرىيەنى قىلىندى. 25. سىنتەبىردە ياك زېڭشىننىڭ ئۈرۈمچىنىڭ دوتەيگە ئەخمەت كامالنى تۈركچە تەرجىمان قىلىپ ياللاپ ئىشلىتىش ۋە 15 سەر ئايلىق مۇئاش بېرىشنى بۇيرۇدى. بىرلا ۋاقىتتا ئەخمەت كامالنىڭ داۋاملىق دوتەي يامۇل قوروسىنىڭ بۇرجىكىدە يۇشۇرۇن قېلىشنى ۋە ئۇنىڭ خەتلىرىنى كونترول قىلىدىغانلىقىنى بىلدۈردى⁽⁶⁰⁾. گەرچە ئۇنىڭ ئەھۋالى جىنايەتچىگە ئوخشاش بولسىمۇ، ئۇ ياك زېڭشىننىڭ كاتىپى ئەيۈپ ئارقىلىق تاتار ۋە تۈركىستانلىق سودىگەرلەر بىلەن ھەمدە بۇلار ئارقىلىق، بۇرھان شەھىدۇللاھ بىلەن مۇناسىۋەت قۇردى. ئاخىرىدا بۇرھان ئۇنىڭغا روسىيەدە نەشر قىلغان گېزىت-كىتاپلارنى ئەۋەتىپ بەردى، ئۇ پوچتا ئارقىلىق تاپشۇرۇلاتتى. ئەخمەت كامال ئابدۇللاھ تۇقايىنىڭ شىئىرلىرىنى، مۇسا جارۇللاھنىڭ «ئۇزۇن كۈنلەردە رۇزا» ۋە غاسپىرالىنىڭ «تەرجىمان» گېزىتىنى تىلغا ئالغان⁽⁶¹⁾. ئۇندىن باشقا ئەخمەت كامالدىن بىلىشىمىزچە، ئۇ بۇرھان بىلەن مىللەتنى قالاڭلىقتىن قۇتۇلدۇرۇش ئۈچۈن، تەشۋىقات ئېلىپ بېرىشتا مەخپى ھەمكارلىشىدۇ. ئەخمەت كامالنىڭ يول كۆرسىتىشى بىلەن بۇرھان زىيالىلارنى توپلاش ئۈچۈن بىر خەيرى-ساخاۋەت جەمئىيىتى قۇرىدۇ. لېكىن نادانلارنىڭ قارشىلىقى بىلەن ئىككى ئايدىن بىرى قىلغان ئىشلىرىدىن ۋاز كېچىشكە مەجبۇر بولىدۇ. ئەخمەت كامال «يېڭى ھايات» دەپ بىر گېزىت چىقىرىشقا باشلايدۇ ۋە بۇنى بۇرھان تارقىتىدۇ⁽⁶²⁾. ئەخمەت كامال مۇنداق دېگەن: «بولشېۋىكلار بىلەن مىنىشېۋىكلار ئارىسىدىكى ئىچكى ئۇرۇشنىڭ ئېغىرلىشىشىغا ئەگىشىپ، بىز تېخىمۇ روشەن ۋە كەسكىن ماقالىلەرنى يازدۇق. بىز مۇسۇلمانلارنى ئويغۇتۇشنى ھېچ قاچان ئۇنۇتمىدۇق»⁽⁶³⁾. گىزىت 30 - سانغىچە داۋاملاشقان، خىتاي دائىرلىرىمۇ بۇنىڭغا دىققەت قىلمىغان. گىزىت ھەتتا چۆچەكتىكى سۇلاڭلىق ئۇرۇش ئەسىرى تۈركلەرنىڭمۇ قولىغا تەككەن. بۇرھان

(60) 杨增新: 补过斋文牍, 辛二, 22.

(61) ئەخمەت كامال: تۈركىستان ۋە چىن يوللىرىدىكى ئۇنۇتۇلماس خاتىرلەر، ئىستانبۇل. 1955 - يىلى، 141. بەت.

(62) ئەخمەت كامال: تۈركىستان ۋە چىن يوللىرىدىكى ئۇنۇتۇلماس خاتىرلەر، ئىستانبۇل. 1955 - يىلى، 141. بەت.

(63) ئەخمەت كامال ئەسلىمىسىنىڭ 112-113. بېتىدە: ئورگىناللارنى كېرىمخانىنىڭ قولى ئارقىلىق بۇرھاننىڭ بېسىشىغا يەتكۈزگەن.

ئۆزۈمۇ «تۇران» دىگەن بىر گېزىت چىقارغان. بۇ ئىككى گېزىت تۈرك ياشلىرىنى ئويغۇتۇش ۋە زېپىسىدىكى بوشلۇقلارنى تولدۇرغان⁽⁶⁴⁾.

ئۇرۇشتىن كېيىنكى مەزگىل

بۇرھان ئەسلىمىسىدە ئەخمەت كامال بىلەن بولغان مۇناسىۋىتى ۋە 1920- يىلىنىڭ ئالدىدىكى يېڭى پائالىيەتلىرى بەك تىلغا ئېلىنمىغان. ئۇ شۇ يىلى ئەسلىدىكى سودا شىركىتىدىكى خىزمىتىنى داۋاملاشتۇرۇش شەرتى ئاستىدا غولجىدىكى بىر تاموژنا پونكىتىدا ئىشلەشكە قوشۇلغان (بۇ تاموژنا پونكىتى شۇ يىلى مايدا سېۋىت ئىتتىپاقى بىلەن شەرقىي تۈركىستان ھۆكىمىتى ئارىسىدا ئىمزالانغان ۋاقىتلىق سودا كىلىشىمىگە ئاساسەن تەسىس قىلىنغان)⁽⁶⁵⁾. لىكىن، ئۇ ئۆزىنىڭ گېزىتى ۋە مەخپى تەشكىلاتىنى بەرپا قىلغان بولۇپ، 1922- يىلى ئۇ سودىدىن رەسمى ئايرىلىپ ئۆلكىلىك ھۆكۈمەتنىڭ مەمۇرى بولغان ۋاقىتتا، دوستى مىرزا جاننىڭ ھەمكارلىقى بىلەن «كۈن تۇغدى» دېگەن نام بىلەن مەخپى «يىڭى ھايات» گېزىتىنى چىقارغان ۋە «ھاراق ئىچمەسلىك، تاماكا چەكمەسلىك، كۆپ كىتاپ ئوقۇش» شۇئارىنى ھىمايە قىلغان، نەتىجىدە مىرزا جاننىڭ سىڭلىسىنىڭ يولدىشىنىڭ قارشىلىقى بىلەن گېزىت 2 - ساندا توختاپ قالغان. بۇ ئىككى ساننىڭ سەھىپىسى ئون نەچچە بەت بۇلۇپ، ھەر بىرى 100 نۇسخا بېسىلغان. شۇ يىلى 8- ئايدا ئاز سانلىق مىللەتلەرنىڭ ئۈرۈمچىنىڭ ھازىرقى دوتىيى فەن ياۋنەننىڭ سىياسى تەشەببۇسلىرىنى ھىمايە قىلىشى ئۈچۈن بىر مەخپى تەشكىلات قۇرغان⁽⁶⁶⁾، بۇ تەشكىلاتنىڭ ئەزالىرى ئىچىدە تاھىرىبەگ، يۈنۈسبەگ ۋە ئەبۇپ (بۇلار ئەخمەت كامالنىڭ ئەسلىمىلىرىدە كۆپ قېتىم تىلغا ئېلىنغان) قاتارلىقلار كىشىلەر ئىدى.

ئاددى گېزىتتىن مەخپى تەشكىلاتقا نەچچە ئىككى ئاپتۇرنىڭ يازغىنى بىر-بىرى بىلەن ئوخشاش بۇلۇپ، ئوخشاش بىر ئىشنى تىلغا ئالغان، لېكىن بۇرھاننىڭ تىلغا ئالغان ۋاقىتىنى ھىساپلىساق، ئۇنىڭ 1922- يىلى ئۆزىنىڭ گېزىتىنى چىقىرىپ، مەخپى تەشكىلات قۇرۇشى، ئەخمەت كامالنى ئۆلگە قىلغان بۇلىشى مۇمكىن، دېگەن نەتىجىنى چىقىرايلىمىز. گەرچە بۇرھان ئۆزى ۋە دوستلىرىنىڭ پانتۇركىزىمچى

(64) ئەخمەت كامال: تۈركىستان ۋە چىن يوللىرىدىكى ئۇنۋۇنۇلماس خاتىرەلەر، ئىستانبۇل، 1955- يىلى، 161- بەت.

(65) ئەخمەت كامال: تۈركىستان ۋە چىن يوللىرىدىكى ئۇنۋۇنۇلماس خاتىرەلەر، ئىستانبۇل، 1955- يىلى، 162. پانتۇركىست ئەخمەت كامال شەرقىي تۈركىستاندىكى تۈركى تىللىق مۇسۇلمانلارنى «تۈرك» دەپ ئاتىغان.

(66) بۇرھان: شەرقىي تۈركىستاننىڭ 50 يىلى، بېيجىڭ، 1984- يىلى، خىتايچە نەشرى، 17- بەت.

بولمىغانلىقىنى، ھېچقاچان مۇستەقىللىقنى تەشەببۇس قىلمىغانلىقىنى تەكىتلىسىمۇ، لېكىن ئەخمەت كامالنىڭ ئەسلىمىسىگە ئاساسەن، ئۇنىڭ پانتۈركىزىمغا مايىل بولغانلىقىنى ۋە گېزىتتە بۇ خىل ئىدىيەنى تەشۋىق قىلغانلىقىنى بىلگىلى بولىدۇ. ئۇنداق بولمىسا نىمە ئۈچۈن بىر ئەخلاق تەشۋىقاتى بولغان ھازاق، تاماكىنى چەكلەشنى مەخسەت قىلىپ چىقارغان گېزىتنى مەخپى تۇتىدۇ. قارىغاندا، بۇرھان ئۇ خەلق ھاكىمىيىتىنىڭ دېكتاتورلىقىدا تۇرۇپ ئەسلىمىسى نەشرى قىلدۇرغاچقا، ئەسلىمىسىدە ياشلىق دەۋرىدىكى پانتۈركىزىمغا مايىللىقىنى مەقسەتلىك تاشلىۋەتكەن ۋە يازمىغاندەك قىلىدۇ.

ئەخمەت كامال ئۈرۈمچىدە ئىككى يىل نازارەت ئاستىدا تۇرغاندىن كېيىن، 1919 - يىلى 27 - ئىيۇن شاڭخەيگە يولغا سېلىۋېتىلگەن، ئۇ بۇ يەردە بىرنەچچە ئاي تۇرغاندىن كېيىن، خىتايدىكى گېرمان ئەسەرلىرىنى دۆلىتىگە قايتۇرغاندا، ئۇلار بىلەن بىرگە يولغا چىققان. ئۇ ئەڭ ئاخىرى 1920 - يىلى 6 - ئايدا ئىستانبۇلغا قايتىپ كەلگەن. ئۇندىن كېيىنكى پائالىيەتلىرى ھەققىدە مەلۇماتىمىز يوق.

ئەخمەت كامال قوغلاپ چىقىرىلغاندىن كېيىنمۇ، تۈركلىرى شەرقىي تۈركىستاندىكى ئىشلىرىنى داۋاملاشتۇرغان. بۇنىڭ ئۈچۈن 6 - فېۋرال 1919 - يىلى ياڭ زېڭشىننىڭ شەرقىي تۈركىستاندىكى جامىلەردە چەتئەللىك ئاخۇندلارنى ئىشلىتىشىنى چەكلىگەن⁽⁶⁷⁾. 1923 يىلى ياڭ زېڭشىن يەنە پائىسلازىمىنىڭ شەرقىي تۈركىستانغا تەھتىد ئىكەنلىكىنى بايقاپ، تۈركلەرنىڭ شەرقىي تۈركىستانغا كىلىشىگە رۇخسەت قىلماسلىقىنى تەلەپ قىلغان⁽⁶⁸⁾، ئۇ ھەر زامان ھۇشيارلىقىنى ئۆستۈرۈپ، بىر قىسىم مەسلىلەرنى بىخدا يوقاتقان. قەشقەردىكى ئەنگىلىيە دىپلوماتلىرى مەككە ۋالىسىنىڭ مۇستەقىللىق باياناتىنى ئەكەلگەندە، مۇسادىر قىلىنىپ ھەممىسىنى كۆيدۈرۈۋېتىشىنى ئوقتۇرغان. ئۇ مۇنداق دېگەن:

ئەنگىلىيە ھۆكۈمىتى مۇسۇلمانلارنى تۈركلەر باشقۇرمىسۇن، دەپ پۈتۈن دۇنيادىكى مۇسۇلمانلارنى ئويغاتماقچى، بۇ ناھايىتى بىر ياخشى نىيەت. لىكىن بۇنداق بىر بايانات بىلەن ئىدىيە ئۆزگۈرۈپ كېتىدۇ، ھازىر ئەرەپلەر ئاللىقاچان تۈركلەردىن ئايرىلىپ مۇستەقىل بۇلۇپ بولدى، مەن باشقا دۆلەتتىكى مۇسۇلمانلارنىڭمۇ ھۆكۈمرانلىق قىلىۋاتقان دۆلەتتىن ئايرىلىشىنى پىلانلىشى ۋە چاتاق چىقىرىشىدىن

(67) 杨增新：补过斋文牍，辛三，29.

(68) 杨增新：补过斋文牍，续编二，29.

ئەسرەيمەن (69).

بۇنىڭدىن شۇنداق ھۆكۈم چىقىرىشقا بۇلدۇكى، 20 - يىلدىن كېيىن، شەرقىي تۈركىستاندا بۆلگۈنچىلىك كۈپكۈندۈزدە ئوتتۇرىغا چىققان. 1933 - يىلى 12 - نويابىردا سابىت دامۇلا بىر شەرقىي تۈركىستان جۇمھۇرىيىتىنىڭ مۇستەقىللىقىنى جاكارلىغان. ئارىدىن بىر نەچچە كۈن ئۆتمەستە، شەرقىي تۈركىستاننىڭ سىياسى ۋەزىيىتى كۈنساين مۇرەككەپلىشىپ كەتكەن. بۇندىن باشقا بۆلگۈنچىلەر، ئاپتونۇمىيە تەرەپدارلىرى ۋە كومىنىستلار ئارىسىدىكى مۇناسىۋەتلەرنى تەتقىق قىلىش كېيىنگە قالدۇرۇلدى.

ئىلگىرى ئەخمەت كامال بىلەن ئالاقە قىلغان كىشىلەر ھەركىتىنى پەرىقلىق يۈلىنىشتە داۋاملاشتۇرغان. يوقىرىدا بايان قىلىپ ئۆتكىنىدەك، بۇرھاننىڭ مەخپى تەشكىلات قۇرۇشتىكى ئەسلى پىلانى فەن ياۋنەننىڭ ئۆلكە ھوقۇقىنى قولغا ئېلىپ، ئۇنىڭ ئەركىن سىياسەت پروگراممىسىنى يۈرگۈزۈشى ئۈچۈن ئىدى. ئەمما ئۇنىڭ توساتتىن يوقۇلىشى (ئۇ 1928 - يىلى 7 - ئىيۇل ياكى زېڭشىنى ئۆلتۈرگەن، لېكىن ئۆزىمۇ شۇ كۈنى جىن شۇرېن تەرىپىدىن ئۆلتۈرۈلگەن) بىلەن بۇرھاننىڭ ئارزۇسىمۇ يوق بولغان. 1929 - يىلى سىنتەبىردە جىن شۇرېننىڭ يىڭى ھۆكۈمىتى بۇرھاننى مۇسكىۋا ئارقىلىق بېرىلىغا ئەۋەتكەن. ئۇ ئۈرۈمچىگە 1933 - يىلىنىڭ باشلىرىدا قايتىپ كەلگەن. ئۇ ئۆزى يوق ۋاقىتتا مەخپى تەشكىلاتنىڭ رەھبەرلىكىنى سىڭلىسىنىڭ يولدىشى ھەيدەرگە ھاۋالە قىلغان، لېكىن بۇ ھەمراھلىرى بۆلگۈنچىلىك تەرىپىگە بۇرۇلۇپ كىتىپ قالغان. 1932 - يىلى مەخسۇت مۇھىتى، ئىنىسى مەھمۇت بىلەن تۇرپاندا قوزغىلاڭ كۆتۈرگەن⁽⁷⁰⁾. مەخسۇت ئۆلكىلىك ھۆكۈمەت ياللىۋالغان ئاقلار ئارمىيەسى بىلەن بولغان جەڭدە ئۆلگەن. مەھمۇت مۇھىتى، خۇجىنىيازنىڭ ئارمىيەسىگە قوشۇلۇپ، شەرقىي تۈركىستان جۇمھۇرىيىتىگە قېتىلغان، بۇ دەۋردە بۇرھاننىڭ ھەمراھلىرىدىن تاھىربەگ، يۇنۇسبەگلەرمۇ بۇ جۇمھۇرىيەتتە خىزمەت قىلغان. بۇرھان 1933 - 1944 - يىللاردىكى شەرقىي تۈركىستان ئۆلكە باشلىقى شېڭ شىسەينىڭ سىياسىتىگە ئاساسلىنىپ سوۋېت ئىتتىپاقىغا يېقىنلىشىش يولىنى تاللىغان. 1950 - يىلى جۇ ئېنلەي بۇرھاننى قۇبۇل قىلغاندىكى سۆزلىرى بىرئاز سىرلىق ئىدى: «مەركەز (كومىنىستىك پارتىيە) سىزنىڭ ئۆتمۈشىڭىزنى چۈشىنىدۇ.

(69) 杨增新: 补过斋文牍, 癸八, 12.

(70) بۇرھان: شەرقىي تۈركىستاننىڭ 50 يىلى، بېيجىڭ، 1984 - يىلى، خىتايچە نەشرى، 116 - بەت.

شەرقىي تۈركىستان (شىنجاڭ) دا مىللەتچىلىك ھەرىكىتىنىڭ تارقىلىشى

سىزنىڭ بۇرۇنقى سوۋېت ئىتتىپاقى بىلەن بولغان مۇناسىۋىتىڭىز بىرخىل ئىلغارلىق، دەپ ئۇنىڭغا سوۋېت ئىتتىپاقى بىلەن بولغان مۇناسىۋىتىڭىنى دۆلەتنىڭ بىلمەسلىكە سالماسلىقىنىڭ ماھىيىتى، خەلق ھۆكۈمىتىنىڭ رەھبەرلىرىنىڭ دىققىتىنى تارتتى، دېگەندىن بىشارەت بىرەتتى.

مەسئۇد، 1921-1927 يىللىرى ئارىسىدا پانتۈركىسىزىمنى تەشۋىق قىلىشى ئۈچۈن نۇرغۇن مەكتەپ قۇرغان، پەقەت ئاخىرقى قېتىمقىسىلا ياك زېڭشىننىڭ رۇخسىتىگە ئېرىشكەن⁽⁷¹⁾. خۇجا نىياز بىلەن شېڭ شىسەي ھەمكارلاشقاندا، مەھمۇت قەشقەردىكى مۇسۇلمان ئارمىيەسىنىڭ قۇماندانى ئىدى. بۇ مەزگىلدە مەسئۇد، مەخمۇدنىڭ سىياسى مەسلىھەتچىسى بولغان. 1937- يىلى مەسئۇد مەھمۇت بىلەن ھېندىستانغا قېچىپ، ئۇ يەردىن نەنجىڭغا كەلگەن ۋە گومىنداڭغا كىرىپ، ئۇچىغا چىققان ئوڭچىلار بىلەن بىرگە پائالىيەت قىلغان.

باھاۋۇدۇنباي تۈركىيە بىلەن بولغان مۇناسىۋىتىنى داۋاملاشتۇرغان. ھەتتا، ۋاقتى ئىنىق بولمىغان بىر ۋاقىتتا ئىسمەت ئىنۇنۇ بىلەن كۆرۈشكەن⁽⁷²⁾. ئەخمەت كامالنىڭ قەشقەرلىق ھەمكارلاشقۇچىلىرىدىن ئابدۇلكەرىم مەخسۇم ۋە ئوبۇلھەسەن، سابىت دامۇللامنىڭ ھۆكۈمىتىدە ئەمەل تۇتقان⁽⁷³⁾. 1949- خەلق ھۆكۈمىتى قۇرۇلغاندا، ئىككى ئىلىلىق سودىگەر ھۈسەيىنباينىڭ نامىدا سوۋېتتا ئىشلەنگەن سوپۇن ۋە چاقماق قەنتىنى ئۈرۈمچىگە ئەۋەتىپ، كومىنىستلارغا تەسلىم بولغان گومىنداڭ ئەسكەرلىرىنىڭ كۆڭلىنى ئۇتۇشقا ياردەملەشكەن ۋە خەلق ھۆكۈمىتىگە ئىتائەت قىلغان⁽⁷⁴⁾. ئۇندىن باشقا بىزنىڭ ھۈسەيىنبايغا ئالاقىدار ئاخىرقى ئۇچۇرىمىز، ئۇنىڭ ئايالى ۋە بالىلىرىنىڭ ئىستانبۇلغا كۆچۈپ كەتكەنلىكىدىن ئىبارەت⁽⁷⁵⁾.

تەھرىرى: ئا. مۇھەممەد

(71) 曾问吾：中国经营西域史，上海，1936，116.

(72) TAŞCI, M, Ali: esir Doğu Türkistan için- İsa Yusuf Alptekin'in mücadele hatıraları, İstanbul, 1985, 36.

(73) ھەمدۇللاھ تارىم: تۈركىستاننىڭ 1331-1337 - يىللاردىكى ئىنقىلاپ تارىخى، 1983 - يىلى، ئىستانبۇل، 151 - بەت.

(74) بۇرھان: شەرقىي تۈركىستاننىڭ 50 يىلى، بېيجىڭ، 1984 - يىلى، خىتايچە نەشرى، 116. بەت.

(75) ئەخمەت كامالنىڭ: تۈركىستان ۋە چىن يوللىرىدىكى ئۇنۇتۇلماس خاتىرەلەر، ئىستانبۇل، 1955 - يىلى، 57 - بەت.

ۋەھىي ئۇقۇمى بىلەن ئەقىل مۇناسىۋىتى ھەققىدە

مۇقەددىمە

ئاللاھ تائالا مەۋجۇداتنى يوقلۇقتىن بارلىققا كەلتۈرگەندىن كېيىن ئۇلار بىلەن ئۆزىگە ياكى ئۆزلىرىگە لايىق رەۋىشتە داۋاملىق ئالاقە قىلىپ تۇرغان. بۇ خىل ئەھۋال قىيامەت كۈنىگىچە داۋاملىشىپ تۇرىدۇ. بولۇپمۇ مەۋجۇدات دۇنياسىنىڭ مۇھىم بىر قىسمى بولغان ئىنسانلار دۇنياسى، ۋۇجۇدقا چىققاندىن تارتىپ پەرۋەردىگارنىڭ ئالاھىدە ئىلتىپاتىغا ئېرىشىپ كېلىۋاتىدۇ. ساناپ تۈگەتكۈسىز نازۇ-نېمەتلەرگە نائىل بولۇۋاتىدۇ. بەلكى بۇ نېمەتلەر ئىچىدىكى ئەڭ چوڭ نېمەتلەردىن بىرى، ئىنساننىڭ ياراتقۇچىسى بىلەن ئالاقىسىنى ئىپادىلەيدىغان ۋەھىي ھادىسىسى دەپ قاراشقا بولىدۇ. چۈنكى ۋەھىي، قەدىمدىن تارتىپ پەيلاسوپلارنىڭ زېھنى دۇنياسىنى مەشغۇل قىلىپ كېلىۋاتقان، «ئىنسانىيەتنىڭ باشلىنىش نۇقتىسى، مەۋجۇت تۇرمۇشتىكى ۋەزىپىسى ۋە ئۆلۈمدىن كېيىنكى ھاياتى» ھەققىدىكى سوئاللارنىڭ جاۋابىنى ئوتتۇرىغا قويۇپ بېرىدۇ. ئىنساننى دۇنيا قاراڭغۇلۇقىدا ئېزىپ قېلىشتىن ساقلايدۇ. ھەر ۋاقىت ئۇلۇغۋار بىر غايە بىلەن تەمىنلەيدۇ. ئىنسانىيەتنىڭ روھى چوڭقۇرلۇقلىرىدىن تەبىئەت دۇنياسىنىڭ يىراق قىرلىرىغا، ئۆتمۈشتىن قىيامەتكىچە بارلىق مەۋجۇدات ئۈچۈن سۆيگۈ ۋە مۇھەببەت نۇرلىرى چاچىدۇ. ھەق بىلەن ناھەقنىڭ، گۈزەللىك بىلەن سەتلىكنىڭ ۋە دوست بىلەن دۈشمەننىڭ پەرقىنى ئاجرىتىشنىڭ ئاچقۇچى ئۇنىڭ ئايان بولىدۇ. ئۇنىڭ بىلەن گەپ قىلغان كىشى ئەڭ توغرا سۆز بىلەن گەپ قىلغان بولىدۇ. ئۇنىڭ بىلەن ئىش قىلغان كىشى ئەڭ توغرا ئىشنى قىلغان بولىدۇ. ئۇنىڭدىن ئادىشىپ قالغان كىشى، قۇلغا قۇل بولۇپ ياشاشقا مەھكۇم. ئىنسان ئۇقۇمىنى چۈشىنىپ چۈشىنىلمەيدۇ.

ۋەھىي ھەققىدە گەپ قىلغاندا چوقۇم ئەقىل ئۈستىدە توختىلىپ ئۆتۈشكە توغرا كېلىدۇ. چۈنكى ئۇنىڭ يېشى ۋەھىينىڭ يېشى بىلەن تەڭ كېلىدۇ. شۇنداقلا ئىككىسىنى قوشكېزەك دەپ قاراشقۇمۇ بولىدۇ. ئىنسان نەسلىنىڭ پەيدا بولۇشى

بىلەن تەڭ پەيدا بولغان بىر خىل پىسخىكىلىق جەريان دۇر. ئۇنىڭ پەلسەپەۋى قىممىتى، ئۆتمۈشتىن تارتىپ زامانىمىزغىچە ھەرگىزمۇ كېمەيمەستىن داۋاملىشىپ كېلىۋاتىدۇ. شۇنىڭ بىلەن بىرگە تارىخنىڭ بەزى دەۋرلىرىدە رولى خىرەلىشىپ، تەپەككۈر قاتلاملىرىدىكى ئورنى ئۆز لايىقىدا قەدىرلىنىشكە ئېرىشەلمەي قالغانلىقى بىر ھەقىقەت. زامانىۋى دۇنيادىكى ئۇرۇشلار، پۈتمەس-تۈگمەس زىددىيەتلەر، قالايىمقانچىلىقلار ۋە ئىجتىمائىي تۇرمۇشتىكى ئىچىدىن چىققىلى بولمايدىغان بوھرانلارنىڭ ھەممىسىنى ئەسلىدە ئىنسانىيەتنىڭ ۋەھىي ۋە ئەقىل كۈچىنى بىرلەشتۈرۈلمىگەنلىكى سەۋەبىدىن كېلىپ چىققان ئوڭۇشسىزلىقلار دەپ قاراشقا بولىدۇ.

شۇنى ئېتىراپ قىلىش كېرەككى، بۈگۈنكى كۈندە ئىنسان ئەۋلادى، ئۆزىنىڭ تەبىئەت دۇنياسىدىكى باشقا مەۋجۇدات ئىچىدە ئۈستۈن ماھارىتىنى ئوتتۇرىغا قويۇش ئارقىلىق يېڭى كەشپىياتلارنى بارلىققا كەلتۈرگەن بولسا، بۇنىڭ ئەڭ ھالقىلىق ئامىلى ئەقلى كۈچ ھېسابلىنىدۇ. ئەسلىدە بۇ نەتىجىلەرنى ئەقىلنىڭ رولىنىڭ يېڭىدىن بايقىلىشىدا خىرىستىيان چىركاۋلىرىنىڭ چىدىغۇسىز ئازاب - ئوقۇبەتلىرى قارشىسىدىكى غەرب «يېڭىدىن ئويغىنىش» تەرەپدارلىرىنىڭ مەلۇم دەرىجىدىكى ئىجادى پائالىيەتلىرىگە باغلاپ چۈشىنىشكە توغرا كېلىدۇ. «يېڭىدىن ئويغىنىش» دەۋرىنىڭ باشلىرىدا بولسا، ئەقىلگە ھەددىدىن ئارتۇق مەنەلەر يۈكلىنىدى ۋە رولى بەكمۇ مۇبالىغەشتۈرۈۋېتىلدى. سانائەت ئىنقىلابى ئېلىپ كەلگەن نەتىجىلەر ئىنسانلارنى تەبىئەت دۇنياسىدا يۇقىرى پەللىگە ئېلىپ چىققان بولسىمۇ يېقىندىن بويان تەرەققىي قىلغان دۆلەتلەردە بەزى ئەندىشىلەر پەيدا قىلماقتا. بولۇپمۇ بىر «دۇنيا جەننىتى» قۇرۇشنى غايە قىلىپ تىكلەنگەن پوزىتسىۋىست⁽¹⁾ ئەقىل ۋە ئۇنى ئاساسى ئىدىئولوگىيە قىلىپ بەلگىلىگەن زامانىۋى ئاڭ، بىرىنچى ۋە ئىككىنچى دۇنيا ئۇرۇشى ھەمدە ئۇنىڭدىن كېيىن ئوتتۇرىغا چىققان شەخسىيەتچى كۆرۈنۈشلەر بىلەن ئەسلى كىملىكىنى ئاشكارىلاشقا باشلىدى. ئامېرىكىنىڭ ياپونىيەگە ئاتوم بومبىسى ئېتىپ مىڭلارچە بىگۇناھ ئىنساننىڭ جېنىغا زامان بولۇشى، ئىنسان ھەقىلىرى، ئادالەت ۋە ئەركىنلىك داۋاسى قىلىدىغان ياۋروپا دۆلەتلىرىنىڭ دۇنيادىكى كۆپلىگەن جايلارنى بېسىۋېلىپ، خەلقنى قىرغىن قىلىشى شەخسىيەتلىكىنى شوئار، تەجرىبىنى ئاساس قىلغان ئىلىمنى تەڭرى قىلىپ ئوتتۇرىغا چىققان پوزىتسىۋىزمغا

(1) رادىكال ئەمەلىيەتچانلىق

بولغان بەشەرى ئىشەنچنى ئاجىزلاشتۇرۇۋەتتى.

ئىلاھلاشتۇرۇپ، ئىنساننىڭ ئەقىل كۈچى بىلەن دۇنيادا كۆز قاماشتۇرىدىغان تەرەققىياتلار مەيدانغا كەلگەن بولسىمۇ لېكىن بىر تەرەپتىن ئەخلاقى بۇھرانلار، روھى داۋالغۇشلار، مەنىۋى ئاچلىق ۋە ئۈمىدسىزلىكلار ۋەھىيگە قايتىشنى تەقەززا قىلماقتا. شەخسىيەتچىلىك، ئائىلە ۋە جەمئىيەت ئىچىدىكى ئىجتىمائىي مۇناسىۋەتلەرنىڭ بوشاپ كېتىشى، رەھىم- شەپقەت تۇيغۇسىنىڭ ئاجىزلاپ كېتىشى، ئائىلىلەرنىڭ پەرزەنتلىك بولۇشى ئارزۇ قىلماسلىقى قاتارلىق بىر قاتار مەسىلىلەر ئەسلىدە قىسقا مۇددەتلىك پايدىنى كۆزلەيدىغان ئەقىلنىڭ ئاساسىي ئورۇنغا ئۆتۈپ قېلىپ ۋەھىينىڭ رولىنى تولۇق جارى قىلدۇرالمىغانلىقىدا ياتىدۇ. بىر تەرەپتىن ئىنسانلىق تارىخىنىڭ ئەڭ يۇقىرى پەللىسىگە قاراپ ئىلگىرىلەۋاتقان ئىنسان توپى، يەنە بىر تەرەپتە بولسا ئاچلىق، يوقسۇللۇق ۋە ئىپتىدائى ھايات شارائىتىدا تۇرمۇش كەچۈرۈشكە مەجبۇرلىنىۋاتقان مىليونلىغان باي تۇپراقنىڭ پېقىر ئىنسانلىرىنى كۆرۈۋاتىمىز. بۇ يەردە بىر تەڭپۇڭسىزلىق، بىر زىتلىق يوقمۇ؟ كۈچلۈك دۆلەتلەرنىڭ ئەقىل كۈچى ئارقىلىق قولغا كەلتۈرگەن ھاكىمىيىتى ئارقىلىق ئاجىز دۆلەتلەرنى مۇستەملىكە قىلىشى، خەلقگە زۇلۇم قىلىشى ۋە يەر ئاستى بايلىقلىرىنى ئۆزىنىڭ قىلىۋېلىشى ئۈچۈن مىڭلىغان، مىليونلىغان بىگۇناھ ئىنساننى ئۆلۈمگە ئىتتىرىۋېتىشى قايسى ئەقىلنىڭ مەھسۇلى؟ مانا مۇشۇنىڭغا ئوخشايدىغان جايلاردا، ئەقىل يوقىتىپ قويغان نېمەتلەرنى يېڭىدىن كەشىپ قىلىش ئۈچۈن ۋەھىي بىلەن مۇرىنى مۇرىگە تىرەپ ۋەزىپە ئۆتىشى كېرەك، دەپ قارايمەن. پوزىتىۋ ئەقىلنىڭ⁽²⁾ ئۆزىنى كونترول قىلالمىغانلىقىغا قارىغاندا ئۇنى باشقۇرىدىغان بىر كۈچ بولۇشى لازىم. ئۇ ئەقىلنىڭ چوقۇم ئىش ئىشلەش پىرىنسىپى بولۇشى لازىم.

مانا بۇ نۇقتىدا ئۇلۇغ ئاللاھنىڭ ئىنسانلارغا يول كۆرسەتكۈچى يوليۇرۇقلىرى مۇھىم رول ئوينايدۇ. چۈنكى ئىنساننى ئۇ ياراتقان ۋە ئىنساننىڭ تەبىئىتىدە ئەقىلنى ياراتقان. تارىخنىڭ ھەر باسقۇچىدا ئىنسانلارغا ئۇچۇر يوللاش ئارقىلىق ئۇلارغا ئەقىلنى قانداق ئىشلىتىشنى ئۆگەتكەن. ئەقىلنى ئەڭ مۇناسىپ تىزگىنلەش ۋەھىي بىلەن بولىدۇ. ۋەھىينى بولسا، ئەقىلنىڭ كۈچىنى تولۇق ئىشلەتمەي تۇرۇپ تولۇق ئىجرا قىلغىلى بولمايدۇ. بۇ ئىككىسى بىر-بىرىنى تولۇقلايدىغان ۋە بىر-بىرىنى تەقەززا قىلىدىغان ئىككى خىل كۈچ. بىز بۇ ئەسەردە مانا مۇشۇنداق ئىككى مۇھىم

(2) زىيادە ئەقىلىيەتچىلىكنى ياقلاش

ۋەھىي ئۇقۇمى بىلەن ئەقىل مۇناسىۋىتى ھەققىدە

ئۇقۇم ئۈستىدە توختىلىپ ئۆتىمىز.

I - ۋەھىي ھەققىدە ئۇمۇمى مەلۇمات

1-1 - باپ ۋەھىي

ۋەھىي كەلىمىسى ئەسلىدە، بىر مەلۇماتنى باشقا بىر شەخسكە مەخپىي ھالدا تىز سۈرئەتتە ئۇقتۇرۇش دېگەن مەنىنى بىلدۈرىدۇ.⁽³⁾ نوپۇزلۇق ئەرەبچە لۇغەتلەردە بىر كىشى ياكى بىر نەرسىگە مەلۇم بىر نەرسە ياكى سۆزنى يەتكۈزۈش ۋەياكى ئىلھام بېرىش ۋەھىي ئۇقۇمىنىڭ تۈپ مەنىلىرى قاتارىدا سانىلىدۇ.⁽⁴⁾ تېخىمۇ كەڭرەك مەنىدە چۈشەندۈرگەندە ئىشارەت قىلىش، كىتاب، خەت-چەك، ئىلھام، سۆز قاتارلىقلارنى باشقىلارغا يەتكۈزۈش دېگەندەك مەنىلەرنى ۋەھىينىڭ لۇغەت مەنىلىرى ئىچىدە تىلغا ئېلىپ ئۆتۈشكە بولىدۇ.⁽⁵⁾ ئىسلامى ئىلىملەر ئىستىلاھىسىدا ۋەھىي ئۇقۇمى «ئاللاھ ئۆزى خالىغان ئەمىر-پەرمانلارنى، ھۆكۈملەرنى ۋە ئىلمىدىن بەزى دۇردانلارنى پەيغەمبەرلىرىگە ئۇقتۇرۇشى» دەپ چۈشەندۈرىلىدۇ.⁽⁶⁾

ۋەھىي، كەڭ مەنىدىن ئېلىپ ئېيتقاندا نۇرغۇن ئىلىم ساھەسى بىلەن بىۋاسىتە مۇناسىۋەتلىك. خۇسۇسەن كېلىپ چىقىش مەنبەسى ۋە مۇخاناتلىرى⁽⁷⁾ نوقىسىدىن قارىغاندا ئىنسانلار، ئۈستىدە داۋاملىق پىكىر يۈرگۈزۈپ تۇيىمىغان بىر تېما بولۇپ قېلىۋېرىدۇ. مادامكى ۋەھىي مەۋجۇداتنىڭ ئۈستۈنكى ئالەم بىلەن بولغان مۇناسىۋىتىنىڭ رېئاللىققا ئايلىنىشىنىڭ تۈپ ئاساسى ئىكەن، ئۇنداقتا بۇ مەسىلىنىڭ ئەقىلىيلىكى ياكى مۇمكىنلىكى ھەققىدە بىر ئاز توختىلىپ ئۆتۈش تولمۇ پايدىلىق، دەپ قارايمەن. دېمىسىمۇ ئۆتمۈشتىن بېرى پەلسەپە بۇ ھەقتە ئالاھىدە مەشغۇل بولۇپ كېلىۋاتىدۇ. بۇ جەرياندا پەلسەپە بەزىدە ۋەھىي بىلەن ھېكمەتنى

(۳) أحمد بن فارس بن زكرياء القزويني الرازي ، « معجم مقاييس اللغة » ، المحقق: عبد السلام محمد هارون ، الناشر: دار الفكر ، ۱۳۹۹ھ - ۱۹۷۹م. ، مجلد: ۶ ، ص: ۹۳.

(۴) المؤلف: الخليل بن أحمد بن عمرو بن تميم الفراهيدي البصري ، « كتاب العين » ، المحقق: د مهدي المخزومي ، د إبراهيم السامرائي ، دار ومكتبة الهلال ، مجلد: ۳ ، ص: ۳۲۰.

مجد الدين أبو طاهر محمد بن يعقوب الفيروزآبادي ، « القاموس المحيط » ، تحقيق: مكتب تحقيق التراث في مؤسسة الرسالة ، بإشراف: محمد نعيم العرقسوسي ، مؤسسة الرسالة للطباعة والنشر ، والتوزيع ، بيروت - لبنان ، الطبعة: الثامنة ، ۱۴۲۶ھ - ۲۰۰۵م. مجلد: ۱ ، ص: ۱۳۴۲.

(۵) جمال الدين ابن منظور الأنصاري الرويفي الإفريقي « لسان العرب » ، دار صادر - بيروت ، الطبعة: الثالثة - ۱۴۱۴ھ ، مجلد: ۱۵ ، ص: ۳۷۹.

(6) Yusuf Şevki Yavuz, Diyanet Vakfı İslam Ansiklopedisi, "Vahiy", yıl: 2012, cilt: 42, sayfa: 440.

(7) ئوبىكىتلىرى

ئارىلاشتۇرۇپ قويغانلىقى شەكسىز. شۇڭا ئوقۇم جەھەتتىن ئىككىسىنىڭ پەرقىنى بىلىۋېلىش زۆرۈر.

ئوخشاش بولمىغان مەنبەلەردە ھېكمەت ئوقۇمىنىڭ نۇرغۇنلىغان ئېنىقلىمىسى مەۋجۇتتۇر. بۇ ئاتالغۇ قۇرئان كەرىمدە ۋەھىي، كىتاب، ئىلىم، ۋەھىي قىلىنغان ياكى ئۆگىتىلگەن مەلۇمات دېگەندەك مەنىلەردە ئۇچرىماقتا. قۇرئاننىڭ سىرتىدا مۇھەممەد (ئەلەيھىسسالام) نىڭ سۈننىتىدە دىننى چۈشىنىش، چوڭقۇر ئاڭغا ئىگە بولۇش، پەيغەمبەرلىك، سۆزدە ۋە ئىش- ھەرىكەتتە توغرا بولۇش ۋە جايغا تەڭكۈزۈش، ئەقىل، بىلىم ۋە ئەقىل كۈچى ئارقىلىق سىرلىق ھەقىقەتلەرنى كەشىپ قىلىش، مەۋجۇت نەرسىلەرنىڭ ئارقا كۆرۈنۈشىنى بىلىش، مەرىپەت، ئېرىپان، قۇرئاننى توغرا ئىزاھلاش ۋە ئىلاھى ئەخلاق بىلەن ئەخلاقلىنىش دېگەندەك مەنىلىرى بار.⁽⁸⁾

مەشھۇر ئىسلام پەيلاسوپى سەييىد شەرىف جۇرجانى (1340-1413) ئۆزىنىڭ «تەئرىفات» ناملىق پەلسەپە تېرىملىرى لۇغىتىدە، ھېكمەت سۆزىنى مۇنداق ئىزاھلايدۇ: «ھېكمەت- كائىناتتا مەۋجۇت شەيئەلەر ئۈستىدە ئىنسان كۈچ- قۇدرىتى نىسبىتىدە ئەشىيالارنىڭ ھەقىقىتىنى تەتقىق قىلىدىغان، ئىلىم ھاسىل قىلىشتىكى ياردەمچى ماتېرىيال ئەمەس، بىر خىل نەزەرىيەۋى ئىلىمدۇر. ئۇنىڭ كۆز قارىشىدا ھېكمەت مۆتىدىل ئىلمى ۋە ئەقلى كۈچىنىڭ كۆرۈنۈشى ھېسابلىنىدۇ. ئۇنىڭ ئەڭ يۇقىرى باسقۇچى (ئىغرات) ھېلىگەرىلىك، ئەڭ تۆۋەن باسقۇچى ئەخمەقلىق ھېسابلىنىدۇ. ھېكمەت كەلىمىسى ئۈچ مەنىدە ئىشلىتىلىدۇ. بىرىنچىسى: ئىجاد، ئىككىنچىسى ئىلىم، ئۈچىنچىسى: قۇياش ۋە ئايغا ئوخشاش مۇسەللەس پېئىللار.⁽⁹⁾ ئۇ ھېكمەتنى تەرىپلەيدىغان ئىبارىلەردىن بىرىدە مۇنداق دېيىلىدۇ: «ھېكمەت- ئەمەل بىلەن بىللە بولغۇچى ئىلىم مەنىسىدە» دۇر.⁽¹⁰⁾ جۇرجانى بۇ يەردە ئىنساننىڭ ئىلىمگە يارىشا ئەمەل بىلەن شۇغۇللىنىشىنى ھېكمەت دەپ قارايدۇ. قورال خاراكتېرلىك ئاتالغۇلار لۇغىتىنىڭ مۇئەللىپى تەھانەۋى (ۋاپاتى: ھ 1158/1745م) ھېكمەتنى ئەمەلى ھېكمەت ۋە ئاسماندىن نازىل بولغان ھېكمەت، سىياسىي ھېكمەت، مەدەنىي ھېكمەت ۋە ھازارى ھېكمەت دېگەندەك تۈرلەرگە ئايرىيدۇ. يەنە ئۇ، ھېكمەتنىڭ

(8) İlhan Kutluer, "Hikmet", Diyanet Vakfı İslam Ansiklopedisi, yıl: 1998, cilt: 17, sayfa: 503-511.

(9) جۇرجانىنىڭ بۇ يەردە نېمە دېمەكچى بولغانلىقى تازا ئېنىق ئەمەس.

(۱۰) علي بن محمد السيد الشريف الجرجاني ، «معجم التعريفات» ، المؤلف: محمد صديق المنشاوي ، دار الفضيلة ، ص: ۸۱.

ۋەھىي ئۇقۇمى بىلەن ئەقىل مۇناسىۋىتى ھەققىدە

مەنبەسىنىڭ پەيغەمبەرگە تايىنىدىغانلىقىنى ئېيتىدۇ. بۇ پىكىر ئەلمىساقىتىن بۇيان مەشائىي ۋە ئىشراقى كالام ۋە پەلسەپە ئېقىملىرى تەرىپىدىن داۋاملاشتۇرۇلۇپ كېلىۋاتىدۇ.⁽¹¹⁾ بۇ يەردە تىلغا ئېلىپ ئۆتۈلگەن مەلۇماتلاردىن قارىغاندا ھېكمەت-«ئۆگىتىلگەن ئىلىم» بولۇش سۈپىتى بىلەن بىللە ۋەھىيگە تايىنىدۇ. يۇقىرىدا بايان قىلىپ ئۆتكىنىمىزدەك ئورۇنلۇق ئىش/گەپ قىلىشمۇ ھېكمەت ئۇقۇمى بىلەن مۇناسىۋەتلىك بىر خىل جەريان.

بۇ مەلۇماتلاردىن قارىغاندا ھېكمەتنىڭ بەزىدە ۋەھىي سۈپىتىگە ئىگە بولۇش بىلەن بىللە ئىنسانىي خاراكتېرگىمۇ ئىگە ئىكەنلىكىنى كۆرۈۋالغىلى بولىدۇ. بۇ مەنىدىن ئېلىپ ئېيتقاندا ۋەھىي بىلەن ھېكمەت مەلۇم نۇقتىلاردا بىرلىشەلمىسۇ يەنە بەزى نۇقتىلاردىن ئېلىپ ئېيتقاندا بىر-بىرىگە ئوخشىمايدىغان ئىككى نەرسىنى كۆرسىتىدۇ. ئىنسانىي بىر پىكىرنىڭ ھېكمەت ئاتالغۇسى دائىرىسىگە كىرەلشى بەزىدە بىۋاسىتە ۋەھىي بىلەن مۇناسىۋەتلىك ۋە ئۇنىڭغا تايىنىشى لازىم بولسىمۇ بەزىدە ئەقىل كۈچى ئارقىلىق ھاسىل بولغان توغرا پىكىرمۇ ھېكمەت ھېسابلىنىدۇ. مۇتلەق ۋەھىيگە ئىنسان قەتئىي ئارىلىشالمايدۇ. ئەقىل يۈرگۈزۈش ئىنسان تەبىئىتىدە بار بولغان بىر خىل تەبىئىي ھادىسە. قىسقىسى، ھېكمەت ئىنسانىي ئىلىم بىلەن ئىلاھى ئىلىم كاتېگورىيەلىرىدە بەزى ئورتاقلىقلارغا ئىگە. يەنى ۋەھىي ئارقىلىق ئۆگىتىلگەن بەزى مەلۇماتلار ھېكمەت بولۇشى مۇمكىن بولغىنىدەك، ئىنساننىڭ بۇ مەلۇماتلارغا ئاساسلىنىپ تۇرۇپ، ئوتتۇرىغا قويغان بەزى كەشپىياتلىرى ۋە ئىلمى نەتىجىلىرىنىڭ يېغىندىسىمۇ ھېكمەت بولۇشى مۇمكىن.⁽¹²⁾ چۈنكى ھەر ئىنسان ياراتقۇچىسى ئاللاھ بىلەن داۋاملىق مۇناسىۋەت ئىچىدە بولىدۇ.

شائىي مەزھىبىنىڭ ئاساسچىسى ئىمام شائىي ھېكمەتنى ئاللاھنىڭ ئەلچىسى مۇھەممەد (ئەلەيھىسسالام) نىڭ سۈننىتى دەپ قارايدۇ.⁽¹³⁾ بۇ سۆز يۇقىرىدا كۆرسىتىپ ئۆتكىنىمىزدەك ھېكمەتنىڭ پەقەتلا سۈننەت بىلەن چەكلىنىدىغانلىقىنى

(۱۱) محمد حامد بن محمد صابر الفاروقي الحنفي التهانوي ، « موسوعة كشاف اصطلاحات الفنون والعلوم » ، تحقيق: د. علي دحروج ، مكتبة لبنان ناشرون - بيروت ، الطبعة: الأولى - ۱۹۹۶م ، مجلد: ۱ ، ص: ۷۰۱-۷۰۲.

(12) Ali Bulaç, "İslam Düşüncesinde Din-Felsefe/Vahi-Akıl İlişkisi", İstanbul 1994, s. 42-45.

(۱۳) محمد ابن إدريس الشافعي ، « الرسالة » ، المحقق: أحمد شاكر ، الناشر: مصطفى البوابي الحلبي ، ۱۹۴۰/۱۳۵۸ ، ص: ۳۲.

ئىپادىلىمەيدۇ. ھەتتا ھەدىس مەنبەلىرىدە ھېكمەتنىڭ پەيغەمبەر بولمىغان ئىنسانلار ئۈچۈنمۇ سۆزلەنگەنلىكىنى بىلىمىز. بۇنىڭغا قۇرئاندىن بىر مىسال كەلتۈرۈشكە توغرا كەلسە، بىۋاسىتە پەيغەمبەرلىك بىلەن ۋەزىپىلەندۈرۈلمىگەن لوقمان (ئەلەيھىسسالام) غا ھېكمەت بېرىلگەنلىكى سۆزلىنىدۇ. خۇلاسەلەپ ئېيتقاندا، ھېكمەت ۋەھىينىڭ يول كۆرسىتىشى ئارقىلىق شەكىللەنگەن، ئىنسانىيەتنىڭ ئەڭ قانۇنلۇق ئەقلىي پائالىيىتى ھېسابلىنىدۇ. ئەڭ ئاشكارا سۈپەتلىرىدىن بىرى ئىنساننى ئىلاھى ۋەھىي تەلىم بەرگەن تەرىقىدە ھەرىكەت قىلىشقا يۈزلەندۈرىدۇ. بۇ ھالەتتە قىلغان ئىش ھېكمەتلىك ئىش بولىدۇ. مەۋجۇداتنىڭ ئەڭ مۇھىم مەسئۇلىيىتىنى، ۋەھىيگە تايانغان بىر ھالەتتە ئىجرا قىلىشقا ئېلىپ بارىدۇ. بۇ ئۇسلۇبتىكى پائالىيەتلەر ئىنساننى، پەلسەپەۋى سېكولار تەپەككۈر شەكىللىرىدىن ئايرىپ تۇرىدىغان ئەڭ مۇھىم پەرقلەردىن بىرى ھېسابلىنىدۇ.⁽¹⁴⁾ يۇقىرىدىكى سەۋەبلەردىن بولسا كېرەك، پەيلاسوپلار ئادەتتە ھېكمەت بىلەن مەشغۇل بولغۇچىلار دەپ تەرىپلىنىدۇ. چۈنكى ئۇلار تەپەككۈر پائالىيەتلىرىدە ئەقلىنىڭ رولىغا زىيادە ئەھمىيەت بېرىدۇ. قولغا كەلتۈرگەن نەتىجىلىرىنىڭ مەنتىقىلىق بولۇشىنى ئالدىنقى ئورۇنغا قويىدۇ.

2-1 - ئىسلام چۈشەنچىسىدە ۋەھىي مەسىلىسى

يۇقىرىدىكى قىسقىچە مۇلاھىزىدىن كېيىن ۋەھىي مەسىلىسى ھەققىدە تەكرار توختىلىپ ئۆتىدىغان بولساق، ساماۋى دىنلارنىڭ ئەڭ ئاخىرقىسى بولغان ئىسلام دىنىنىڭ تەبلىغچىسى، ئاللاھنىڭ ئەلچىسى مۇھەممەد ئەلەيھىسسالام ياش قۇرامىغا يەتكەندە ۋەھىي، راست چۈشلەر بىلەن باشلانغان. ئۇ كۆرگەن ھەر چۈش ئەتىگەن يۇرۇقلۇقىدەك رېئاللىققا ئايلىنىشقا باشلىغان. ئۇنىڭدىن كېيىن ئۇ بارغانسېرى يالغۇزلۇقنى خالايدىغان بولۇپ قالغان. ئۇ مۇنداق چاغلاردا مەككە شەھىرىنىڭ جەنۇب تەرىپىگە جايلاشقان ۋە شەھەردىن 5 كىلومېتىر يىراقلىقتىكى «ھىرا» غارىغا بېرىپ شۇ يەردە ئىستىقامەتتە بولۇشقا باشلىغان. ئۆزىدە يۈز بېرىۋاتقان بۇ ئۆزگىرىشلەر ۋە ئەتراپىدا يۈز بېرىۋاتقان ھادىسىلەر ھەققىدە ئويلىغان. مۇشۇنداق بىر ئەسنادا ۋەھىي پەرىشتىسى ئۇنىڭغا: «ئوقۇ!» دەپ ندا قىلغان. ئۇ ئوقۇشنى بىلمەيدىغانلىقىنى بىلدۈرگەن. لېكىن بۇ ندا ئارقا - ئارقىدىن ئۈچ قېتىم تەكرارلانغان. ئۈچىنچى قېتىم ۋەھىي ئېلىپ كەلگەن پەرىشتە ئۇنى تازا سىقىپ

(14) Ali Bulaç, "İslam Düşüncesinde Din-Felsefe/Vahi-Akıl İlişkisi", İstanbul 1994, s. 42-45.

ۋەھىي ئوقۇمى بىلەن ئەقىل مۇناسىۋىتى ھەققىدە

قويۇۋەتكەندىن كېيىن مۇنۇ ئاياتلەرنى ئۆگەتكەن: «ئى مۇھەممەد! ئىنساننى لەختە قاندىن ياراتقان رەببىڭنىڭ ئىسمى بىلەن باشلاپ ئوقۇ! ئوقۇ! رەببىڭ ئىنسانغا قەلەم بىلەن خەت يېزىشنى ئۆگەتتى. بىلمەيدىغان نەرسىلەرنى ئۆگەتتى. ئەنە شۇ سېنىڭ ناھايىتى كۆپ كەرەملىك رەببىڭ». (15) بۇ يەردە ۋەھىينىڭ ئوقۇشقا بۇيرۇش بىلەن باشلىنىشى ۋە بۇيرۇقنىڭ ئۇمۇمىيلىققا ئىگە بولۇشى ئالاھىدە دىققەت قىلىشقا ئەرزىيدىغان بىر مەسىلە. چۈنكى بۇ باسقۇچ ۋەھىينىڭ باشلىنىشى باسقۇچى بولۇپ، تېخى ئوقۇيدىغان بىر كىتاب شەكىللەنمىگەن ئىدى.

ئادەم ئەلەيھىسسالامدىن كېيىن شىت ۋە ئىدرىس ئەلەيھىسسالام پەيغەمبەرلىك ۋەزىپىسى ئۆتتى. ئىنسانلارنى ئاللاھنىڭ دىنىغا چاقىردى. پەقەت بۇ تەرتىپتە ئىنسانلارنى يامان ئىشلاردىن ئاگاھلاندۇرىدىغان ۋە ياخشىلىققا ئۈندەيدىغان ئىلاھى ۋەھىي بىلەن ۋەزىپىگە تەيىنلەنگەن ئەڭ دەسلەپكى ئەلچى نوھ ئەلەيھىسسالام ئىدى. ئاللاھ بىلەن بولغان مۇناسىۋەت ئادەم ئەلەيھىسسالامدىن باشلاپ داۋاملىشىپ كەلگەن بولسىمۇ، نوھ ئەلەيھىسسالامدىن باشلاپ ئاخىرقى پەيغەمبەر مۇھەممەد ئەلەيھىسسالامغىچە بولغان باسقۇچتىكى ھېچبىر پەيغەمبەر ئۆزلىرىگە كەلگەن ۋەھىينى ئۆزگەرتەلمەيدۇ. ئۇنىڭغا بىر نەرسە قوشۇپ قويالمىغىنىدەك، ئۇنىڭدىن بىر نەرسىنى ئۆچۈرۈۋېتىشكەمۇ ھەرگىز سالاھىيىتى يوق. ئاللاھتىن قانداق شەكىل ۋە مەنىدە تاپشۇرۇۋالغان بولسا، شۇ پېتى ئىنسانلارغا يەتكۈزۈشكە مەجبۇر. بىزنىڭ بەزى پەلسەپەچىلىرىمىز ئېيتقاندەك قۇرئان، مۇھەممەد (ئەلەيھىسسالام) نىڭ ئويدۇرۇپ چىقىرىۋالغان ياكى ئىلگىرىكى ئىلاھى كىتابلاردىن كۆچۈرۈۋېلىپ دوستلىرىغا يازدۇرغان شەخسى كىتابى بولماستىن، ھەرپمۇ ھەرپ، سۆزمۇ - سۆز، جۈملىمۇ جۈملە بىۋاسىتە ئاللاھ تائالا تەرىپىدىن بىر- بىرلەپ تەلىم بېرىلگەن ئىلاھى بىر كىتابتۇر. ۋەھىينىڭ دەسلەپكى مۇخاتابى بولغان پەيغەمبەر ئۆزىگە كەلگەن ۋەھىينى ئالدىن بىلەن ئۆزى ئىجرا قىلىش بۇيرۇلغان. قۇرئان بۇ مەسىلىنى نۇرغۇنلىغان ئايەتتە تەكىتلەيدۇ.

3-1- قۇرئان ۋەھىينىڭ كېلىش شەكىللىرى

قۇرئاندا ئاللاھ-ئىنسان دىئالوگىنىڭ ئوخشاش بولمىغان شەكىللەردە يۈز

(15) بۇ يەردە مۇناسىۋەتلىك ھەدىسنى قىسقارتىپ ئالدۇق. رىۋايەت ھەققىدە تەپسىلى مەلۇمات تەلەپ قىلغۇچىلار «سەھىھۇلبۇخارى» نىڭ «بەدئۇل ۋەھى» بۆلۈمىنىڭ 1- بابىغا، «سەھىھۇل مۇسلىم» دېگەن كىتابنىڭ «ئىمان» بۆلۈمىنىڭ 73- بابىغا قارىسا بولىدۇ. مەزكۇر ئايەتنى سۆزمۇ-سۆز ئەمەس مەنىسى بويىچە ئالدۇق.

بېرىدىغانلىقىنى كۆرسىتىدىغان بىر ئايەت بار. ئايەتنىڭ مەزمۇنى مۇنداق: «ئاللاھنىڭ بىر ئىنسانغا بىۋاسىتە گەپ قىلىشى مۇمكىن ئەمەس. پەقەت ۋەھىي ئارقىلىق ياكى پەردە ئارقىسىدىن ياكى بىرەر پەرىشتىنى ئەۋەتىپ ئۆز ئىرادىسى بىلەن ئۇنىڭغا خالىغان ۋەھىينى يەتكۈزۈش ئارقىلىق گەپ قىلىشى مۇمكىن. ئاللاھ ھەقىقەتەن ھەممىدىن ئۈستۈن، ھېكمەت بىلەن ئىش قىلغۇچى».⁽¹⁶⁾ بۇ ئايەتنىڭ مەزمۇنىدىن قارىغاندا ئاللاھ تائالا ھېكمىتىنىڭ تەقەززاسى بويىچە بىر ئىنسان بىلەن ۋەھىي ئارقىلىق مۇناسىۋەت ئورنىتىدۇ. ئۇنداق بولمىغاندا بىر ئەلچى ئارقىلىق ياكى پەردە ئارقىسىدىن مۇناسىۋەت ئورنىتىدۇ. بۇ ئايەتتىن بايان قىلىنغاندەك ئاللاھ بىلەن مۇناسىۋەت ئورنىتىشنىڭ ئۈچ تۈرلۈك يولى بار.

ئايەتتە ئۆتكەن ئاللاھنىڭ ۋەھىي ئارقىلىق ئىنسان بىلەن مۇناسىۋەت ئورنىتىشى تەپسىر كىتابلىرىدا ۋاسىتىسىز ۋەھىي دەپ ئىزاھلىنىدۇ. كېيىنكى ئىككى تۈرلۈك مۇناسىۋەت ئورنىتىش شەكلى بولسا، ۋاسىتىلىك ۋەھىي دەپ ئاتىلىدۇ. بىر ئاز تەپسىلىيلىق گەپ قىلغاندا ۋەھىي ئۇقۇمىنى كېلىش شەكىللىرىگە ئاساسەن ئادەتتە ئىككى تۈرگە ئايرىپ تەھلىل قىلىشقا بولىدۇ. ئۇنىڭ بىرىنچىسى ۋاسىتىسىز ۋەھىي، ئەلچىمۇ ئەۋەتمەي، پەردە ئارقىسىدىنمۇ ئەمەس بىر ھالدا ۋەھىي ئالغۇچىغا كۆرۈنمەي تۇرۇپ بېرىلگەن ۋەھىي شەكلىنى كۆرسىتىدۇ. ئىككىنچىسىدە يا ئەلچى ئەۋەتىدۇ ياكى بىر پەردە ئارقىسىدىن ئۇقتۇرۇشقا تېگىشلىك نەرسىلەرنى تەلىم بېرىدۇ.

(1) ۋاسىتىسىز ۋەھىيدە بولسا، پەيغەمبەر بىلەن ۋەھىي قىلغۇچى ئوتتۇرىسىدا ھېچقانداق ۋاسىتە بولمايدۇ. بۇ خىل ۋەھىي تۈرىدە ئاللاھ بىۋاسىتە مەخپىي ھالدا ئىلاھى سۆزنى پەيغەمبەرلەرنىڭ قەلبىگە ئورۇنلاشتۇرۇش ئارقىلىق بىلدۈرمەكچى بولغان نەرسىنى ئۆگىتىدۇ. پەيغەمبەرلەر مەلۇماتنى ئويغاق ھالەتتە روھى بىر پائالىيەت ئارقىلىق ئالىدۇ. ۋاسىتىسىز ۋەھىي بىلەن بىر ئىشنى ئۇقتۇرۇش، پەيغەمبەرلەرگە خاس بىر خىل ۋەھىي تۈرى بولماستىن، ئاللاھنىڭ ئۆزى خالىغان مەلۇماتنى، يەنە ئۆزى خالىغان كىشىنىڭ قەلبىگە ئىلھام قىلىشى شەكلىدە ھەمدە راست چۈشلەر ئارقىلىقمۇ بولىدۇ.⁽¹⁷⁾

رېئاللىقتا ئەكس ئېتىدىغان چۈشلەر. ئائىشە (ئاللاھ ئۇنىڭدىن رازى بولسۇن) نىڭ

(16) شۇرا سۈرىسى، 51 / 42 - ئايەت.

(17) Yusuf Şevki Yavuz, "Vahiy", DİA, yıl: 2012, cilt: 42, sayfa: 440.

ۋەھىي ئۇقۇمى بىلەن ئەقىل مۇناسىۋىتى ھەققىدە

ئېيتىشىچە ۋەھىي باشتا ھەقىقىي چۈشلەر بىلەن باشلانغان ئىدى. پەيغەمبىرىمىز چۈش كۆرەتتى ۋە كۆرگەن چۈشلىرىنىڭ ئۆز ئەينىسى تۇرمۇشتا رېئاللىققا ئايلىناتتى. ئىبراھىم (ئەلەيھىسسالام) ئوغلىنى قۇربانلىق قىلىپ كۆرگەن چۈشى⁽¹⁸⁾ ۋە يۈسۈپ (ئەلەيھىسسالام) نىڭ كۆرگەن چۈشى، چۈشتىمۇ ۋەھىي ئېلىشىنىڭ مۇمكىن ئىكەنلىكىنى كۆرسەتمەكتە. لېكىن ئىسلام مەنبەلىرىدە پەيغەمبەر مۇھەممەد (ئەلەيھىسسالام) ئۇخلاۋاتقاندا نازىل بولغان بىر مۇ ئايەتنىڭ يوقلۇقىنى ئېيتماقتا. پەيغەمبىرىمىزنىڭ ھاياتىدا بۇنداق ۋەھىي شەكىللىرى مەۋجۇت بولغان بولسىمۇ ئۇ، بۇنداق چاغلاردا قۇرئان ئايەتلىرى ھەققىدە ئەمەس، سۈننەت ھەققىدە بەزى مەلۇماتلار ئالغانلىقىنى بايان قىلماقتا. ئاللاھ، بۇ خىل ۋەھىي ئارقىلىق پەيغەمبەر بولمىغان ئىنسانلار بىلەنمۇ مۇناسىۋەت ئورنىتىدۇ.

قىستۇرۇپ ئۆتۈشكە تېگىشلىك ۋەھىي شەكىللىرىدىن بىرى بولسا، ئىلھام قىلىش تەرىقىسىدە كەلگەن ۋەھىيدۇر. بۇنداق ۋەھىي ۋاسىتىسىز ھالدا پەيغەمبەرنىڭ قەلبىگە ئىلھام ئارقىلىق ئورۇنلاشتۇرۇلغان ۋەھىي بولۇپ، بۇ مەسىلە ھەققىدىمۇ ئالىملارنىڭ ئوخشاش بولمىغان ئىزاھاتلىرى مەۋجۇت. بەزىلىرى بۇخىل ۋەھىيگە پەيغەمبىرىمىزنىڭ «رۇھۇل قۇدۇس (جىبرىئىل) ئۇنىڭ قەلبىگە پۈۋلىدى»⁽¹⁹⁾ دېگەن سۆزىنى بۇنىڭغا دەلىل قىلىدۇ. بەزى ئالىملار بولسا، ئىلھامنى پەيغەمبەرنىڭ قەلبىدە بىر نۇرنىڭ پەيدا بولۇشى ۋە بۇ نۇر ئارقىلىق ئۇقتۇرۇلغان ھۆكۈمنىڭ تېخىمۇ ئوچۇق ھالدا ئۆزىگە مەلۇم بولغانلىقىنى ئىلھام ئارقىلىق بېرىلگەن ۋەھىي قاتارىدا ھېسابلىشىدۇ. بۇ كۆز قاراشتىكىلەر «ئى مۇھەممەد! سېنى كىشىلەر ئارىسىدا ئاللاھنىڭ كۆرسەتكىنى بويىچە ھۆكۈم قىلسۇن دەپ، ساڭا ھەقىقەتەن بۇ ھەق كىتابنى نازىل قىلدۇق. خىيانەتكارلارغا بولۇشىمىغىن»⁽²⁰⁾ دېگەن ئايەتنى دەلىل كۆرسىتىدۇ. بۇنداق شەكىلدە ۋەھىي ئېلىش پەقەتلا پەيغەمبەرلەرگە خاس بىر خىل ئەھۋال. ئۇنداق ئەھۋالدا بەزى ياخشى بەندىلەرنىڭ ئالغان ئىلھاملرى بۇ كاتېگورىيىگە كىرمەيدۇ. ئۇلار ئىلھام دەپ ئىپادىلىگەن نەرسىلەر ئۆزلىرىدىن باشقىسى ئۈچۈن ھېچقانداق مەنە ئىپادىلەيدۇ. شۇنداقلا باشقىسى ئۈچۈن ئەھمىيىتىمۇ يوق.⁽²¹⁾

(18) ساففات سۇرىسى (37)، 102 - ئايەت.

(19) ئىبنى ماجە، تىجارات، 2 - ھەدىس.

(20) نىسا سۇرىسى (4)، 105 - ئايەت.

(21) سەھەخسى، ئۇسۇل، 2 - توم، 90-91 - بەتلەر.

(2) يۇقىرىدىكى ئايەتتە كۆرسىتىلگەندەك، ئاللاھ تائالا بەزىدە ئىنسانلار بىلەن پەردە ئارقىسىدىن گەپ قىلىش تەرىقىسىدە ئالاقىلىشىدۇ. بۇ خىلدىكى مۇناسىۋەتكە، مۇسا ئەلەيھىسسالام بىلەن ئاللاھ تائالا ئوتتۇرىسىدا بولۇپ ئۆتكەن گەپلىشىش شەكلى مىسال قىلىنىدۇ. ئىسلام مەنبەلىرىدە قەيت قىلىنىشىچە پەيغەمبەر مۇسا ئەلەيھىسسالام ۋەھىي قىلغۇچىنى كۆرمىگەن. پەقەتلا ئۇنىڭ سۆزىنى ئاڭلىغان. بۇ خىل ۋەھىي ئېلىش شەكلى پەيغەمبىرىمىز مىراجغا چىققاندىمۇ مەيدانغا كەلگەن. بەش ۋاقىت نامازنىڭ پەرز قىلىنىشى بۇ يوسۇندا بولغان.

(3) ئاللاھ تائالانىڭ بىرەر پەرىشتىنى ئەۋەتىپ ئۆز ئىرادىسى بىلەن ئىنسانغا خالىغان ۋەھىينى يەتكۈزۈش ۋاستىلىك ۋەھىي ھېسابلىنىدۇ. ئاللاھ ئۆزى خالىغان ۋەھىينى بىر پەرىشتە ئارقىلىق پەيغەمبەرگە بىلدۈرىدۇ. بۇ خىل ۋەھىي كىتابلىرىمىزدا ئوچۇق (ۋەھىي جەلىي) دەپمۇ ئاتىلىدۇ. بۇ خىل ۋەھىينىڭمۇ پەرقلىق شەكىللىرى بار.

بىرىنچى، بۇ خىل ۋەھىيدە ۋاستىلىك ۋەزىپىسى ئۆتەيدىغان پەرىشتە پەيغەمبەرگە كۆرۈنىدۇ. مۇنداق ۋەھىي پەيغەمبەر ئەلەيھىسسالامغا ئىككى قېتىم ھاسىل بولغان. دەسلەپكىسى پەيغەمبەر (ئەلەيھىسسالام) ھىرا غارىدىكى چاغدا مەيدانغا كەلگەن بولۇپ، بۇ چاغدا ۋەھىي پەرىشتىسى جىبرىئىلنى پەيغەمبەر ئەلەيھىسسالام ھەقىقىي سۈرىتىدە كۆرۈنگەن.⁽²²⁾ مۇناسىۋەتلىك ئايەتنىڭ مەزمۇنى مۇنداق: «سەلەرنىڭ ھەمراھىڭلار (مۇھەممەد) مەجنۇن ئەمەس. ئۇ جىبرىئىلنى ھەقىقەتەن روشەن ئۇيۇقتا كۆردى»⁽²³⁾ كېيىنكىسى بولسا، ناھايىتى كۈچلۈك ۋەھىي پەرىشتىسى ئۇيۇقنىڭ ئەڭ ئېگىز يېرىدىن پەيغەمبەرگە يېقىنلىشىپ قۇرئاننىڭ بەزى ئايەتلىرىنى ئۆگەتكەن. مۇناسىۋەتلىك ئايەتنىڭ تەرجىمىسى مۇنداق: «ۋەھىينى ئۇنىڭغا كۈچلۈك پەرىشتە ئۆگەتتى. ئۇنىڭ كۆرۈنۈشى چىرايلىق بولۇپ يۇقىرى ئۇيۇقتا ئۆز شەكلى بىلەن كۆرۈندى. ئاندىن ئۇ ئاستا- ئاستا پەسلەپ مۇھەممەدكە ئىككى ياقاق مىقدارى ياكى ئۇنىڭدىنمۇ ئازراق قالغۇچە يېقىنلاشتى. ئاندىن ئاللاھنىڭ بەندىسى مۇھەممەدكە ۋەھىيلەرنى چۈشۈردى»⁽²⁴⁾

ئىككىنچى، پەرىشتە ئەسلى قىياپىتىدە ئەمەس، ئىنسان قىياپىتىدە پەيغەمبەرگە

(22) البخاري في صحيحه في بدء الوحي باب كيف كان بدء الوحي إلى رسول الله 1/60-70.

(23) تەكۋىر سۈرىسى (81)، 23- ئايەت.

(24) نەجم سۈرىسى (53)، 12-5. ئايەتلەر.

ۋەھىي ئۇقۇمى بىلەن ئەقىل مۇناسىۋىتى ھەققىدە

كېلىپ ۋەھىينى تەلىم بېرىدۇ. پەيغەمبەر، ۋەھىي ئېلىپ كەلگۈچى پەرىشتىنى كۆزى بىلەن كۆرىدۇ. پەرىشتە بەزىدە ئىنسان سۈرىتىدە كۆرۈنىدۇ ۋە پەيغەمبەر پەرىشتىنىڭ ئاۋازىنى ئاڭلايدۇ. بۇ ھالەتتىكى ۋەھىينى ئېلىش پەيغەمبەرگە ناھايىتى ئاسان تۇيۇلغان. مەسىلەن ھەدىس كىتابلىرىدا بايان قىلىنىشىچە، پەرىشتە جىبرىئىل ئىنسان قىياپىتىدە كېلىپ، پەيغەمبىرىمىزگە ئىمان، ئىسلام ۋە ئېھساننىڭ نېمە ئىكەنلىكىنى ئۆگەتكەن.⁽²⁵⁾

ئۈچىنچى، پەيغەمبەر پەرىشتىنىڭ ئاۋازىنى ئاڭلايدۇ. لېكىن پەرىشتىنى كۆرمەيدۇ. مەنبەلەردە قەيت قىلىنىشىچە بۇ، تاپشۇرۇۋېلىش جەريانى پەيغەمبەرگە ئەڭ ئېغىر كېلىدىغان ۋەھىي تۈرلىرىدىن بىرى ئىكەنلىكى قەيت قىلىنغان. بەزى مەنبەلەردە ۋەھىي ئېلىش جەريانىدا كېلىدىغان ئاۋازنىڭ قوڭغۇرات ئاۋازىغا ئوخشاپ كېتىدىغانلىقى ئىپادىلەنگەن بولسىمۇ، بەزى ئالىملار بۇ ئاۋازنىڭ قوڭغۇرات ئاۋازىغا ئوخشايدىغان بىر ئاۋازدا ئەمەس، «پەس ئاۋازدا» ئەمەلىيەتتە ئىكەنلىكىنى ئوتتۇرىغا قويماقتا.⁽²⁶⁾

تۆتىنچى، ئەلچى ئارقىلىق كېلىدىغان ۋەھىيلەردىن بەزىسى پەيغەمبەر ئەلەيھىسسالام ئۇخلاۋاتقان چاغدا كەلگەن ۋەھىيدۇر. بۇ ھالەتتە ئۇنىڭغا ۋەھىي كەلگەندە يېنىدىكىلەر ئۇنىڭ يۈزىدە ھەرە ئۇچقاندا چىقىدىغان ئاۋازغا ئوخشاش بىر ئاۋازنىڭ ئاڭلىنىدىغانلىقىنى ئېيتقان. لېكىن ئۇلار بۇنىڭ سەۋەبىنى بىلمەيدۇ. پەقەت بۇ ئاۋازنىڭ ئارقىسىدىن پەيغەمبىرىمىز ۋەھىي تاپشۇرۇۋالغان ۋە ئۇنى يادلىۋالغان. بەزى ئالىملار «كەۋسەر» سۈرىسىنىڭ مۇشۇنداق بىر ھالەتتە نازىل بولغانلىقىنى ئېيتقان بولسىمۇ،⁽²⁷⁾ لېكىن بەزى ئالىملار قۇرئاندىن ھېچبىر ئايەتنىڭ پەيغەمبەر ئەلەيھىسسالام ئۇخلاۋاتقاندا نازىل بولمىغانلىقىنى ئېيتىدۇ.

شۇ مەسىلىنى ئىزاھلاپ ئۆتۈش كېرەككى، قۇرئاندا تىلغا ئېلىنغان ۋەھىي ئۇقۇمىنى ئىككى تۈرگە ئايرىپ چۈشىنىش كېرەك. بۇنىڭ بىرىنچىسى: ئاللاھ تەرىپىدىن پەقەتلا پەيغەمبەرلەرگە بېرىلگەن ۋەھىي. بۇ ۋەھىي پەيغەمبەرگە ئەگەشكۈچىلەرگە بەزى ھوقۇق ۋە مەجبۇرىيەتلەرنى يۈكلەيدىغان ۋەھىي ھېسابلىنىدۇ. ئىككىنچىسى بولسا، باشقا ئىنسانلارغىمۇ بېرىلگەن ۋەھىيدىن ئىبارەت. بۇنىڭدىن باشقا پەرىشتىلەرگە

(25) مۇسلىم، «كىتابۇل ئىمان»، 1 - ھەدىس.

(26) ئىبنى ئۇل مۇنزىر، «لىسانۇل ئەرەب»، وحي.

(27) Muhsin Demirci, Vahiy Gerçeği, İstanbul 1996, s. 181.

بېرىلگەن ۋەھىي، ئىنسان ۋە پەرىشتىلەردىن باشقا جانلىق ۋە جانسىز مەۋجۇداتقا بېرىلگەن ۋەھىيلەرمۇ بار. بۇ خىلدىكى ۋەھىي، ۋەھىي كەلىمىسىنىڭ لۇغەت مەنىسى بىلەن مۇناسىۋەتلىك بولغاچقا بۇ يەردە ئارتۇق گەپ قىلىپ ئولتۇرۇشقا ھاجەت يوق. يەنى بۇ شەكىلدىكى ۋەھىيلەرنى كەلىمىنىڭ «مەخپىي گەپ قىلىش، پىسىلداش، بىر نەرسىنى تىز سۈرئەتتە ۋە مەخپىي ھالدا بىلدۈرۈش» دېگەن مەنىلىرى بىلەن ئىزاھلاشقا بولىدۇ.

قۇرئاننىڭ كۆرسىتىشىچە، ئاللاھ تائالانىڭ ئىنسانلارغا ماددىي ۋە مەنىۋى جەھەتتىن يول كۆرسىتىش ئۈچۈن پەيغەمبەرلەر ئارقىلىق ۋەھىي قىلىشى دەسلەپكى ئىنسان ئادەم ئەلەيھىسسالامدىن تارتىپ داۋاملىشىپ كېلىۋاتقان بىر ھادىسە. ۋەھىي نۆۋەت بويىچە ئەڭ ئاخىرقى ئەلچى مۇھەممەد ئەلەيھىسسالامغا قەدەر داۋاملاشقان. ئاللاھنىڭ ئەلچىسى مۇھەممەد ئەلەيھىسسالامغا ئوخشاش بولمىغان شارائىتلاردا، ئوخشاش بولمىغان ھالەتلەردە كېلىشكە باشلىغان ۋەھىي 23 يىل داۋاملاشقان. بۇ جەرياندا ئۇ، كەلگەن ۋەھىينى ئۆزى يادلاپلا قالماستىن ئەتراپىدىكى مۇسۇلمانلارغىمۇ يادلاتقان. يەنە بىر تەرەپتىن خەت يېزىشنى بىلىدىغان مۇسۇلمانلاردىن كاتىپلارنى تەشكىللەپ داۋاملىق كېلىۋاتقان ۋەھىينى يېزىشقا بۇيرۇغان. شۇنداق قىلىپ، ئاللاھ تائالا تەرىپىدىن ئەۋەتىلگەن قۇرئان ئايەتلىرى چۈشۈرۈلۈشكە باشلىغان ۋاقىتتىن بېرى ناھايىتى ئېھتىياتچانلىق بىلەن مۇھاپىزەت قىلىنىپ كەلگەن. ئىسلام پەيغەمبىرى مۇھەممەد ئەلەيھىسسالام ۋاپات بولغاندا نۇرغۇنلىغان يازما نۇسخىلىرى بىلەن بىللە ئۇنى يادقا بىلىدىغان يۈزلەپچە ساھابە ئۇنى دىللىرىدا، تىلاۋەت قىلىش ئارقىلىق تىللىرىدا ۋە تۇرمۇشلىرىغا تەدبىقلاش ئارقىلىق رىئال ھاياتتا قوغداپ كەلگەن. تارىخ، ھېچقانداق بىر كىتابنىڭ قۇرئانغا ئوخشاش نەسىلدىن نەسىلگە ھېچقانداق دەخلى - تەرۇزغا ئۇچرىماي داۋاملىشىپ كەلگىنىگە شاھىت بولغىنى يوق.

ئىسلام مەنبەلىرىدە پەيغەمبەر ئەلەيھىسسالامغا قۇرئاننىڭ سىرتىدا كەلگەن ۋەھىينىڭ بار يوقلىقى مەسىلىسى ھەققىدە پىكىر بىرلىكى يوق. سۈننىي مەزھىپى ئالىملىرىنىڭ قارىشىدا پەيغەمبەر مۇھەممەد (ئەلەيھىسسالام) غا قۇرئان سىرتىدىمۇ كەلگەن ۋەھىيلەر بار. ئىمام ماتۇرىدى پەيغەمبەرگە يەتكۈزۈلگەن بۇ ۋەھىينى ئۈچ تۈرگە ئايرىدۇ. بىرىنچىسى قۇرئان ۋەھىي بولۇپ، بۇ خىلدىكى ۋەھىيدىن گەپ ئېچىلغاندا پەيغەمبەر مۇھەممەد ئەلەيھىسسالامغا كەلگەن ۋەھىي مەقسەت

ۋەھىي ئۇقۇمى بىلەن ئەقىل مۇناسىۋىتى ھەققىدە

قىلىندۇ. ئىككىنچىسى، بايان ۋەھىي بولۇپ، پەيغەمبىرىمىزگە جىبرىئىل ئارقىلىق ياكى ئاللاھ خالىغان باشقا شەكىللەردە بىلدۈرۈلگەن ۋەھىيلەر مەقسەت قىلىندۇ. بۇ ۋەھىي شەكىلدە ئاللاھ، قۇرئاندىكى بەزى ئايەتلەردە ئۆتكەن ھۆكۈملەر ھەققىدە تەپسىلىي ئىزاھات بېرىدۇ. ئۈچىنچى خىلدىكى ۋەھىي بولسا، ئىلھام ۋە ئىفھام (چۈشەندۈرۈش) شەكىلدە بولىدۇ. چۈنكى قۇرئاندا پەيغەمبىرىمىزگە قۇرئان بىلەن بىللە «ھېكمەت» نىڭ ۋە ئىلگىرى ئۇ بىلمەيدىغان بەزى نەرسىلەرنىڭمۇ بېرىلگەنلىكىنى بىلدۈرگەنلىكى بايان قىلىندۇ.⁽²⁸⁾ مانا مۇشۇنداق دەلىللەرگە ئاساسلانغاندا پەيغەمبىرىمىزگە قۇرئاندىن باشقىمۇ بەزى نەرسىلەرنىڭ بىلدۈرۈلگەنلىكى مەلۇم.⁽²⁹⁾

4-1- ئىنسانىيەتنىڭ پەيغەمبەرگە ئېھتىياجى

غەرب ئەللىرىنىڭ مەشھۇر پەيلاسوپلىرىن بەزىلىرى ئەقىلنىڭ دەرىجىسىنى مەلۇم باسقۇچتا چەكلىگەن ۋە ئىنسانلارنىڭ ۋەھىگە موھتاج ئىكەنلىكىنى ئېتىراپ قىلغان. مەلۇم نىسبەتتە ئۇلارنىڭ پىكىرلىرىنىڭ تەسىرىگە ئۇچرىغان مۇئەزەلە مەزھىپى ئالىملىرىمۇ ئەقىلگە ۋاز كەچكىلى بولمايدىغان دەرىجىدە رول بەلگىلەش بىلەن بىللە، ئەقىلنىڭ بارلىق ۋەقە-ھادىسىلەرنىڭ ئىلمىنى ئۆز ئىچىگە ئالاللىشىنىڭ مۇمكىن ئەمەسلىكىنى ئېتىراپ قىلىدۇ. بۇ سەۋەبتىن مۇئەزەلە ئالىملىرىنىڭ زور كۆپچىلىكى پەيغەمبەر تەرىپىدىن ئىنسانلارغا يەتكۈزۈلگەن ۋەھىگە موھتاج ئىكەنلىكىنى قوبۇل قىلغان. بولۇپمۇ كۆزىتىش ۋە تەجرىبە ياردىمى بىلەن ھېس-تۇيغۇ ۋە سەزگۈلەر دۇنياسى ھەققىدە چەكلىك مەلۇماتقا ئىگە ئەقىلنىڭ، غايىب ئالەم ھەققىدە بېرىدىغان مەلۇماتى ئەلۋەتتە كەمچىل بولۇشى مۇمكىن. غەزالىنىڭ ئىپادىسىدىن قارىغاندا ئەقىل شۇنداق مۇھىم بىر كۈچ بولسىمۇ، لېكىن ۋەھىمە، خىيال، غەزەپ ۋە شەھۋەت دېگەندەك تۇيغۇلارنىڭ تەسىرىگە ئوچىرماقتا. ئۇنى بۇ سەلبىي كۈچلەرنىڭ تەسىرىدىن پەقەت ۋەھىي بىلەنلا قۇتقۇزۇشقا بولىدۇ.⁽³⁰⁾

ئىمام ماتۇرىدىننىڭ كۆز قارىشىدا ھېس-تۇيغۇلار دۇنياسىنىڭ سىرلىرىنى بىلىش، بىر ياراتقۇچىنىڭ بارلىقىنى بىلىش ۋە دىنىي تېكىستلەرنى چۈشىنىشتە

(28) نىسا سۇرىسى (4)، 113 - ئايەت.

(29) Yusuf Şevki Yavuz, "Vahiy", Diyanet Vakfı İslam Ansiklopedisi, c: 42, s 442.

(30) Yusuf Şevki Yavuz, "Akıl", İslam Ansiklopedisi, yıl: 1989, cilt: 2, sayfa: 245.

ئەقىلگە ئىلتىجا قىلىش كېرەك. ھەتتا ئاللاھقا ئىمان ئېيتىش نەقلىي مەلۇماتلار بىلەن ئەمەس ئەقىل كۈچى بىلەن بولۇشى كېرەك (ۋاجىپ). يەنى، ئەقىل دىنغا ئاساسلانماي تۇرۇپمۇ بەزى نەرسىلەرنى تەقەززا قىلالايدۇ. شۇنداقتىمۇ ئەقىل نەقىلنىڭ (دىنى تېكىستلەر) ئالدىغا ئۆتەلمەيدۇ. چۈنكى بارلىق دىنى ھەقىقەتلەرنى ئىگىلەشتە ئەقىل يېتەرلىك ئەمەس. بەش سەزگۈ ئەزايمىز قانداقسىگە چەكلىك بولسا، ئەقىلنىڭ ئىدراك كۈچى ۋە ساھەسىمۇ شۇنداق چەكلىك.⁽³¹⁾

بۇ يەردە، قۇرئان ۋە ھەدىسلەرنىڭ سىرتىدا قالغان مەسىلىلەرنىڭ ھۆكۈمى ھەققىدە ئاساسلىق مەنبە ئەقىل بولۇشى كېرەك. ئەقىلنى بۇ ساھەدە ئەركىن قويۇپ بېرىش لازىم. چۈنكى ئەقىلگە بۇ ۋەزىپىنى ئىسلام دىنى بەرگەن. مەھشۇر ئىسلام ئالىملىرى ئەقىلنىڭ بۇ رولىدىن ئاكتىپ پايدىلانغان. قىياس، ئىستېھسان، ئاممىنىڭ پايدىسى ۋە ئۆرپ - ئادەتلەرنىڭ بەزى دىنى ھۆكۈملەرنىڭ مەنبەسى دەپ قوبۇل قىلىنىشى بۇ سەۋەبتىن بولغان. زامانىمىزنىڭ ئىسلام ئالىملىرىمۇ بۇ ئۇسۇللاردىن ئىلھام ئېلىپ، زامانىنىڭ تەقەززاسىغا مۇناسىپ يېڭى ئۇسۇللار ئوتتۇرىغا قويسا بولىدۇ.⁽³²⁾ بەلكى مۇشۇنداق قىلغاندا ئىسلام دىنىنىڭ ھەر دەۋرگە ماس كېلىدىغان ئالەمشۇمۇل بىر دىن بولۇشتىن ئىبارەت مۇددىئاسى ھەقىقىي مەنىدە ئەمەل ئاشقان بولىدۇ.

2- ئەقىل ئۇقۇمى

ئەقىل لۇغەتتە «توسۇش، چەكلەش، سولاپ قويۇش، باغلاش، تۇتقۇن قىلىش، تۇتۇش، ئىلتىجا قىلىش، مۇھاپىزەت قىلىش، چۈشىنىش، بىلىش، ئىدراك، ئويلاش، تەپەككۈر قىلىش، مۇلاھىزە قىلىش، كۆزقاراش، پىكىر، تەدبىر، ئىرادە، قىلغان ئىشنى بىلىش، ئىلىم ۋە زېھنىدە پەيدا بولغان سۈرەت ياكى شەكىل» دېگەندەك ناھايىتى كەڭ مەنىدە ئىشلىتىلمەكتە.⁽³³⁾ ئاتالغۇ شەكىلدە بولسا، ئىسلام تەپەككۈر تارىخىدا پەيلاسوپلار، كالام ئالىملىرى، تەسەۋۋۇپچىلار، قانۇن-تۈزۈم مۇتەخەسسسلەرى ئوخشاش بولمىغان شەكىللەردە ئىشلەتكەن.

2 - 1 - پەيلاسوپلار نەزىرىدىكى ئەقىل

(31) Yusuf Şevki Yavuz, "Akıl", İslam Ansiklopedisi, yıl: 1989, cilt: 2, sayfa: 245.

(32) Hüseyin Atay, "Akıl ve Vahiy", II. Din Şurası "Teblig ve Müzakereleri" 23 - 27 Kasım 1998, (I), Diyanet İşleri Başkanlığı Yayınları, Ankara 2003, s. 182.

(33) Abdülgaffar Aslan, "Kur'an'da Vahiy", Ankara 2000, s. 94.

ۋەھىي ئۇقۇمى بىلەن ئەقىل مۇناسىۋىتى ھەققىدە

ئەقىلنىڭ مۇستەقىل بىر جەۋھەردىن ئىبارەت ئىكەنلىكىنى دەۋا قىلىدىغان كۆز قاراش ئاساسەن پەلسەپەچىلەرنىڭ كۆز قارىشى. چۈنكى ئۇلارنىڭ كۆز قارىشىدا تەڭرىدىن كېيىن تۇرىدىغان ئەڭ ئاكتىپ مەۋجۇدىيەت ئەقىل. بولۇپمۇ يارىتىش ۋە پىكىر يۈرگۈزۈش جەريانىدا ئەقىل ئالاھىدە بىر قىممەتكە ئىگە. ئۇلارنىڭ كۆز قارىشى بويىچە قارىغاندا، يارىتىش پائالىيىتى تەڭرىنىڭ ئەمەس ئەقىلنىڭ خىزمىتى بىلەن بولىدۇ.⁽³⁴⁾

قەدىمكى يۇنان پەيلاسوپى پىلوتىنوس (مىلادىي 270-205) نىڭ كۆز قارىشى بويىچە ئېيتقاندا، تەڭرىدىن ئايرىلىپ چىققان نەرسە (سۇدۇر دەپمۇ ئاتىلىدۇ) «دەسلەپكى ئەقىل» دۇر. دەسلەپكى ئەقىلدىن ئىككىنچى ئەقىل، ئىككىنچى ئەقىلدىن ئۈچىنچى ئەقىل ئايرىلىپ چىققان. بۇ ئايرىلىش زەنجىرىسىمان ھالەتتە داۋاملاشقان. ئونىنچى ئەقىل بولسا «ئاي ئاستى دۇنيا» نى ياراتقان. ئونىنچى ئەقىلگە «ئاكتىپ ئەقىل ياكى پائال ئەقىل» دەپمۇ ئاتىلىدۇ. پەيلاسوپلارنىڭ ئىپادىلىرىدىن قارىغاندا پائال ئەقىل، ئىسلامى ئاتالغۇلار خەزىنىسىدە جىبرىئىل ئۇقۇمىغا ئۇدۇل كېلىدۇ. بۇنىڭدىن باشقا ئىنساندا ئاكتىپ ۋە پاسسىپ ئەقىل دەيدىغان ئىككى تۈرلۈك ئەقىل بولىدۇ. پاسسىپ ئەقىل ئۈستىگە خەت يېزىلمىغان ئاق لەۋھەگە ئوخشايدۇ. بۇ ئەسلىدە يوشۇرۇن بىر كۈچكە ۋەكىللىك قىلىدۇ. يەنى بۇ، مەۋجۇدىيەتنىڭ ماھىيەت ۋە سۈرەتلىرىنى ماددىدىن ئايرىيدىغان كۈچتۇر. پەقەت ئۇنىڭدىن تېخىچە سۈرەتلەر ئايرىلىپ چىقىمىغان بولىدۇ. ئاجراپ چىقىش باشلانغاندا قۇۋۋەتتىن ئاكتىپ پېئىل ھالىتىگە ئۆتىدۇ. بۇ خىل چۈشەنچىدە پاسسىپ ئەقىل بەدەنگە باغلىق ۋە بەدەن بىلەن بارلىقنى داۋاملاشتۇرىدۇ. ئاكتىپ ئەقىل بولسا، تەسەۋۋۇر قىلغىلى بولىدىغان نەرسىلەر پېئىل ھالىتىدە ئۆزىدە بار بولغان ئەقىلدۇر. بۇ ئەقىل بەدەنگە باغلىق ئەمەس. ئۆز ئالدىغا مۇستەقىل بىر جەۋھەر بولۇپ، بەدەن يارىتىلىشتىن ئىلگىرىمۇ مەۋجۇت ئىدى. بەدەندىن كېيىنمۇ مەۋجۇدىيەتنى داۋاملاشتۇرىدۇ.⁽³⁵⁾

ئەقىل ۋە ئۇنىڭ ماھىيىتى ھەققىدە ئەسەر يازغان دەسلەپكى پەيلاسوپ ياقۇب ئىبنى ئىسھاق ئەل كىندى (873-801). ئۇ، ئارىستوتېل (مىلادىيەدىن ئىلگىرىكى 384 - 322) ۋە ئۇنىڭ يولىنى تۇتقان پەيلاسوپلارنىڭ كۆز قاراشلىرىنى

(34) Bünyamin Duran, Akıl ve Ahlak, Nesil Yayınları, 2002, 2. Baskı, s. 11.

(35) Bünyamin Duran, Akıl ve Ahlak, Nesil Yayınları, 2002, 2. Baskı, s. 11-12.

قوبۇل قىلغان. كىندى ئەقلىنى تۆت كاتگورىيەگە ئايرىپ سېستىمىلاشتۇرغان. بىرىنچىسى، زاتىدا بىر جەۋھەر بولغان پائال ئەقىل. ئۇنىڭ بەدەن بىلەن ھېچقانداق مۇناسىۋىتى يوق. ئىككىنچىسى، «كۈچ ھالىتىدىكى ئەقىل» بولۇپ، بۇ ئەقىل تۈرى، ئارستوتېلدىكى پاسسىپ ئەقىلگە ئۇدۇل كېلىدۇ. ئۈچىنچىسى، پېئىل ھالەتتىكى ئەقىل. بۇ ئەقىل، پائال ئەقىلنىڭ كۈچ ھالىتىدىكى ئەقىلگە تەسىر كۆرسىتىشى نەتىجىسىدە ئىلىمگە ئېرىشكەن (مەلۇماتلىق) ئەقىل. تۆتىنچىسى، پېئىل ھالىتىدىكى ئەقىلنىڭ ئىلىم ھاسىل قىلىش ئۈچۈن ئۆزىنىڭ ساھەسىدە يۇقىرى دەرىجىدە ماھارەتكە ئىگە بولغان باسقۇچى، يەنى مۇستەفاد ئەقىل (قازىنىلغان ئەقىل).⁽³⁶⁾

فارىبمۇ كىندىيىنىڭ كۆزقاراشلىرىنى قوبۇل قىلغان. پەقەت ئۇ، ئىنسان ئەقلى بىلەن پائال ئەقىل ئوتتۇرىسىدىكى مۇناسىۋەتنى ئىزاھلاشقا ئالاھىدە كۈچ سەرپ قىلغان. ئۇنىڭ قارىشىدا ئىنسان ئەقلى بىلەن پائال ئارىسىدىكى مۇناسىۋەت قۇياش بىلەن كۆز ئوتتۇرىسىدىكى مۇناسىۋەتكە ئوخشايدۇ. قانداقسىگە قۇياش نۇر چاچمىسا، كۆزنىڭ رەڭلەر ۋە شەكىللەرنى پەرق ئېتىش مۇمكىن بولمىغاندەك، پائال ئەقىل پەيزىنى چاچمىسا ئىنساننىڭ ئەقلى ھېچقانداق بىر مەلۇماتقا ئېرىشەلمەيدۇ. ئەسلىدە ئىنسان ئەقلى بىلەن پائال ئەقىل ئوتتۇرىسىدىكى مۇناسىۋەتنى ئىبنى سىنا تېخىمۇ چوڭقۇرلاپ تەھلىل قىلىنغان. ئىبنى سىنا ئىنسان نەپسىنىڭ ئىككى خىل رولى بارلىقىنى ئالغا سۈرىدۇ. نەپس بىر تەرەپتىن تەبىئىي ئالەم بىلەن، يەنە باشقا تەرەپتىن مېتافىزىكىلىق ئالەم بىلەن مۇناسىۋەتلىك. پېئىل ھالىتىدىكى ئەقىل ئارىلىقى تەبىئىي ئالەم بىلەن مۇناسىۋەتلىك شەكىللەرنىڭ ۋە مەۋجۇداتنىڭ ئومۇمىي مەلۇماتىغا ئېرىشەلمىگەندەك «مۇستافاد» ئەقىل ئارقىلىق ياكى ئاكتىپ ئەقىل بىلەن ئۇچرىشىش ئارقىلىق ھەقىقەتلەرنىڭ مەلۇماتىغا ئېرىشەلمەيدۇ. ئىنسان ئەقلى بىلەن ئاكتىپ ئەقىلنىڭ مۇناسىۋىتى ئىنسان ئەقىلنىڭ تەسىرلىك رولى ئارقىلىق ئەمەلىيلەشتۈرۈلىدۇ. ئىنسان ئەقلى، تەپەككۈر، تەسەۋۋۇر ۋە ئەقىل يۈرگۈزۈش ئارقىلىق شارائىت تەييارلايدۇ ۋە ئىككى ئەقىل ئوتتۇرىسىدا مۇناسىۋەت ئورنىتىدىغان قۇرۇلمىنى شەكىللەندۈرىدۇ. مۇستەفاد ئەقىل بىلەن ئاكتىپ ئەقىل ئوتتۇرىسىدا ئالاقە ئورنىتىلغاندىن كېيىن ئاكتىپ ئەقىلدىن ئىنسانغا مەلۇمات ۋە

(36) Enver Uysal, "Kindi ve Farabi'de Akıl ve Nefis Kavramlarının Ahlaki İçeriği", Uludağ Üniversitesi İlahiyat Fakültesi Dergisi, Cilt: 13, Sayı: 2, Yıl: 2004, s. 144.

ۋەھىي ئۇقۇمى بىلەن ئەقىل مۇناسىۋىتى ھەققىدە

ئىلىم ئېقىشقا باشلايدۇ. مۇشۇ شەكىلدە سۇبېيكتىپ ئۇقۇملارنى چۈشىنىش مۇمكىن ھالەتكە كېلىدۇ. بۇ باسقۇچتىكى ئەڭ مۇھىم ئىش، ئىنساننىڭ پىكىر يۈرگۈزۈشى ۋە جاپاغا چىداپ غەيرەت قىلىشى ھېسابلىنىدۇ. تەلىم- تەربىيە ئىنسانغا توغرا پىكىر يۈرگۈزۈش سەنئىتىنى ئۆگىتىدۇ. لېكىن بەزى ئىنسانلار تەلىم- تەربىيە كۆرمەستىن تەپەككۈر كۈچى ئارقىلىقمۇ ئاكتىپ ئەقىل بىلەن ئالاقە ئورنىتالايدۇ. بۇ خىل ئىلىمنى ئىبنى سىنا «مۇقەددەس ئەقىل» دەپ ئاتايدۇ. ئىبنى سىنانىڭ كۆز قارىشىدا پەيغەمبەرلەر ۋەھىگە تەئەللۇق ئىلىملەرنى «مۇقەددەس ئەقىل» ئارقىلىق ھاسىل قىلىدۇ. ئۇنىڭ چۈشەنچىسىدە ئىنسان ئەقىلنىڭ ئاكتىپ ئەقىل بىلەن ئۇچرىشىشىنى تەمىنلەيدىغان نەرسىلەر دۇئا، زىكىر، تەپەككۈر، ناماز، روزا ۋە رىيازەت قاتارلىقلار ھېسابلىنىدۇ.⁽³⁷⁾

ئەقىل مەسىلىسىنى يۇقۇرىدىكىلەردىن بىر ئاز پەرقلىق ھالدا تەھلىل قىلغان بىر پەيلاسوپ ئىسپانىيەلىك ئىبنى رۇشدى (مىلادى 1198-1126) ئىدى. ئۇنىڭ نەزىرىدە ماھىيەت ۋە رولى جەھەتتىن بىر- بىرىدىن پەرقلىنىدىغان ئەقىللەر، نەپسنىڭ ئوخشىمىغان شەكىللەردىكى كۆرۈنۈشلەردىن باشقا بىر نەرسە ئەمەس. ئارستوتېل باشقا پەلسەپەچىلەر ئالغا سۈرگەندەك ئىنسانغا پەيز تېشىشىنى (سۇدۇر) ئېلىپ كېلىدىغان باشقا پائال بىر ئەقىل مەۋجۇت ئەمەس. ئۇ، ئىنسان ئەقىلنىڭ بىر قەدەر تەرەققىي قىلغان، يۇقىرى باسقۇچىدىن ئىبارەت. ئەسلىدە ئىبنى رۇشدىنىڭ ئەقىل ھەققىدىكى پەلسەپەۋى كۆز قاراشلىرى كېيىنكى دەۋردىكى گىرمانىيەلىك پەيلاسوپ ئىممەنۇئەل كانت `Kant Immanuel` (1724-1804) نىڭ پەلسەپىسىگە ئۇل ھازىرلىغان.⁽³⁸⁾

2 - 2 - كلام مەزھەپلىرىنىڭ ئەقىل قارىشى

ئەقىل ئۇقۇمىنىڭ، پەلسەپەۋى ئىزاھاتىنى يۇقىرىدا سۆزلەپ ئۆتتۇق. لېكىن كالامچىلاردا بۇ مەسىلە پەلسەپەچىلەرنىڭكىگە بەك ئوخشاپ كەتمەيدۇ. غەززالى (مىلادى 1111-1058) ئىسلام دىنىدا ئەقىلنىڭ ئۈچ مەنىدە ئىشلىتىلگەنلىكىنى ئېيتىدۇ. بىرىنچىسى: «دەسلەپكى ئەقىل». ئاللاھ تائالانىڭ ئەقىلگە خىتاب قىلىپ: «كۈچ-قۇدرىتى بىلەن قەسەم قىلىمەنكى، ئەي ئەقىل! سەندىن ئېزىز،

(37) Bünayamin Duran, Akıl ve Ahlak, s. 12-13.

(38) Bünayamin Duran, Akıl ve Ahlak, Nesil Yayınları, 2002, 2. Baskı, s. 11-14; Süleyman Hayri Bolay, "Akıl", Diyanet Vakfı Ansiklopedisi, yıl: 1989, cilt: 2, sayfa: 238-242.

سەندىن كۈچلۈك ۋە سەندىن پەزىلەتلىكراق ھېچ نەرسە ياراتمىدىم» دېگەن مەنىدىكى قۇتسېي ھەدىسى بۇ مەنىگە ئىشارەت قىلىدۇ. ئىككىنچىسى: ئىنسانىي روھ مەنىسىدىكى ئەقىل. ئۈچىنچىسى: روھنىڭ سۈپەتلىرى ۋە روللىرىدىن بىرىنى ئىپادىلەيدۇ.⁽³⁹⁾

ئىمام ئەشئەرىينىڭ قارىشىدا ئەقىل- پەلسەپەچىلەرنىڭ ئېيتقىنىدەك مۇستەقىل بىر جەۋھەر ئەمەس. بۇنىڭ ئەكسىچە ئىلىم بىلەن ئوخشاش مەنىگە ئىگە. لېكىن بۇ ئىلىم، نەزەرىيەۋى مەنىدىكى بىر ئىلىم ئەمەس، مەجبۇرى بىر ئىلىم. چۈنكى ئۇنىڭ نەزىرىدە ئەقىللىق كىشى ئەينى ۋاقىتتا ئىلىملىك كىشى. ئەقىل بىلەن ئىلىم بىر- بىرىدىن ئايرىلالمايدىغان ئىككى نەرسە.⁽⁴⁰⁾ لېكىن ئەشئەرىي مەزھىپى مەنسۇبلىرىدىن فەخرۇددىن رازى، ئىمام ئەشئەرى ۋە تەرەپدارلىرىغا قارشى چىقىدۇ. ئۇنىڭ كۆز قارىشىدا ئەقىل بىلەن ئىلىم ئوخشاش نەرسىلەر ئەمەس.⁽⁴¹⁾ چۈنكى بەزى ئەھۋاللار باركى، ئەقىل مەۋجۇت بولسىمۇ ئىلىم مەۋجۇت بولمايدۇ. ئىنسان ئۇخلاۋاتقاندا ئەقلى ئويغاق تۇرىدۇ، لېكىن ئىلىم قابىلىيىتى مەۋجۇت بولمايدۇ. ياكى ئويغاق بىر كىشى تۇيۇقسىز ھوشىنى يوقىتىپ قويغاندا ئەقلى ئاكتىپ بولسىمۇ بىلىشى مەجبۇرى بولغان بەزى نەرسىلەرنىمۇ بىلەلمەسلىكى مۇمكىن. شۇنىڭ ئۈچۈن ئىلىم بىلەن ئەقىل ئوخشاش نەرسە ئەمەس. خۇلاسە بىلەن ئېيتقاندا رازى ئەقلىنى كېرەكلىك ئورگانلار ساق-سالامەت بولغان ئەھۋال ئاستىدا، ئۇنىڭ بىلەن مەجبۇرى مەلۇماتلارغا ئېرىشكىلى بولىدىغان تەبىئىي قابىلىيەت دەپ چۈشەندۈرىدۇ.⁽⁴²⁾ ئەقلى مەسىلىسى ھەققىدە رازىنىڭ كۆز قارىشىنى خۇلاسە بىلەن ئېيتقاندا ئەقلىنى، قەلبىنىڭ بىر خىل سۈپىتى دەپ قاراشقا بولىدۇ. چۈنكى ئۇ، قۇرئاندا ۋە ھەدىسلەردە ئەقىل بىلەن قەلب ئوتتۇرىسىدا يېقىن بىر مۇناسىۋەتنىڭ بارلىقىغا ئىشارەت قىلىدۇ. يىللار ئىلگىرى ياشاپ ئۆتكەن ئەبۇ ھىلال ئەل ئەسكەرى (ۋاپاتى: 1009دىن كېيىن) ئەقىل ھەققىدىكى شۇ سۆزلىرى مەسىلىنى ئېنىقراق چۈشىنىۋېلىشىمىزغا ياردەم بېرىدۇ: «ئەقىل- يامانلىقلارنى توسىدىغان دەسلەپكى ئىلىم. يامان ئىشلاردىن توسقۇچىسى ئەڭ كۈچلۈك كىشى،

(39) Gazzali, Hakikat Bilgisine yükseliş, (Çev. Serkan Özburun), İstanbul 1995, s. 18-19.

(40) Bünyamin Duran, Akıl ve Ahlak, s. 14-15.

(41) Razi, Mebahisu'-meşrikiyye, C. I-II, 400-489.

(42) جرجانى، تعريفات،

ۋەھىي ئۇقۇمى بىلەن ئەقىل مۇناسىۋىتى ھەققىدە

ئەڭ ئەقىللىك كىشى ھېسابلىنىدۇ. ئەقىل - ئىگىسىنىڭ يامان ئىشلارغا ئارىلىشىپ قېلىشىنى چەكلەيدۇ»⁽⁴³⁾

كalam ئالىملىرىنىڭ ئەقىل ھەققىدىكى كۆز قاراشلىرىنىڭ ئەڭ ياخشى خۇلاسسىسى ئەبۇ بەكر ئەر-رازىنىڭ مۇنۇ سۆزلىرىدە كۆرىمىز: «مەن دەيمەنكى ئىسمى ئۇلۇغ ئاللاھ بىزگە ئەقىل ئاتا قىلغان. ئۇنىڭ بىلەن بىزنى ياخشى كۆرگەن. بىز ئۇنىڭ بىلەن جەۋھەردىكى دۇنيا ۋە ئاخىرەتنىڭ ئەڭ پايدىلىق نەرسىلىرىگە ئېرىشەلەيمىز. ئۇ، ئاللاھنىڭ بىزگە بولغان ئەڭ كاتتا نېمىتى ھېسابلىنىدۇ. شەيئەلەرنىڭ ئەڭ پايدىلىقى ۋە ئەڭ مۇھىمى ھېسابلىنىدۇ. ئەقىل بىلەن گەپ قىلالمايدىغان جانلىقلاردىن يۇقىرى بىر مەرتىۋىگە قويۇلدى. ھەتتا ئەقىل بىلەن بىز ئۇلارغا ئىگە بولدۇق ۋە ئۇلارنى بويسۇندۇردۇق. جانلىقلارنىڭ بىزگە تېگىدىغان پايدىلىرىدىن پايدىلىنىپ تۇرۇمىز. ئەقىل سايسىدا مەرتىۋىمىزنى يۇقىرى كۆتۈرىدىغان نەرسىلەرنىڭ ھەممىسىنى ئۆگەندۇق. شۇنداقلا تۇرمۇشىمىزنى گۈزەللەشتۈرىدىغان نەرسىلەرنى بىلىۋالدۇق. بىز ئۇنىڭ بىلەن غايە ۋە مەقسەتلىرىمىزگە يېتىمىز... ئۇ بولمىغاندا بىزنىڭ ئەھۋالىمىز ھايۋاننىڭ، كىچىك بالىنىڭ ياكى مەجنۇنلارنىڭ ئەھۋالىغا ئوخشاپ قالىدۇ»⁽⁴⁴⁾

كۆرۈپ ئۆتكىنىمىزدەك پەلسەپەچىلەر ئەقىلنى سۈبىكىپ ھالدا مەۋھۇم بىر ھادىسە شەكلىدە تونۇشتۇرىدۇ. كalam ئەھلى بولسا، ئەقىلنىڭ ئورنىنى نىسبەتەن چۈشىنىشلىك ھالدا ئوتتۇرىغا قويىدۇ. خۇلاسەلەپ ئېيتقاندا ئەقىل مەسىلىسى بارلىق ئىلىم ئەھلىنىڭ قەلبىدىكى قىزىق نۇقتىلاردىن بىرسى بولۇپ كېلىۋاتقانلىقى ئېنىق. ئەقىل مەسىلىگە قۇرئان كۆزىكىدىن قارايدىغانلا بولساق، ئىسلام دىنىنىڭ ئەقىلگە بەكمۇ يۇقىرى باھا بەرگەنلىكىنى كۆرىمىز. دەۋرۋەقە ئەقىل كەلىمىسى پېئىل شەكلىدە قۇرئاندا 49 قېتىم تىلغا ئېلىنغان.⁽⁴⁵⁾ بۇ ئايەتلەرنىڭ ھەممىسىدە ئىنسانلارنى پىكىر يۈرگۈزۈشكە، تەكشۈرۈپ- تەتقىق قىلىشقا بۇيرۇغان. ئەقىل ئىشلىتىپ تەپەككۈر قىلغۇچىلارنى ماختىغان. ئەقىلنى ئىشلەتمەيدىغانلارنى بولسا تەنقىد قىلغان. ئومۇملاشتۇرۇپ ئېيتقاندا قۇرئاندىكى ئەقىل ۋە ئەقىل ئۇقۇمىغا

(43) ابو ھلال العسكري، «الفروق في اللغة»، دار الافاق الجديدة، بيروت، ۱۹۸۰/۱۴۰۰، ص: ۷۵.

(44) ابو بكر، محمد بن زكريا الرازي، «رسائل فلسفية»، تحقيق: لجنة إحياء التراث العربي في دار الافاق الجديدة، بيروت، الطبعة: الخامسة، ۱۴۰۲ هـ - ۱۹۸۲ م، ص: ۱۷-۱۸.

(45) محمد فؤاد عبد الباقي، «المعجم المفهرس لالفاظ القرآن الكريم»، إحياء التراث العربي، بيروت، ص: ۴۶۸-۴۶۹.

مەنا يېقىنلىقى بولغان كەلىمىلەر ئىنسانلارنى گۇماندىن، تەخمىنچىلىكتىن ۋە قارىغۇلارچە ئېلىپ بېرىلغان تەقلىدچىلىكتىن توسىدۇ.

2 - 3 - غەرب دۇنياسىدا ۋەھىي

غەرب دۇنياسىدا ئەقىلچىلىك ئۇقۇمى، 17 - 18 - ئەسىرلەردە ئادەتتە چېركاۋغا، خۇسۇسەن دىنغا قارشى چىققۇچىلار تەرىپىدىن ئىشلىتىشكە باشلانغان. ئەقىلنىڭ رولىنى جارى قىلدۇرۇشنى تەشەببۇس قىلغۇچىلار، چېركاۋ تەرىپىدىن «خۇداسىزلار» دەپ ئاتالغان. دەۋرىمىزدە بولسا، ئەقىلگە تايىنىش تەرەپدارلىرى چېركاۋ مەركەزلىك خاتا چۈشەنچە سەۋەبىدىن ئەقىلچىلىك ھەرىكىتى ماترىيالىزم بىلەن ئوخشاش مۇئامىلىگە ئۇچرىماقتا.⁽⁴⁶⁾ شۇ نۇقتىنى ئېتىراپ قىلىش كېرەككى، تارىخ ئىچىدە ئەقىلچىلىك ھېچقاچان ئەھمىيىتىنى يوقىتىپ قويغىنى يوق. ھەزرىتى ئىيسا ئەلەيھىسسالامدىن كېيىن نادان پوپلارنىڭ قولىدا پارغا ئايلىنىپ كەتكەن ئەقىل مىلادىيەنىڭ 610 - يىلىدىن ئېتىبارەن مۇھەممەد ئەلەيھىسسالامنىڭ پارلاق دەۋىتى ئارقىلىق تەكرار ئاكتىپ ھالەتكە ئۆتتى. پەقەت ئوتتۇرا ئاسىيا ۋە باغداتتا شەكىللىنىپ مېۋە بېرىشكە باشلىغان ئەقىل دەرىخىنىڭ مېۋىلىرى موڭغۇل ئىمپېرىيەسىنىڭ ئىستېلاسى بىلەن يەنە پاچاقلاپ تاشلاندى. بۇ قېتىم ئىستانبۇلنىڭ پەتھى بىلەن باشلانغان غەرب ئويغىنىش ھەرىكىتى دۇنيا خەلقى ئىزدەۋاتقان يوشۇرۇن كۈچنى يېڭىدىن ئويغىتىپ تارىخ سەھنىسىگە ئېلىپ چىقتى. لېكىن بۇ قېتىم بۇ سىرلىق ھاسا پەرىلەرنىڭ قولىدا ئەمەس، ئالۋاستىلارنىڭ قولىدا يالتىراشقا باشلىدى. يېڭى غىلاپى بىلەن ئوتتۇرىغا چىققان ئەقىل شەمشىرى، «مەن»نى ئاساس قىلغان پوزىتېۋىست چۈشەنچە بىلەن خۇداسىز ۋە روھتىن مەھرۇم ماترىيالىست ئاڭ قولىدا ھېلىغىچە ئەتراپقا زەھەرخەندىلىك بىلەن خىرىس قىلىشنى داۋاملاشتۇرماقتا.

غەرب دۇنياسىدا 16 - ئەسىرگىچە ئاساسەن ئەنئەنىۋى ۋەھىي چۈشەنچىسى مۇھىم ئورۇندا تۇراتتى. پەقەت 17 - ۋە 18 - ئەسىرلەرگە كەلگەندە ۋەھىي ھەققىدىكى تالاش-تارتىشلار تىز سۈرئەتتە كېڭىيىشكە باشلىدى. بۇ دەۋردىكى مۇنازىرىلەرنىڭ ئاساسى گەۋدىسىنى ۋەھىينىڭ مۇمكىنلىكى ۋە كېرەكلىكى مەسىلىسى تەشكىل قىلاتتى. ئومۇمىي يۈزلۈك قانات يېيىشقا باشلىغان غەرب ئاقارتىش ھەرىكىتىنىڭ تەسىرىدە جانلىنىشقا باشلىغان «تەبىئىي دىن» ۋە دېئىست ئىلاھىيەتچىلىك پىكرى

(46) Hilmi Demir, "Mit, Kozmos ve Akıl", Ankara 2011, s. 26-27.

ۋەھىي ئۇقۇمى بىلەن ئەقىل مۇناسىۋىتى ھەققىدە

نەتىجىسىدە ۋەھىي- ئەقىل مۇناسىۋىتىدە ھېچقانداق نەتىجە بەرمەيدىغان بەھۇدە تالاش- تارتىشلار ئۇزۇن مۇددەت داۋاملاشتى. پەقەت 18- ئەسىرنىڭ ئاخىرلىرىدىن باشلاپ ۋەھىي ھەققىدىكى تالاش- تارتىشىشلارنىڭ مەركىزى ئۆزگەردى. بۇ دەۋردە ئاساسەن ۋەھىينىڭ مۇمكىنلىكى ۋە زۆرۈرىيىتى ھەققىدىكى تالاش- تارتىشلارنىڭ ئورنىغا ۋەھىينىڭ ماھىيىتىنى تەتقىق قىلىپ كۆرۈش ھەققىدىكى دەتالاشلار ئاساسى تېمىغا ئايلاندى.⁽⁴⁷⁾

18- ئەسىردە، ۋەھىي ھەققىدە، توماس (St. Thomas) مۇنداق دەيدۇ: «بىر تەرەپتىن ئەقىلنىڭ تەبىئىي نۇرى بىلەن يارىتىلغان شەيئىلەردىن تەڭرىنىڭ ئىلمىگە يۈكسىلىش، يەنە بىر تەرەپتىن ئىنسان زېھنىنى ھالقىغان ئىلاھى ھەقىقەتلەرنىڭ ۋەھىي يولى ئارقىلىق نازىل بولۇشى مەۋجۇت. پەقەت بۇ نازىل بولۇش، كۆزىمىزگە سۇنۇلغان بىر كۆرسىتىش شەكلى ئەمەس، ئېتىقادىمىزغا ئورۇنلاشتۇرۇلغان بىر خىل بىلدۈرۈش شەكلى». توماس ۋە ئۇنىڭ تەتقىقچىلىرى بىلىمنىڭ مەنبەسىنى ئىككىگە ئايرىپلا قالماستىن، ئوخشاش ۋاقىتتا ئەقىلنىڭ مۇستەقىل ھالدا ئېرىشەلمەسلىكى سەۋەبىدىن ۋەھىي ئارقىلىق تەلىم بېرىلگەن كۆپلىگەن ھەقىقەتنىڭ مەۋجۇت ئىكەنلىكىنى ئېتىراپ قىلدۇ.⁽⁴⁸⁾

سپىنوزا (Spinoza)، ۋەھىي ئەمەلىيەشتۈرگەن زۆرۈر ۋە قىممەتلىك خىزمەت تۆۋەندىكىچە: «ۋەھىي پەيلاسوپقا ئوخشاشلا ئادەتتىكى بىر كىشىنىڭمۇ نىجاتلىققا ئېرىشەلەيدىغانلىقىغا بىزنى قايىل قىلدۇ». ئۇ يەنە (Tractatus Theologico-Politicus) ناملىق ئەسىرىدە مۇنداق دەيدۇ: «ئەقىلنىڭ كۈچى ئاددىي بىر ئىتائەت بىلەن ئىنسانلارنىڭ نىجاتلىققا ئېرىشەلەيدىغانلىقىنى بەلگىلەپلەيدىغان دەرىجىدە كەڭ دائىرىگە ئىگە ئەمەس. بىزگە بۇنى ۋەھىي ئۆگىتىدۇ. ۋەھىي ھەقىقەتەن بۇنىڭدىن باشقا ھېچنەمە دېمەيدۇ. بۇ ۋەزىپىنى ئىماننىڭ ئەقىدە قىسمىنى بەلگىلەش ئارقىلىق، ئەقىلنى ئۆزىنىڭ قەتئىي توغرىلىرىنى ئوتتۇرىغا چىقىرىشتا ئەركىن قويۇپ بېرىش ئارقىلىق رېئاللىققا ئايلاندۇرىدۇ».⁽⁴⁹⁾

يۇقۇرىدىكىلەردىن باشقا، 19- ۋە 20- ئەسىردە غەربتە ۋەھىي نەزەرىيەسىنى مۇھاپىزەت قىلىش تەرەپدارى نۇرغۇنلىغان پەيلاسوپ يېتىشىپ چىققان. بۇلارنىڭ

(47) Recep Kılıç, Modern Batı Düşüncesinde Vahiy, Ankara Üniversitesi Basım Evi, Ankara 2002, s. 1-2.

(48) Recep Kılıç, Modern Batı Düşüncesinde Vahiy, s. 27.

(49) Recep Kılıç, Modern Batı Düşüncesinde Vahiy, s. 29.

ئىچىدىن ئەڭ مەشھۇرلىرىدىن بەنزامىن ب. ۋارفېلد (Warfield .B Benjamin)، گوردېن كىلارك (Clark .H Gord)، جېمىس ئى. پېكر (Packer .I James)، ج. ۋ. مونتگومېرى (Montgomery Warwick John) ۋە ھ. ھېنرى (Howard Henry) قاتارلىقلارنى ساناپ ئۆتۈشكە بولىدۇ. بۇلارنىڭ ھەممىسى ئىلاھى ۋەھىينىڭ مۇمكىنلىكىنى قوبۇل قىلىدۇ. ۋارفېلدىنىڭ كۆز قارىشىدا مۇقەددەس كىتاب پۈتۈنلەي ۋەھىيدىن شەكىللەنگەن. شۇنداقلا تەڭرىنىڭ ئەڭ ئاخىرقى ۋەھىي ھېسابلىنىدۇ. مۇقەددەس كىتابتا ھېچقانداق خاتا مەۋجۇت ئەمەس. گوردېن كىلارك: «بىز ئىمان ئارقىلىق تەڭرىنىڭ كائىناتنى ياراتقانلىقىنى بىلىمىز. بىز ئىشىنىمىزكى، تەڭرى ئۆزىنى ئىزدىگۈچى ئىنساننىڭ مۇكاپاتىنى بېرىدۇ.» دەيدۇ.⁽⁵⁰⁾ پەقەت بۇنىڭغا ئوخشىمايدىغان نۇرغۇن كۆزقاراشلار غەربنىڭ يېقىنقى زامان تارىخىدىكى پېكر قاتلاملىرىدا ئۇچىرىتىشقا بولىدۇ. كارل باس (Barth Karl)، ئېمىل بروننېر (Brunner Emile) ۋە رودولف بۇلتمان (Bultmann Rudolf) كېيىنكى دەۋر غەرب چۈشەنچىسىدە ئىلاھى ۋەھىينىڭ مۇمكىنلىكى ۋە ھەتتە زۆرۈرلىكىنى ئىتىراپ قىلىشتا مۇھىم ئورۇن تۇتىدىغان ئۈچ كىشى ھېسابلىنىدۇ. كارل باس، تېئولوگىيەلىك مېتودىنىڭ ئاساسى پىرىنسىپى بولغان، ئىنساننىڭ ئۆز غەيرىتى ئارقىلىق تەڭرىنى بىلەلمەيدىغانلىقى، تەڭرىنى پەقەت تەڭرىنىڭ بىلدۈرۈشى ئارقىلىق بىلگىلى بولىدىغانلىقى، تەڭرى ئۆزىنى بىلدۈرۈش ئىشىنى ۋەھىي بىلەن ئەمەلىيلەشتۈرىدىغانلىقى قاتارلىق مەسىلىلەر ئۈستىدە ئەتراپلىق توختىلىدۇ.⁽⁵¹⁾

باشتا باس تەرىپىدىن ئوتتۇرىغا قويۇلغان بۇ دىئالېكتىكىلىق ۋەھىي چۈشەنچىسىنىڭ ئالاھىدىلىكلىرىنى پاۋل ئاۋىس (Avis Paul) تەرتىپكە سېلىپ چىققان. ئۇنىڭ قارىشىدا ۋەھىي، نەسلىس (ئۈچ تەڭرى) خاراكتېرلىك تەڭرىنىڭ ئەڭ ئۇلۇغ پائالىيىتى ھېسابلىنىدۇ. ۋەھىي ئىنسان تەپەككۈرى ياكى سۆزلىرى ئەمەس، ئۇ پەقەتلا ئىلاھى نازارەت ئاستىدا بولىدۇ. مەسىلەن: ۋەھىي ئىنسان پەلسەپىسىنىڭ سەنتىپىزى بولۇشى مۇمكىن ئەمەس. ۋەھىينىڭ ئۆزى دىئالېكتىكىلىققا ئىگە. ۋەھىي بەزىدە ئىزاھلاش خاراكتېرىگە ئىگە بولسا، بەزى يوشۇرۇش خاراكتېرىگە ئىگە. ۋەھىي پەقەتلا ھەزرىتى ئىساغا بېرىلگەن. چېركاۋ 1934- يىلى باسنىڭ رەھبەرلىكىدە ئىسا مەسىھنىڭ يەككە ۋە يېگانە تەڭرى سۆزى ئىكەنلىكىنى ئېلان قىلغان. ئىسا

(50) Recep Kılıç, Modern Batı Düşüncesinde Vahiy, s. 56-58.

(51) Recep Kılıç, Modern Batı Düşüncesinde Vahiy, s. 92.

ۋەھىي ئۇقۇمى بىلەن ئەقىل مۇناسىۋىتى ھەققىدە

مەسھ تەڭرىنىڭ ئىنسانىيەتكە تولۇق ۋە ئەڭ ئاخىرقى سۆزى. ۋەھىينى ئىسا مەسھ بىلەن چەكلىگىلى بولمايدۇ. پەقەت ئۇنى ئىسا مەسھ سايسىدە بىلگىلى بولىدۇ. (52) دەرۋەقە يۇقىرىدا قىسقىچە كۆرۈپ ئۆتكىنىمىزدەك غەرب دۇنياسىدا پوزىتۋىزىملىق ئىدىئولوگىيەنىڭ داۋامى سۈپىتىدىكى ماتېرىيالىست چۈشەنچىنىڭ سىرتىدا نۇرغۇنلىغان پەيلاسوپ ۋەھىينىڭ مۇمكىنلىكىنى تولۇق ئېتىراپ قىلغان. پەقەت ئۇلارنىڭ ۋەھىي ھەققىدىكى چۈشەنچىلىرى ئاساسەن تەۋرات مەركەزلىك ياكى تەڭرىنىڭ ئىسا مەسھنىڭ بىيولوگىيەلىك بەدىنىدە جانلانغانلىقى مەسىلىسى ئۈستىدە مەركەزلەشكەن. بۇ شەكىلدە زامانىۋى غەرب دۇنياسىدىكى ۋەھىي ئۇقۇمىنىڭ ئوتتۇرا ئەسىردىكى ۋەھىي ئۇقۇمىدىن پەرقلىنىپ كەتمەيدىغانلىقىنى تونۇپ يەتكىلى بولىدۇ. يېقىنقى يىللاردىن بېرى دىنغا بولغان يۈزلىنىش كۆپىيىپ بارماقتا. بولۇپمۇ ماتېرىيالىست ئىدىئولوگىيەنىڭ زاۋاللىققا يۈز تۇتۇشى ۋەھىيسىز بىر ھاياتنىڭ مۇمكىن ئەمەسلىكىنى ئوچۇق ھالدا ئىسپاتلىغان.

ۋەھىينىڭ مۇمكىن ئىكەنلىكىنىڭ مەنتىقىلىق دەلىللىرى بىلەن بىر تەڭرىنىڭ بارلىقى ھەققىدىكى دەلىل ئوتتۇرىسىدا تولىمۇ يېقىن بىر مۇناسىۋەت مەۋجۇت. چۈنكى ھەر شەيئىگە قادىر، مۇتلەق مەنىدە ياخشى، ئالەمنى يوقىتىن ياراتقان ۋە كائىنات سىستېمىسىنى مۇئەييەن بىر تەرتىپ بويىچە كونترول قىلىپ تۇرغۇچى بىر كۈچنىڭ بارلىقى ھەققىدىكى دەلىل، ئوخشاشلا ئۇنىڭ بەزى نەرسىلەرنى بىلدۈرۈش ئۈچۈن بەشەرى ھاياتقا ئارلىشىشنىڭ دەلىلى دەپ قاراشقىمۇ بولىدۇ. توغرىسى بىر تەڭرىنىڭ بارلىقى مۇمكىن بولغان يەردە، ئۇنىڭ ۋەھىي ئارقىلىق مەخلۇقات بىلەن مۇناسىۋەت ئورنىتىشى شۇ دەرىجىدە مۇمكىن.

3- ۋەھىي بىلەن ئەقىلنىڭ مۇناسىۋىتى

ئىنسان ۋەھىي بولمىغان ئەھۋال ئاستىدىمۇ ئەقلى دەلىللەرگە تايىنىپ بەزى ھەقىقەتلەرگە ئېرىشەلەيدۇ. قۇرئاننىڭ ئەنئام سۇرىسىنىڭ 74- ئايىتىدە ئىبراھىم ئەلەيھىسسالام دادىسىغا: «ھەقىقەتەن مەن سېنى ۋە قەۋمىڭنى ئاشكارا بىر ئازغۇنلۇق ئىچىدە كۆرۈۋاتىمەن» دەيدۇ. بۇ مەزگىلدە تېخى ئۇنىڭغا ۋەھىي كەلمىگەن ئىدى. شۇنداق بولسىمۇ ئۇ قەۋمنىڭ ئېتىقاد جەھەتتىن خاتا يولدا ئىكەنلىكىنى بايقىيالىغان. بۇ ئايەتنىڭ داۋامىدىكى ئايەتلەردىن مەلۇم بولغىنىدەك

(52) Recep Kılıç, Modern Batı Düşüncesinde Vahiy, s. 92.

ئۇنىڭ ۋەھىي كېلىشتىن ئىلگىرى ئاللاھنىڭ بارلىقىنى تونۇپ يەتكەنلىكىنى بايان قىلىپ بەرمەكتە.⁽⁵³⁾ دېمەك ئىنسان ئەقىل ئىشلەتسە بىر ئىلاھى ۋەھىيگە تايانمىسىمۇ كائىناتنىڭ بىر ياراتقۇچىسىنىڭ بارلىقىنى ئىسپاتلاپ چىقالايدۇ.⁽⁵⁴⁾ شۇنىڭ ئۈچۈن قۇرئان كۆپلىگەن ئايەتتە ئىنسانلارنىڭ كائىناتتىكى مەۋجۇدات ئۈستىدە پىكىر يۈرگۈزۈشنى تەشەببۇس قىلىدۇ. ئۇنداق بولسا تەبىئەتتە مەيدانغا كەلگەن ھادىسىلەرنى ئۆزۈڭىدىن ھاسىل بولغان نورمال بىر ھادىسە، دەپ قارىغىلى بولمايدۇ. ئەقىل بىلەن مەۋجۇداتنى يوقلۇق ئالىمىدىن مەۋجۇد يەت ئالىمىگە ئېلىپ چىققان قۇدرەتلىك بىر ياراتقۇچىنىڭ بارلىقىغا ئىشىنىش ئوتتۇرىسىدا تولۇق بىر ماسلىق مەۋجۇتتۇر. شۇنىڭدەك بەشەرىي مۇناسىۋەتلەردىمۇ ئەقىل كۈچى ئارقىلىق ئىنسانلار تۇغرىغا يېقىن بەزى ھەقىقەتلەرگە ئېرىشەلەشى مۇمكىن. لېكىن ئەقىلنىڭ يۈزدە يۈز ھەقىقەتكە ئېرىشەلمەيدىغانلىقىنى بارلىق پەلسەپەۋى ئېقىملار يا بىۋاسىتە ياكى تەجرىبىلىرى نەتىجىسىدە ئېتىراپ قىلغانلىقىنى يۇقىرىدا كۆرۈپ ئۆتتۇق.

ئىنسانلار تەبىئەت دۇنياسىدىكى نەرسىلەرنى بىلىشكە تىرىشقاندا ئۆزلىرىگە خاس قائىدە ياكى ئۇسلۇب بويىچە ئىش قىلىدۇ. پەقەت قانداق يول تۇتسا تۇتسۇن ھالقىغىلى بولمايدىغان بىر ئۆتكەلگە دۇچ كېلىدۇ. ئىنساننىڭ ئىچكى ياكى تاشقى تۇيغۇ ئەزالىرىنىڭ ساھەسىگە كىرمەيدىغان مەسىلىلەرنى پەقەتلا ئەقىلنىڭ كۈچىگە تايىنىپ ھەل قىلالەشى مۇمكىن ئەمەس. خۇسۇسەن سۈبېپكىتىپ ئالەمدىن تاشقىرى كۆز ئالدىمىزدىكى ئىجتىمائىي مەسىلىلەرنى ھەل قىلىشتىمۇ ئەقىل مۇتلەق ھالدا ۋەھىينىڭ رەھبەرلىكىگە موھتاج. چۈنكى بىر نەرسىنى ئەڭ ياخشى بىلگۈچى، ئۇ نەرسىنى ئۈلگىسىز ھالدا ياراتقۇچىدۇر. ئۇنىڭ ئىش پىرىنسىپى ئەڭ مۇۋاپىق شەكىلدە پەقەتلا ئۇ بەلگىلىيەلەيدۇ.

گەرچە مۇسۇلمان ئالىملار ئوتتۇرىسىدا بولۇپمۇ مۇئەزەلە بىلەن ئەھلى سۈننەت ئالىملىرى ئوتتۇرىسىدا ئەقىلنىڭ رولى ھەققىدە ئوخشىمايدىغان كۆزقاراشلار مەۋجۇت بولسىمۇ ھېچ قايسىسى ئەقىلنىڭ ئىنسان ھاياتىدىكى ئورنىغا سەل قارىمايدۇ. شۇنداقلا ھەر ئىككى ئېقىمدا ئەقىل، ۋەھىينىڭ مەقسىتىنى چۈشىنىشتە ئاساسى ئورۇندا تۇرىدۇ. ھەممىمىزگە مەلۇمكى، ئىلىم ساغلام ھېس - تۇيغۇ، ئەقىل پائالىيەت ۋە ئىشەنچلىك خەۋەرلەر نەتىجىسىدە مەيدانغا كېلىدۇ. ۋەھىي - بۇ

(۵۳) ينظر: سيد قطب إبراهيم حسين الشاربي، في ظلال القرن، دار الشروق - بيروت - القاهرة، ج: ۲، ص: ۱۱۳۵-۱۱۴۵.
 (54) Eyyüp Said Kaya, "Takilid", DİA, yıl: 2010, cilt: 39, s. 464.

ۋەھىي ئۇقۇمى بىلەن ئەقىل مۇناسىۋىتى ھەققىدە

ئىلىم مەنبەلىرى ئىچىدە ئاللاھنىڭ ئەلچىلىرى ئېلىپ كەلگەن خەۋەرلەر قىسمىغا كىرىدۇ. ھېس تۇيغۇ ۋە ئەقىل پائالىيەتلەر مەنبەلىرى جەھەتتىن ۋەھىينى ئاساس قىلغان ئىلىمدىن پەرقلىنىدۇ. چۈنكى ۋەھىيگە تايانغان ئىلىم، مەنبەسى جەھەتتىن ئاللاھنىڭ ئىلىمىگە تايانغانلىقى ئۈچۈن قەدىمىيلىككە ئىگە. بۇ ئىلىم - مۇتلەق ۋە ئوبېكتىپلىققا ئىگە. بۇ ئاللاھدىلىكى سەۋەبىدىن ۋەھىيگە تايانغان ئىلىم ئىنساننى ۋە ئۇنىڭ پۈتۈن ھاياتىنى ئۆز ئىچىگە ئالغان بىر ئىلىم بولۇش خۇسۇسىيىتىگە ئىگە. قىممەت جەھەتتىنمۇ ئاللاھنىڭ ئىلىمى بىلەن ئەقىلنىڭ ئىلمى ئوتتۇرىسىدا پەرقلەر مەۋجۇتتۇر. ئەقىلنىڭ ئىلمى، چەكلىك بولىدۇ. ئاللاھنىڭ ئىلمى بولسا ئەزەللىككە ۋە ئەبەدىلىككە ئىگە. ۋەھىي ئارقىلىق ئېرىشىلگەن ئىلىم تولۇق، ھەقىقەتكە ماس، تەرەپسىزلىككە ئىگە بولۇپ، مەلۇم چەكلىمىلەر ۋە شەرتلەرگە باغلىق ئەمەس. ئەمما ئەقىلنىڭ ئىلمى نىسپىي ئىلىم خۇسۇسىيىتىگە ئىگە. شۇنىڭ بىلەن بىللە ئەقىل ھەقىقەتنى تاپالايدۇ.

قۇرئان ۋەھىيگە تايىنىدىغان ئىلاھى ئىلىمدىن باشقا ئىنساننىڭ ئەقلىي ئىلمى بىلەن ھېسسىي ئىلىمىگىمۇ ئاللاھدە ئەھمىيەت بېرىدۇ. ئىنساننىڭ ئىرادىلىك بىر مەخلۇق بولۇشى ئىسلام دىنىنىڭ ئادەم ئەۋلادىغا قانچىلىك يۇقىرى باھا بەرگەنلىكىنى تونۇپ يەتكىلى بولىدۇ. شۇنىڭ بىلەن بىللە ئىنسان بەزىدە گۇمان ۋە تەخمىن بىلەن ھەرىكەت قىلماقتا. ئىنسان يارىتىلغان، ئاجىز بىر مەخلۇقتۇر. بۇ ۋە بۇنىڭغا ئوخشاش بەزى ئاللاھدىلىكلىرى ئىنساننى ھەقىقەتكە ئېرىشىشتىن توسۇپ قويماقتا. مانا مۇشۇ جەھەتتىن ۋەھىي ئىنساننى ئەڭ توغرىغا، ئەڭ پايدىلىق بولغانغا ئېرىشتۈرۈشنى ئاساسىي نىشان قىلغان. بۇ نىشاننى ئەمەللىيەشتۈرۈشتە ئەقىل بىلەن ناھايىتى كۈچلۈك مۇناسىۋەت ئىچىدە بولىدۇ.⁽⁵⁵⁾

ئىسلام دىنى ئاللاھنىڭ بارلىقى مەسىلىسىدىن تارتىپ تۇرمۇشىمىزدىكى ئەڭ ئاددىي بىر مەسىلىگىچىلىك بارلىق ساھەلەر، ئەقىلنىڭ سىرتىدا تەسەۋۋۇر قىلىنمايدۇ. بارلىق مەسئۇلىيەتلەر ئەقىللىك بولۇشنى ئالدىنقى شەرت دەپ قوبۇل قىلىدۇ. بۇنىڭدىن باشقا مەيلى ئەقلى بولسۇن، ياكى نەقلى بولسۇن ئىسلام دىنىنىڭ ھەقىقىيلىكىدە، ئەقىل بىلەن زىت كېلىدىغان ھېچقانداق بىر تەرىپى يوق. بەزىلەر بۇ يەردە ئاللاھنىڭ بارلىقى ۋە بىرلىكى ھەققىدە دىنىي چۈشەنچىنىڭ دەلىلىنى سوراپ قېلىشى مۇمكىن. بۇ مەسىلە ئىسلام كالا مىزمىدا ئەتراپلىق ھەل قىلىنغان

(55) Abdülğaffar Aslan, "Kur'an'da Vahiy", Ankara 2000, s.108-107.

مەسىلىلەردىن بېرى. لوگىكىلىق جەھەتتىن ئېلىپ ئېيتقاندا ھەرقانداق ئەقىل ئىگىسىنىڭ ئاللاھنىڭ بارلىقى ۋە بىرلىكىنى ئېتىراپ قىلماسلىقى مۇمكىن ئەمەس.

4- خۇلاسە

مەزمۇن جەھەتتىن ناھايىتى كەڭ بىر ساھەگە مۇناسىۋەتلىك بۇ تېمىنى قىسقىغىنا بىر نەچچە بەتلىك ئەسەردە ئىخچاملاشقا تىرىشتىم. شۇنداقنىمۇ ھۆرمەتلىك ئوقۇرمەنلىرىمنىڭ زېھىن دۇنياسىدا ئەقىل بىلەن ۋەھىينىڭ مۇناسىۋىتى ھەققىدە كىچىككىنە بىر ھەۋەس ۋە قىزىقىش تۇيغۇسى پەيدا قىلالىسام، بۇ ئەسەرنى قەلەمگە ئېلىشتىكى مەقسىدىمگە يەتكەن بولىمەن. بۇ يەردە تەكرار تىلغان ئېلىپ ئۆتۈشكە تېگىشلىك نۇقتا شۇكى، ۋەھىيدىن ئىبارەت ئىبارەت ئىلاھى ئىنئام پەقەت ئەرەب ياكى مۇسۇلمان مىللەتلەر ئۈچۈنلا ئەمەس، بارلىق ئىنسانىيەت ئۈچۈن تېپىلغۇسىز بىر خەزىنە.

يۇقىرىدا ئىشارەت قىلىپ ئۆتكىنىمىزدەك، قۇرئان ئۇلۇغ ئاللاھنىڭ كىتابىدۇر. ئۇنى پەرىشتە جىبرىئىل ئارقىلىق ئەلچىسى مۇھەممەد ئەلەيھىسسالامغا چۈشۈرگەن. شۇنداقلا ئۇنى تەۋرات ۋە ئىنجىلنىڭ ئەسلى نۇسخىسى دەپ قاراشقا بولىدۇ. قۇرئاننىڭ لەۋزى (سۆز ۋە جۈملە قۇرۇلۇشى) ۋە مەنىسى پۈتۈنلەي ئاللاھقا ئائىتتۇر. بۇنىڭدىن شۇنى چۈشىنىۋېلىشقا بولىدۇكى، قۇرئانمۇ تەۋرات ۋە ئىنجىل نازىل مەنبەدىن نازىل بولغان. لېكىن قۇرئاندىن ئىلگىرىكى كىتابلار، مەنسۇبلىرىمۇ ئېتىراپ قىلغاندەك تارىخى جەرياندا ئىنسانلار تەرىپىدىن ئۆزگەرتىۋېتىلگەن. لېكىن قۇرئاننىڭ نازىل بولغان كۈنىدىن زامانىمىزغىچە ئۆزگەرمەي كەلگەنلىكى بىر ھەقىقەت.

18- ئەسىردە ئىسلام دۇنياسىنىڭ سىياسىي، ئەسكەرى، ئىقتىسادى، تېخنىك، سانائەت ۋە پىكىرىي جەھەتتە غەربلىكلەرنىڭ ئالدىدا ئاجىز ھالەتكە چۈشۈپ قېلىشى بەزى مۇسۇلمان ئالىملارنى مەلۇمات مەنبەلىرىنى قايتىدىن كۆزدىن كەچۈرۈشكە مەجبۇرلىدى. چۈنكى يېڭى غەرب مەدەنىيىتىنىڭ ھەرىكەت نۇقتىسى مۇشۇنداق باشلانغان. شۇنىڭ ئۈچۈن بولسا كېرەك بۇ جەرياندا نەقىلگە تايانغان بەزى بىرىكمىلەرنى يېڭىدىن كۆزدىن كۆچۈرۈش زۆرۈرىتى تۇغۇلدى. مۇھەممەد ئابدۇھ قاتارلىق بىر قىسىم ئالىملار ئوتتۇرا شەرقتە بۇ ئېقىمنىڭ باشلامچىلىرى ھېسابلىنىدۇ. مۇسا جارۇللاھ قاتارلىق ئوتتۇرا ئاسىيادىكى تۈركى خەلقلەرنىڭ يېڭىلىقپەرۋەر بەزى ئالىملىرىمۇ بۇ ئېقىمنىڭ راۋاجلىنىشىدا ناھايىتى مۇھىم تۆھپىلەر قوشتى. مۇھەممەد

ۋەھىي ئۇقۇمى بىلەن ئەقىل مۇناسىۋىتى ھەققىدە

ئابدۇھىنىڭ كۆز قارىشىدا دىن ۋە ئىلىم، دىن ۋە ئەقىل ئوتتۇرىسىدا ناھايىتى مۇھىم بىر مۇناسىۋەت بار. بۇلارنىڭ ئارىسىنى ئايرىش قىيىن. ئىلىم ئەقىلنىڭ مېۋىسى. دىن بولسا، قەلبنىڭ تۇيغۇسى. ئىلاھى مەنبەگە تايانغان بىر يولباشچى بولماي تۇرۇپ ئەقىل يالغۇز بېشىغا ئىنسانلارنى بەخت- سائادەتكە ئېرىشتۈرۈشكە ئاجىزلىق قىلىدۇ. شۇنداقلا ئەقىل بىر خىل ئايرىغۇچى كۈچتۇر. ئىنسان ئۇنىڭ بىلەن ھەق بىلەن ناھەقنى، پايدىلىق بولغان نەرسىلەر بىلەن پايدىسىز نەرسىلەرنىڭ ئارىسىنى ئايرىيدۇ. پەرقنى ئاچرىتىدۇ.⁽⁵⁶⁾

غەرب ئاقارتىش ھەرىكىتىنىڭ ئاساسچىلىرىنىڭ پۈتۈنلەي ھەقىلىق ئەمەسلىكى يەنە بىر قىسىم غەربلىك مۇتەپەككۇرلار تەرىپىدىن ئوتتۇرىغا قويۇلدى. بۇ ئېقىمغا تەنقىدچى نەزەرىيە - بۇنىڭغا فرانكفۇرت (Frankfurt) ئېقىمى دەپمۇ ئاتىلىدۇ- باشلامچىلىق قىلدى ۋە ھازىرمۇ پۇرۇتسىيىسىنى داۋاملاشتۇرۇۋاتىدۇ. بۇ يەردە تەنقىد قىلىنىۋاتقان ئەسلىدە ئومۇميۈزلۈك ھالدىكى ئەقىل بولماستىن، ئەقىلنىڭ ئاقارتىش ھەرىكىتى چۈشەنچىسىدىكى ئورنى ئىدى. ھوركېيمەر (Horkheimer) ۋە ئاندورنو (Andorno) نىڭ غەرب ئاقارتىش ھەرىكىتى ئاساس قىلغان ئەقىل ئۈستىدە ئالاھىدە دىققەت قىلىشقا ئەرزىيدۇ. غەرب ئاقارتىش ھەرىكىتى ئىنسان ئەقىلىنى تەلتۈكۈس ھالدا بىر ۋاسىتە دەپ قارايدۇ ۋە ئىنساننىڭ مەنپەئەتلىرىنى پەقەتلا ئىقتىساد بىلەنلا چەكلەيدۇ. بۇ ئەھۋال بىر مىللەتنىڭ مەۋجۇدىيىتىنى كاپالەتكە ئىگە قىلىدىغان قەدىمىي خەزىنىنىڭ، يەنى كۈلتۈرنىڭ تىجارىيلىشىشىگە يول ئاچىدۇ. ھوركېيمەر، «ئەقىل تۇتۇلۇشى» دېگەن كىتابىدا ئەقىلنى ئاكتىپ ئەقىل پاسسىپ ئەقىل دەپ ئىككىگە ئايرىيدۇ. ھوركېيمەر، پۈتۈلۈك پىكرىنى مەركەز قىلغان ھالدا ئاكتىپ ئەقىل بىلەن پاسسىپ ئەقىلنىڭ ئايرىلماس بىر گەۋدە ئىكەنلىكىنى تەكىتلەيدۇ. ئاقارتىش ھەرىكىتى بىلەن بىللە ئاكتىپ ئەقىل، مۇتلەق ھاكىم ئورنىغا ئۆتكەن. شۇنىڭ بىلەن ئاكتىپ ئەقىل بىلەن پاسسىپ ئەقىل ئوتتۇرىسىدىكى ماسلىق يوقاپ كەتكەن. پاسسىپ ئەقىل بېسىقتۇرۇلۇپ، ئاكتىپ ئەقىلنىڭ ئورنى يۇقىرى كۆتۈرۈلگەن. ئەقىلنىڭ زامانىمىزدىكى چۈشكۈنلىشىشى ۋە كىرىزىسنىڭ ئارقىسىدا بۇ سەۋەب ياتماقتا.⁽⁵⁷⁾

(56) Ramazan Altıntaş, "İslam Düşüncesinde İşlevsel Akıl, İstanbul 2003, s. 425. Ayrıca Abduh, Risaletu Tevhid, 115-116.

(57) Max Horkheimer, Akıl Tutulması, Çev: Orhan Koçak, İstanbul Metis Yayınları, 1994, s. 55-67.

فرانكفۇرت ئېقىمى قارىشىدا ۋاسىتە ئەقىل ۋە پوزىتۈنۈزم، بارلىققا كېلىشىلىرىدە مەنبەلىك رول ئوينىغان ئىجتىمائىي مۇناسىۋەتنى ھېسابقا ئالمىغان ۋە ئۆزلىرىنى تەكشۈرۈپ بېقىشنى خالىمىغان. ۋاسىتە ئەقىل - ئۆزىنى مۇتلەق ئەقىل، پوزىتۈنۈزلىقى بىلىم - ئۆزىنى بىلىمنىڭ ئەڭ يۈكسەك پەللىسى دەپ تونۇشتۇرغان. تەنقىدچى ئېقىم پەيلاسوپلىرى، يۇقۇرىدىكىدەك مۇتلەق ئەقىل ۋە مۇتلەق توغرا ئۇقۇملىرىغا قارشى چىقىدۇ. چۈنكى ئۇلارنىڭ قارىشىدا بىلىم سىستېمىلىرى ۋە ئەقىل (مەنتىق) تارىخىيلىققا ئىگە ۋە ئىجتىمائىي مەھسۇلاتلار ھېسابلىنىدۇ. شۇنىڭ ئۈچۈن تارىخىيلىققا ئىگە زاماننىڭ سىرتىدا ۋە ئۇنىڭ ئۈستىدىن ئورۇن ئالغان مۇتلەق ۋە ھەددىنى ئاشقان بىر ئەقىلدىن سۆز ئېچىش مۇمكىن ئەمەس.⁽⁵⁸⁾

بۇ يەردە شۇنى ئەسلىتىپ ئۆتۈش كېرەككى، غەرب دۇنياسىدا پوزىتۈنۈست ئەقىلچىلىككە قارشى چىققان ياكى ۋەھىينىڭ ۋاز كەچكىلى بولمايدىغان بىر خىل ئىلىم مەنبەسى ئىكەنلىكىنى ئوتتۇرىغا قويغان مۇتەپەككۇرلار ئاساسەن ئىسلام دىنى ئىلاھى بىر دىن سۈپىتىدە قوبۇل قىلمايدۇ. بۇ، مەسىلىنى باشقا تەرىپى. لېكىن ئۇلارنىڭ ئەقىل ۋە ئەقىل مەھسۇلى ئىلىمنى ئىلاھلاشتۇرۇۋېتىشكە قارشى، بار كۈچى بىلەن غەرىپلىشىشنى تەرغىب قىلىۋاتقان بىر قىسىم ياشلىرىمىزغا نىسبەتەن ھايات پەلسەپەلىرى ھەققىدە يېڭىدىن باش قانۇرۇپ بېقىش پۇرسىتى يارىتىپ بېرىشى مۇمكىن.

ئىلىم ئۆگىنىش ۋە تەرەققىي قىلىش ھەر جەھەتتىن بەختلىك بولۇش دېگەنلىك ئەمەس. ئىلىملىك بولۇش دىنىسىزلىك دېگەنلىكمۇ ئەمەس. شۇنداقلا دىندارلىق ئىلىمنى چەتكە قېقىش دېگەنلىك ئەمەس. ئىسلام دىنى ئاساسلىق مەنبەسى بولغان قۇرئان ۋە سۈننەت ئۈستىدە پىكىر يۈرگۈزۈپ باقىدىغان بولسا دىننىڭ ئىلىمگە قانچىلىك ئەھمىيەت بېرىدىغانلىقىنى شەكسىز تونۇپ يېتەلەيمىز. تارىخنىڭ مەلۇم دەۋرلىرىدە مۇسۇلمانلار تەرىپىدىن دىننىڭ روھى زىت ھالدا يۈرگۈزۈلگەن سىياسەتلىرى ۋە ئۆرپ - ئادەتكە ئايلىنىپ قالغان خاتا ئىدىيەلەرنىڭ قىساسىنى دىندىن ئېلىش تۈپتىن خاتا. بۇ جەھەتتە ئىسلام دىننىڭ جاھالەتكە قارشى قانچىلىك دەرىجىدە كۈچ سەرپ قىلغانلىقىنى كۆرگەن ۋاقىتىمىزدا ھەيران بولماي تۇرالمىمىز. يوقىتىپ قويغان نەرسىنى چوقۇم يوقاپ كەتكەن يەردىن ئىزدەش لازىم. باشقىلارغا ياراشقان كىيىم بىز كىيسەك بىزگە ياراشماي قېلىشى ياكى بەدەن نۇمۇرى چۈشمەي قېلىشى مۇمكىن ●

(58) Bekir Balkız, "Frankfurt Okulu ve Eleştirel Teorisi: Sosyolojik Pozitivizmin Eleştirisi", Sosyoloji Dergisi, 12/13, s. 135-158.

جەمئىيەتشۇناس زىيا گۆكئالىپ (Ziya Gökalp) ۋە تۈركىيە جەمئىيىتى

تۈركىيە جەمئىيەتشۇناسلىق تارىخىدىكى بايراقدار جەمئىيەتشۇناسلارنىڭ بىرى. ئۇ تۈركىيەدە جەمئىيەتشۇناسلىق يېنىنىڭ ئۇنىۋېرسىتېتلارغا كىرىشىگە باشلامچىلىق قىلغان ۋە ئاكتىپ شەكىلدە فرانسىيە جەمئىيەتشۇناسى ئېمىل دۇركھىمنىڭ ئەسەرلىرىنى تۈركىيەگە تونۇشتۇرغان. شۇنداقلا ئۇ دۇركھىمنىڭ كۆز-قاراشلىرىنى تۈركىيەنىڭ ئەمەلىي مەسىلىلىرىگە مۇۋەپپەقىيەتلىك تەتبىقلىغان. شۇڭلاشقا، زىيا گۆكئالىپنىڭ ئەسەرلىرىدە دۇركھىمچە تەپەككۈر ۋە پىكىر شەكلى كۆپ سالماقنى ئىگىلەيدۇ.

ھەممىگە مەلۇم، تۈركىيە تارىخىدا 600 يىلغا يېقىن ھۆكۈم سۈرگەن ئوسمانلى ئىمپېرىيەسىنىڭ 19- ئەسىرنىڭ باشلىرىدىن باشلاپ ئۇلى تەۋرەشكە باشلايدۇ. بولۇپمۇ، 19-ئەسىرنىڭ كىيىنكى قىسمىدا ئىمپېرىيە ئىقتىسادى ۋە سىياسىي كۈچ جەھەتتىن غايەت زور غۇلاشقا باشلايدۇ. 1877- ۋە 1912-يىللاردىكى ئۇرۇشلاردا ئىمپېرىيە زېمىنىنىڭ نۇرغۇن قىسمىدىن ئايرىلىپ قالىدۇ. ئۇنىڭ ئۈستىگە تۈرك دۇنياسىنىڭ ئىچكى قىسمىدىمۇ مىللەتلەرنىڭ بۆلۈنۈپ چىقىشى ۋە ئىمپېرىيەگە قارشى كۈرەش كۈنسىرى كۈچىيىپ كەتكەن ئىدى. مۇشۇنداق تاشقى ۋە ئىچكى زىددىيەتلەر ئىچىدە ئوسمانلى ئىمپېرىيەسىنىڭ ئاخىرقى خانى سۇلتان ئابدۇلھەمىد II سىياسىي، ئىقتىسادىي ۋە باشقا ساھەلەردە زامانىۋىلىشىشنى كۈچەپ ئومۇملاشتۇرماقچى بولغان بولسىمۇ، ئەمما نۇرغۇن سەۋەبلەر تۈپەيلى ئوسمانلى ئىمپېرىيەسى ئەنگىلىيە قاتارلىق دۆلەتلەر تەرىپىدىن مۇنقەرز قىلىنىدۇ...

ئوسمانلى ئىمپېرىيەسى غايەت زور بىر ئىمپېرىيە بولسىمۇ، ئەمما ھۆكۈمرانلىق يۈرگۈزگەن يەرلەردە يەرلىك خەلقنىڭ ئۆرپ-ئادىتىگە، دىنىي-ئېتىقادىغا ۋە مىللىي بىخەتەرلىكىگە ئاساسىي جەھەتتىن كاپالەتلىك قىلغان. بۇ سەۋەبتىن ئىمپېرىيە تەۋەسىدە ئىسلام، خىرىستىيان ۋە باشقا دىنغا ئىشىنىدىغان خەلقلەر بولغان.

جۈملىدىن، مەدەنىيەت، تىل، ئېتىقاد قاتارلىق ساھەلەردە كۆپ قىرلىقنى تەشەببۇس قىلغان. ئەكسىچە ھالدا ئۆزىگە ئوخشىمايدىغان خەلقلەرگە ئاسسىمىلياتسىيە سىياسىتى يۈرگۈزمىگەن. ئەمما، ئىمپېرىيەنىڭ ئاخىرقى يىللىرىغا كەلگەن ۋاقىتتا، ئىمپېرىيە تەۋەسىدە ئەرەب ۋە ئالبان مىللەتچىلىكى باش كۆتۈرۈشكە باشلىغان بولۇپ، ئوسمانلى ئىمپېرىيەسى مىللىي مەسىلىلەر باش قېتىنچىلىقىغا قالدۇ. ئالبانلار تۈركلەردە تەرەققىياتنىڭ يېتەكچىلىكى بولمىغانلىقىدىن، ئەگەر تۈركلەر بىلەن بىر بولسا ئۆزىنى يوقىتىدىغانلىقىدىن ئىبارەت مەنتىقىگە تايىنىپ مىللەتچىلىكنى كۆتۈرۈپ چىققان ئىدى. ئەرەب ۋە كوردلارمۇ بۇ خىل چۈشەنچىدە ئىدى. ھەتتا تۈركلەرنىڭ يىلتىزى يوق، ئىپتىدائىي بىر مىللەت ئىكەنلىكىنى باشقىلارغا ئىشەندۈرۈش ئۈچۈن ھەرىكەت قىلغان ئىدى.⁽¹⁾ گەرچە، ئوسمانلى ئىمپېرىيەسى مىللىي، ئېتىقاد ۋە تىل جەھەتتىن كۆپ خىللىققا يول قويغان بولسىمۇ، ئىمپېرىيەنىڭ تۈرك ھۆكۈمرانلىقىدىكى ئىمپېرىيە ئىكەنلىكىنى كەسكىن رەت قىلىپ، چوڭ تۈركچىلىك ھادىسىسىنىڭ ئالدىنى ئالغان بولسىمۇ، ئەمما 19-ئەسىرنىڭ ئاخىرقى مەزگىللىرىگە كەلگەندە ياۋروپادىكى مىللەتچىلىك ھەرىكەتلىرى ئاسىياغىمۇ تەسىر كۆرسەتكەن ۋە ئىمپېرىيە تەۋەسىدىكى خەلقلەر مىللىي پۈتۈنلۈك داۋاسى قىلىشقا باشلىغان. مىللەتچىلىك ئىدىيەلىرىدىن باشقا، ياۋرۇپامۇ تۈركلەرنىڭ تەرەققىي قىلمىغانلىقى تۈپەيلى ئېغىر كۈنلەرگە قالغانلىقىنى، بارلىق يامانلىقنىڭ مەنبەسىنىڭ تۈركلەر ئىكەنلىكىنى ھەدەپ چار سالاتتى. جۈملىدىن، ئىمپېرىيەنىڭ ئاخىرقى زامانلىرىدا ئىمپېرىيە تەۋەسىدە يۈز بەرگەن بارلىق يامان ئىشلارنىڭ ھەممىسىنىڭ تۈركلەرنىڭ «گۇناھ»ىدىن كېلىپ چىققانلىقىدەك كۆز قاراشمۇ يېيىلماقتا ئىدى.

ئەلۋەتتە، ئوسمانلى ئىمپېراتورلۇقىدىكى مىللەتچىلىكنىڭ باش كۆتۈرۈپ چىقىشىدا غەربنىڭ بولۇپمۇ ئەنگىلىيە ۋە فىرانسىيەنىڭ ئوينىغان رولى ئالاھىدە چوڭ بولغان ئىدى. ئوسمانلى ئىمپېراتورلۇقى ئۆز زېمىنىدىكى ئىچكى زىددىيەت ۋە مىللەت مەسىلىسىنى ھەل قىلىش ئۈچۈن 1839-يىلى تەنقىمات ئىسلاھاتىنى ئېلىپ باردى. 1856-يىلى ئىسلاھات پەرمانىنى ئېلان قىلدى. 1876-يىلى بولسا 1-قېتىملىق ئاساسىي قانۇن ئېلان قىلدى. 1908-يىلى ئىككىنچى قېتىملىق ئاساسىي قانۇن ئېلان قىلدى. 1876-يىلىدىن باشلاپ دۆلەتنىڭ ئىشلىرىنى پارلامېنت سىستېمىسى بويىچە باشقۇرۇش تۈزۈمىنى يولغا قويدى ۋە نۇرغۇن غەيرى مۇسۇلمان ۋە غەيرى

(1) Ziya Gökalp, Türkleşmek, İslamlaşmak, Muasırlaşmak, Anonim Yayıncılık, S.37

ئىرقىتىكى كىشىلەرنىڭ ھاكىمىيەت ئىشلىرىغا ئارىلىشىش ۋە باشقۇرۇشنى يولغا قويدى. ئەمما مەسىلە باشقا مىللەتلەرنىڭ دېموكراتىك بىر شەكىلدە ھاكىمىيەت ئىشلىرىغا ئارىلىشىشى بىلەن تۈگىدى. چۈنكى ئوسمانلى يولغا قويغان بىر قانچە قېتىملىق ئىسلاھات لايىھىلەردە خەلقنىڭ جان بىخەتەرلىكى، ھوقۇق باراۋەرلىكى قانۇن سۈپىتىدە تەكىتلەنگەن بولسىمۇ، ئەمما ئىمپېرىيە تەۋەسىدىكى مىللەتلەردە ئۆز ئالدىغا مۇستەقىل بولۇش خاھىشى باش كۆتۈرمەكتە ئىدى. ھەتتا 1912-يىلى ۋە 1913-يىلىدىكى بالقان ئۇرۇشلىرىدا ئوسمانلى ياۋروپا قىسمىدىكى پۈتۈن زېمىندىن ئايرىلىپ قالغان ئىدى.

زىيالىيلار ئارىسىدا ئوسمانلى زامانىدىكى كۆپ خىللىقتىن بىر خىللىققا ئۆتۈش - يەنى تۈرك مەدەنىيىتىنى قايتىدىن بەرپا قىلىش، تۈرك تىلىنى ساپلاشتۇرۇش، زامانىۋىلىشىش، ئىسلاھاتلىشىش قاتارلىق بىر قاتار يېتەكچى ئىدىيەلەر ئوتتۇرىغا قويۇلۇشقا باشلايدۇ. چۈنكى ئوسمانلى ئىمپېرىيەسىدە يۇقىرى قاتلام ئاساسەن تۈرك بولسىمۇ، ئەمما يۇقىرى قاتلام مەدەنىيىتى بىلەن تۆۋەن قاتلامنىڭ مەدەنىيىتى ئارىسىدا خېلى كۆپ پەرقلەر شەكىللەنگەن ئىدى. بۇ خىل پەرق تىلدىمۇ ئىپادىلىنىپ چىققان ئىدى. ئوسمانلى ئىمپېرىيەسىنىڭ ھۆكۈمەت ئىشلىرىدا قوللىنىدىغان تىلى بىلەن يەرلىك تۈركلەرنىڭ تىل جەھەتتىمۇ مەلۇم پەرقى بار ئىدى. كۆپ خىللىقنى تەشەببۇس قىلغان ئوسمانلىنىڭ يىقىلىشىغا ئەگىشىپ تۈركلەر ئارىسىدىمۇ يىلتىزى، مەدەنىيىتى ۋە خاسلىقى ھەققىدە قايتا ئويلىنىدىغان، تۈرككە خاس تىل، مەدەنىيەت ۋە دۆلەت بولۇشنى تەشەببۇس قىلىدىغان ئىدىيەلەر 20-ئەسىرنىڭ باشلىرىدا تازا ئەۋجىگە چىققان ئىدى.

زىيا گۆكئالىپ دەل يۇقىرىقىدەك ئىجتىمائىي ۋە تارىخى شارائىتتا ياشىغانلىقى ئۈچۈن تۈركىيە جەمئىيىتىنىڭ ئىدىئولوگىيەلىك ۋە مەدەنىيەت جەھەتتىن قايتا قۇرۇش مەسىلىلىرىنى كۈچەپ قەلەمگە ئالىدۇ. شۇڭلاشقا ئۇنىڭ ئەسەرلىرىدە زامانىۋىلىشىش، تۈركلىشىش، ئىسلاھاتلىشىش قاتارلىق ئىدىئولوگىيەلىك ۋە ئەمەلىي مەسىلىلەر تەھلىل قىلىنىدۇ.

زىيا گۆكئالىپ ھاياتىدا بىر نەچچە قېتىم سۈرگۈن قىلىنىدۇ. 1898-يىلى گۇمانلىق سىياسىي ھەرىكەتلىرى تۈپەيلى ئىستانبۇلدىكى ئوقۇشىدىن چېكىندۈرۈلىدۇ.⁽²⁾ چۈنكى

(2) Bayram Kaçmazoğlu, Türk Sosyoloji Tarihi II, Doğu kitapevi, 2013, S.34

زىيا گۆكئالىپ 1896-يىلى ئۆز دەۋرىدىكى ”بىرلىك ۋە تەرەققىيات“ (Ittihat ve Terakki) جەمئىيىتىگە ئەزا بولغان. گۆكئالىپ مەيلى قەيەرگە سۈرگۈن قىلىنمىسۇن ئۆزىنىڭ سىياسىي تەشەببۇسلىرىدىن ۋاز كەچمەيدۇ ۋە ئۆزى تەۋە بولغان جەمئىيەتنىڭ تەسىرىنى كېڭەيتىشكە ئۇرۇنىدۇ.

زىيا گۆكئالىپ 1913-يىلى ئىستانبۇلدا دارىلفۇنۇندا (ھازىرقى ئىستانبۇل ئۇنىۋېرسىتېتى) ئوقۇتقۇچى بولىدۇ. 1914-يىلى پەلسەپە بۆلۈمىگە قاراشلىق بولغان جەمئىيەت شۇناسلىق دەرسىنى ئاچىدۇ. بۇ نۆۋىتى كەلگەندە تۈركىيەدە تارىخدا جەمئىيەت شۇناسلىقىنىڭ رەسمىي ھالدا ئۇنىۋېرسىتېتلاردا دەرس قىلىپ ئۆتۈلۈشىنىڭ مۇقەددىمىسى بولۇپ قالىدۇ.

زىيا گۆكئالىپ دەل مۇشۇنداق تارىخى دەۋردە ياشىغانلىقى ئۈچۈن يۇقىرىدا تىلغان ئالغان تىلدا، مەدەنىيەتتە ۋە دىندا تۈركلىشىش پىكىرىنىڭ بايراقدارلىرىدىن بىرى بولغان ئىدى. دەسلەپكى ۋاقىتلاردا گۆكئالىپ ئوسمانلىچىلىق پىكىرىنى ياقلىغان بولسىمۇ، ئەمما كىيىنكى ۋاقىتقا كەلگەندە تۈركلىشىش پىكىرىنى ئىلگىرى سۈرگەن.⁽³⁾ ئۇ تۈركىيە جۇمھۇرىيىتى قۇرۇلۇپ، ئۇزاق ئۆتمەي ۋاپات بولغان بولسىمۇ، ئەمما يېڭى تۈركىيە تىلدا، دىندا ۋە مەدەنىيەتتە تۈركلىشىش دولقۇنىنى تۇلۇق ئىشقا ئاشۇردى. يېڭى ھۆكۈمەت زامانىۋىلىشىشنى، مەدەنىيلىشىشنى ئالدىنقى سىياسىي كۈنتەرتىپتە قويدى. گەرچە زىيا گۆكئالىپنىڭ قاراشلىرى ئۆزىگىلا خاس پىكىر بولمىسىمۇ، يۈسۈپ ئاقچورايىنىڭ بەزى پىكىرلىرى ئوخشاش شەكىلدە زىيا گۆكئالىپ تەرىپىدىن قوبۇل قىلىنغان بولسىمۇ، ئەمما زىيا گۆكئالىپ ئوتتۇرىغا قويغان نۇرغۇن تەشەببۇسلار تۈركىيە جەمئىيىتىدە دۆلەت قۇرۇلغاندىن كېيىن ئەمەلىيلەشتى. بۇ نۇقتىدا، زىيا گۆكئالىپ نەزەرىيە ۋە ئەمەلىيەتتە بىردەكلىكى ئىشقا ئاشقان جەمئىيەت شۇناس ھېسابلىنىدۇ.

زىيا گۆكئالىپنىڭ ئىدىيەسى

ئەسلىدە باشتا سۆزلەپ ئۆتكىنىمدەك زىيا گۆكئالىپ ئوسمانلىچى (يەنى بىر پۈتۈن ئىمپېرىيەنى قوغداش تەشەببۇسچىسى) ئىدى. ئەمما ئوسمانلى ئىمپېرىيەسىدىكى زىيالىيلارنىڭ مىللەتچىلىك ۋە تۈركچىلىككە ئېغىشى 1911 ۋە 1912-يىللاردا مەيدانغا كېلىشكە باشلىغان ئىدى.⁽⁴⁾ چۈنكى بۇ ۋاقىتلاردا ياۋروپادىكى بىر قىسىم

(3) Bayram Kaçmazoğlu, Türk Sosyoloji Tarihi II, Doğu kitapevi, 2013, S.47

(4) Bayram Kaçmazoğlu, Türk Sosyoloji Tarihi II, Doğu kitapevi, 2013, S.79

مۇسۇلمان خەلقى ئوسمانلىدىن ئايرىلىپ چىقىش تەشەببۇسىدا ئىدى. ئۇنىڭ ئۈستىگە زىيالىيلار ئارىسىدا ئىمپېرىيە يىقىلماي تۇرۇپ ياخشى كۈنگە ئېرىشىشنىڭ مۇمكىن بولمايدىغانلىقى ئېنىقلىشىپ قالغان ئىدى. ”بىرلىك ۋە تەرەققىيات“ جەمئىيىتى نەچچە ئون يىلدىن بۇيان كۈچەپ تەشۋىق قىلغان دۆلەتنى قانۇن ئارقىلىق ئىدارە قىلىش ۋە دېموكراتىيەنى ئومۇملاشتۇرۇش چۈشەنچىسى 1908-يىلىدا ئىككىنچى قېتىملىق ئاساسىي قانۇن سۈپىتىدە رەسمىي ئېلان قىلىنغان بولسىمۇ، ئەمما ئوسمانلى دۆلىتى قانۇن ئۆزگەرتىش، خەلقچىللىككە يۈزلىنىش، دېموكراتىيەنى ئومۇملاشتۇرۇش بىلەن قۇتۇلغىلى بولمايدىغان ھالغا كېلىپ قالغان ئىدى.

شۇڭلاشقا زىيا گۆكئالىپنىڭ ئاساسلىق ئىدىيەسى تۈركچىلىك ئۈستىگە مەركەزلەشكەن. ئۇ تۈركلەرنىڭ ناھايىتى ئۇزۇن تارىخقا ئىگە ئىكەنلىكىنى يازىدۇ. ئۇنىڭ قارىشىچە ھونلاردىن باشلاپ تۈركلەر تارىخ سەھنىسىگە چىقىشقا باشلىغان. تاكى يېقىنقى مەزگىلگىچە تۈركىي مىللەتلەر بىر-بىرىنىڭ تىلىنى ناھايىتى ياخشى چۈشىنىشەتتى. ئۇ بۇ نۇقتىدا 1883-يىلى تاتار جەدىدچى ئىسمائىل غاسپىرالى چىقارغان تەرجىمان نامىدىكى گېزىتنىڭ شىمالدىكى، شەرق ۋە غەربتىكى تۈركلەرنىڭ ھەممىسىنىڭ چۈشىنىلەيدىغانلىقىنى مىسال ئالدى. (5) ئىسمائىل غاسپىرالى ئەينى ۋاقىتتا پۈتۈن تۈرك دۇنياسىنىڭ تىلىدا، دىلدا ۋە ئىشتا بىر بولۇش تەشەببۇسىنى ئوتتۇرىغا قويغان بولۇپ، بۇ خىل ئىدىيە 19-ئەسىرنىڭ كىيىنكى ۋاقىتلىرىدا ئوتتۇرا ئاسىيادا ئۈستۈنلۈك ئىگىلىمەكتە ئىدى.

زىيا گۆكئالىپ تۈركچىلىكنىڭ بىرىنچى قەدەم باسقۇچىنى تىلدىن باشلاشتىن تەشەببۇس قىلىدۇ. يۇقىرىدا ئېيتىپ ئۆتكىنىدەك، ئوسمانلى زامانىدا يۇقىرى تەبىقىدە ئەرەبچە ۋە پارىسچە سۆزلۈكلەر ئىنتايىن كۆپ قوبۇل قىلىنغان ۋە ئومۇملاشقان. بۇ سەۋەبتىن تۈرك تىلىنىڭ ساپلىقى زور دەرىجىدە بۇزۇلغان ئىدى. شۇڭلاشقا زىيا گۆكئالىپ ئىشنى ئاۋۋال تىلدىن باشلاشنى، تۈرك تىلىدىكى ئەرەبچە ۋە پارىسچە سۆزلەرنى چىقىرىپ تاشلاپ ئورنىغا، قەدىمكى تۈرك تىلىدىن سۆز تېپىشنى ياكى ياساشنى تەكلىپىنى ئوتتۇرىغا قويدۇ. (6) ئۇ يەنە ئىستانبۇل تۈركچىسىنىڭ مەركىزى تىل بولۇشىنى ئۈمىد قىلىدۇ.

زىيا گۆكئالىپ دۇركخىم جەمئىيەتشۇناسلىق نەزەرىيەسىنىڭ تەسىرىگە ئۇچرىغان

(5) Ziya Gökalp, Türkçülüğün Esasları, Anonim Yayıncılık, S.12

(6) Ziya Gökalp, Türkçülüğün Esasları, Anonim Yayıncılık, S.108

بولۇپ، ئۇنىڭ پىكىرلىرىدە دۇركخىمنىڭ روشەن ئىزلىرىنى كۆرەلەيمىز. زىيا گۆكئالپنىڭ فرانسىيەلىك جەمئىيەتشۇناس ئېمىل دۇركخىم بىلەن بولغان مۇناسىۋىتى ھەققىدە تۈركىيەدە خىلمۇخىل پىكىرلەر مەۋجۇت. ھەتتا بەزىلەر زىيا گۆكئالپنىڭ ياخشى فرانسۇزچە بىلمەيدىغانلىقىنى، پەقەت دۇركخىمنىڭ ئىدىيەلىرىنىڭ تۈركىيەگە تونۇشتۇرۇلۇش ئۈچۈن خىزمەت قىلغانلىقىنى ئوتتۇرىغا قويۇشۇدۇ. ئەمما خېلى كۆپ جەمئىيەتشۇناسلار زىيا گۆكئالپنىڭ تۈركىيەنىڭ كىملىكى ھەققىدىكى تەۋسىيەسىنىڭ جۇمھۇرىيەت قۇرۇلۇش زامانىلىرىدا ئەمەلىيەتتە قوللىنىلغانلىقىنى يازىدۇ.⁽⁷⁾

زىيا گۆكئالپ مىللەت ھەققىدە توختىلىپ كېلىپ، مىللەتنىڭ ئاسانلىقچە ئۆزگەرمەيدىغانلىقىنى، چۈنكى ئىنسان يېتىلىش جەريانىدا ئۆزىنىڭ مىللىتىگە خاس تۇيغۇنى يېتىلدۈرىدىغانلىقىنى، بۇنى ئۆزگەرتىشنىڭ مۇمكىن ئەمەسلىكىنى ئوتتۇرىغا قويىدۇ ۋە مىللەتنى ئىنساننىڭ تېشىدا بار بولغان بىر رېئاللىق سۈپىتىدە كۆرىدۇ.⁽⁸⁾ بىز نۇقتىدا گۆكئالپنىڭ دۇركخىمنىڭ “ئىجتىمائىي پاكىت” پىكىرىگە يانداشقانلىقىنى كۆرىمىز. ئېمىل دۇركخىمغا نىسبەتەن ئېيتقاندا، ھەر تۈرلۈك ئىجتىمائىي پاكىتلار ئىنساننىڭ ھاياتىغا بىۋاسىتە تەسىر كۆرسىتىدۇ ۋە ئىنساننىڭ ئۆزى ياشىغان جەمئىيەتكە خاس ئالاھىدىلىكلىرىنى يېتىلدۈرىدۇ. ۋە شۇنداقلا ئىنساننىڭ تاشقى دۇنياسىدا مەۋجۇت بولۇپ تۇرىدۇ. شۇڭلاشقا، دۇركخىمغا نىسبەتەن شەخس ئۆزى ياشىغان جەمئىيەتنىڭ مەھسۇلاتىدىنلا ئىبارەت. ئىنسان قانداق جەمئىيەتتە ياشىسا، ئۇ جەمئىيەت ئىنساننى ئۆزىگە خاس ھالدا “ياساپ” چىقىدۇ. گۆكئالپمۇ پىكىرلىرىدە ئىنساننى رولىغا ئەمەس بەلكى جەمئىيەتنىڭ رولىغا ئالاھىدە ئېتىبار بېرىدۇ. يەنى ئىنساننىڭ جەمئىيەتنىڭ مەھسۇلاتى سۈپىتىدە كۆرىدۇ.

گۆكئالپ دۇركخىمنىڭ ئىجتىمائىي پاكىت ھەققىدىكى چۈشەنچىسىنى تىل ھەققىدىكى پىكىرلىرىدىمۇ قوللانغان. ئۇ تىلنىڭ ئۆزىنىڭ تەبىئىي قائىدىلىرىنىڭ شەخس تەرىپىدىن ئۆزگەرتىلمەيدىغانلىقىنى، ئەمما تىلنىڭ قائىدىسى ۋە سۆزلۈكلىرىنىڭ تىلنىڭ ئۆزى تەرىپىدىن ئۆزگەرتىلىدىغانلىقىنى ئوتتۇرىغا قويىدۇ.⁽⁹⁾ بۇ نۇقتىدا گۆكئالپ پۈتۈنلەي دۇركخىمچىدۇر. گۆكئالپنىڭ بۇ پىكىرى يەنە قۇرۇلمىچىلىق

(7) Recep Ertürk, Ziya Gökalp ve Durkheim İlişkisi ve Bu İlişkinin Tarifi, İÜ Sosyoloji Dergisi, 3. Dizin Sayı:9, s. 89

(8) Ziya Gökalp, Türkçülüğün Esasları, Anonim Yayıncılık, S.21

(9) Ziya Gökalp, Türkçülüğün Esasları, Anonim Yayıncılık, S.29

ئانالىزچىلىرىنىڭ پىكىرلىرىگە تېخىمۇ ئوخشاپ كېتىدۇ . قۇرۇلمىچىلىق ئانالىزىدا تىل ئۆز ئالدىغا بىر قۇرۇلما بولۇپ، تىلنىڭ گرامماتىكىسى، قائىدىلىرى ئىنسانلار تەرىپىدىن ئۆزلەشتۈرۈلىدۇ ۋە ئۆگىنىلىدۇ. يەنى تىلنىڭ ئۆزى ئىنساننىڭ تىل ئىشلىتىش خاھىشى ۋە تەرزىنى مەيدانغا چىقىرىدۇ. تىل بۇ مەنىدە ئىنساننىڭ زېھنىنى قۇرۇپ چىقىدىغان بىر قورال ھېسابلىنىدۇ.

زىيا گۆكئالىپ يەنە مىللەتنىڭ ئىرق، سىياسەت، جۇغراپىيە ۋە ئىرادە قاتارلىق تاشقى ئامىللار بىلەن مۇناسىۋەتسىز ئىكەنلىكىنى ئوتتۇرىغا قويدۇ. بۇ مەنىدە بىر مىللەت بولۇش ئۈچۈن ئورتاق بىر تېررىتورىيەنىڭ بولۇشى ھەل قىلغۇچ ئەھمىيەتكە ئىگە ئەمەس. ئۇ مىللەتكە تۈۋەندىكىدەك ئىنقىلىم بېرىدۇ: ” مىللەت، تىل، دىن، ئەخلاق ۋە گۈزەللىك تۇيغۇسى جەھەتتىن ئورتاق بولغان، ئوخشاش تەربىيە ئالغان شەخسلەردىن تەركىپ تاپقان بىر جامائەتتىن ئىبارەت“⁽¹⁰⁾ بۇ نوقتىدا، زىيا گۆكئالىپ مىللەتنىڭ ئىدىيىۋى ئاساسلىرىنى كۆپرەك تەكىتلىگەن، ئەمما مىللەتكە مۇناسىۋەتلىك بولغان جۇغراپىيىۋى ۋە سىياسىي ئامىللارنى بىر ياققا قايرىغان. ئۇنىڭچە مىللەتتە ئەڭ مۇھىم نەرسە مىللىي تەربىيەدىن ئىبارەت. مىللىي تەربىيە بىر كىشىنىڭ مەلۇم بىر مىللەتكە تەۋە بۇلىشىدا ئىنتايىن مۇھىم رول ئوينايدۇ. چۈنكى، ئىنسان توغۇلغان ھامان مەلۇم بىر مىللەتنىڭ پۈتۈن ئالاھىدىلىكلىرىنى ئانىسىنىڭ قۇرسىقىدىن بىللە ئېلىپ چۈشمەيدۇ. ئىنسان توغۇلغان ۋاقىتتا مىللەت چىگرىسى پەقەت تاشقى چىراي جەھەتتىن بىر ئاز گەۋدىلىك ئىپادىلىنىپ چىقىدۇ. ئەمما تىل، دىن، تۇيغۇ، قىممەت-قاراش قاتارلىق مىللەتنىڭ خاسلىقىنى گەۋدىلەندۈرىدىغان ئالاھىدىلىكلەر كىيىن تەربىيە ئارقىلىق يىتىلىدۇ. بىز بۇ نوقتىدا گۆكئالىپنىڭ مىللەتنىڭ شەكىللىنىشىدە تەربىيەنى ئالدىنقى ئورۇنغا قويغانلىقىنى كۆرۈۋېلىشىمىز مۇمكىن. ئەمما، شۇ نوقتىدا ئىنقىلىپ، بۈگۈنكى كۈندىكى زامانىۋى مىللەتلەر نوقۇل ھالدا تەربىيە بىلەن ئەمەس، بەلكى مەلۇم سىياسىي غەرز، جامائەتنىڭ مايىللىقى، جەمئىيەت سەركىلىرىنىڭ يول باشلىشى ۋە مىدىيا قاتارلىقلارنىڭ رول ئوينىشى بىلەن شەكىللەنگەن ئىدى.

زىيا گۆكئالىپنىڭ تۈركچىلىك چۈشەنچىسى 1920-يىللاردىن كىيىنكى مىللەتچىلىك پىكىرىگە ئاساسلانغان ئىدى. ئۇ گەرچە دەسلەپتە ئوسمانلىچىلىق، كىيىن مىللەتچىلىك پىكىرىنى كۈتۈرۈپ چىققان. كىيىنكى مەزگىلدا تېخىمۇ كەسكىن بولغان تۈركچىلىك چۈشەنچىسى ئوتتۇرىغا چىقارغان ئىدى. ئۇ كىيىنكى ۋاقىتلارغا كەلگەندە

(10) Ziya Gökalp, Türkçülüğün Esasları, Anonim Yayıncılık, S.22

مىللەتكە تەبىر بەرگەندە پەقەت ئۆزىنى تۈرك دىگەن كىشىنىڭ تۈركلەرگە تەۋە ئىكەنلىكىنى بايان قىلىدۇ. ئۇنىڭ نەزىرىدە كىشىنىڭ قېنى ۋە ئىرقى تۈرك بولسىمۇ، ئەمما بۇ كىشىنىڭ تۈرك ھىسابلانمايدىغانلىقى، ئەمما باشقا ئىرىقتا بولسىمۇ، ئۆزىنى تۈرك مەدەنىيىتى بىلەن يېتىشتۈرگەن ۋە تۈرك چۈشەنچىسىگە ئىگە بولغان كىشىنىڭ تۈرك ھىسابلىنىدىغانلىقىنى ئوتتۇرىغا قۇيىدۇ.⁽¹¹⁾ گۆكئالپنىڭ بۇ خىل رادىكال مىللەت ئوقۇمى تەبىرى ئۇنىڭ ئىلگىرى ئوتتۇرىغا قويغان مىللەت تەبىرىدىن پەرقلىنىدۇ. بىز بۇنىڭدىن گۆكئالپنىڭ تۈركىيەنىڭ ئومۇمىي ۋەزىيەت ئېقىمى بۇيىچە پىكىرلىرىنى ئۆزگەرتكەنلىكىنى كۈرۈۋالالايمىز. ۋەھالەنكى، گۆكئالپنىڭ بۇ خىل كەڭ دائىرىدىكى مىللەت ئوقۇمى جومھۇرىيەت قۇرۇلغاندىن كىيىن كەڭ تۈردە تەشۋىق قىلىندى. 1923- يىلى تۈركىيە جومھۇرىيىتى قۇرۇلغاندىن كىيىن، پەقەت مۇسۇلمان بولسا ۋە تۈركىيە زېمىنىدا ياشىغان بولسا ھەممە كىشىنى تۈرك ياكى تۈرك ۋەتەندىشى دەپ ئاتالدى. قىسقىسى، 20-ئەسىرنىڭ باشلىرىدا ئوسمانلى ۋە تۈركىيە جومھۇرىيىتىدىكى مىللەت چۈشەنچىلىرى ۋاقىتنىڭ ئۆتۈشىگە ئەگىشىپ يېڭى شەكىللەر بىلەن ئوتتۇرىغا چىققان ئىدى. جۈملىدىن، زىيا گۆكئالپ كۈرت مىللىتىدىن بولسىمۇ، ئەمما ئۇنىڭ ئۆزىنى تۈرك دەپ ئاتىغانلىقى ۋە تۈركچىلىكىنى تەشەببۇس قىلغانلىقى بىلەن ئاۋانگارت تۈرك ئىدى. زىيا گۆكئالپ 1896- يىلى ئىستانبۇلدا ئوقۇش ئۈچۈن كەلگەن ۋاقىتتا كۈرت مىللىتى دەپ كەمىستىشكە ئۇچرىغانلىقى ۋە ئۆزىنىڭ ئەجدادىنىڭ قايسى مىللەتتىن ئىكەنلىكىنى ئىنىقلاشقا باشلىغانلىقى، ئەمما ئەجدادلىرىنىڭ ئەرەپ ياكى كۈرت بولسىمۇ، ئۆزىنى مەڭگۈ تۈرك دەپ ئاتايدىغانلىقىنى يازىدۇ.⁽¹²⁾

گۆكئالپ يەنە تۈركلەرنىڭ مىللەتلەرنىڭ قەدىمىي تارىخلىرىنى ئەسلىپ، قەدىمدە تۈرك دىگەن بىر نامنىڭلا مەۋجۇت بولغانلىقى، بۇ نامنىڭ ئالتاي-ئورال تىل سىستېمىسىغا مەنسۇپ ئىكەنلىكىنى ۋە تارىخى دەۋرلەردە ئۆزگىرىپ ماڭغانلىقىنى يازىدۇ. شۇنداقلا، قىرغىز، قازاق قاتارلىق تۈركىيەگە يىراق تۈركىي مىللەتلەرنىڭ ئۆز مەدەنىيىتى شەكىللەنگەن بولسا، ئۇلارنىڭ ئۆزىنىڭ مىللەت نامى بىلەن ئاتاشنىڭ مۇۋاپىقلىقىنى يازىدۇ.

مەن باشتا ئېيتىپ ئۆتكىنىمدەك، ئوسمانلى ئىمپېراتورلۇقى ھاكىمىيەتنىڭ پەقەت تۈركلەرنىڭ ئىكەنلىكىنى ئىنكار قىلغان ۋە ئوسمانلى تۇپراقلىرىدا ئونۋېرساللىقنى

(11) Bayram Kaçmazoğlu, Türk Sosyoloji Tarihi II, Doğu kitapevi, 2013, S.136

(12) Bayram Kaçmazoğlu, Türk Sosyoloji Tarihi II, Doğu kitapevi, 2013, S.165

تەرغىپ قىلغان. بۇ يەردىكى ئونبۇرساللىق دىگىنىمىز، ئوسمانلى تۇپرىقىدا ياشىغان خەلقلەرنىڭ دىنى، ئىرقى قانداق بۇلىشىدىن قەتئىينەزەر، ئۇلارنىڭ ئىنسانلىق ھوقۇقىغا ھۆرمەت قىلىنغان ياكى تۈركلەردىن پەرقلىق بولغانلىقى ئۈچۈن چەتكە قېقىلىپ، ئاسسىمىلاتسىيە قىلىنىشىغا ئۇچرىمىغان ئىدى. بۇ سەۋەپتىن، بۈگۈنكى كۈندە ئوسمانلى ئىمپىراتۇرلۇقىنىڭ ماھىيىتى ھەققىدە قەلەم تەۋرەتكەنلەر بۇ ئىمپىرىيەنىڭ ئونبۇرساللىق ئۈستىگە قۇرۇلغانلىقىنى، يات مەدەنىيەت ۋە كىشىلەرگە ئىللىق قۇچاق ئاچقانلىقىنى ماختىشىدۇ.

ئوسمانلىنىڭ ئونبۇرساللىق خاراكتىرى ئەلۋەتتە جومھۇرىيەت يىڭى قۇرۇلغان ۋاقىتلاردا تەنقىدلەشكە ئۇچرىغان. چۈنكى ئۇ زامانلاردا يېگانە بىر تۈرك جومھۇرىيىتى، يالغۇز بىر تۈرك خەلقى، مۇستەقىل بىر تۈرك تىلى ۋە مەدەنىيىتىنى بەرپا قىلىش دەۋرىنىڭ سىياسىي شۇئارى ئىدى. بۇ سەۋەپتىن، ئونبۇرساللىق ياخشى كۈرۈلمەيتتى. ئەمما، 2000-يىللاردىن كىيىن، سىياسىي پارتىيەلەرنىڭ تېخىمۇ كۆپ ئاۋازغا ئىرىشىش ئۈچۈن مىللەتلەر ئارىسىدىكى كۆپ خىللىقنى، يات مەدەنىيەتلەرگە بولغان ھۆرمەت ۋە قوبۇل قىلىشنى تەشۋىق قىلىشى نەتىجىسىدە تۈركىيەنىڭ سىياسىي ۋە ئىقتىسادىي ئىشلىرىدا نىسپەتەن ئونبۇرساللىق شەكىللىنىشكە باشلىغان ئىدى. ئەلۋەتتە، بۇ خىل ئونبۇرساللىق چۈشەنچىسى تۈركىيەدىكى مىللىي مەسىلىلەرنى ھەل قىلىش ئۈچۈن ئىنتايىن مۇھىم ئىدى. تۈركىيە ھۆكۈمەت دائىرىلىرى تەكىتلەۋاتقان يات مەدەنىيەت ۋە مىللەتلەرگە ھۆرمەت قىلىش چۈشەنچىسى ئوسمانلى ئىمپىراتۇرلۇق دەۋرىدىكى ئونبۇرساللىق بىلەن ماھىيەت جەھەتتىن ئوخشىشىپ كىتەتتى.

گۆكئالىپ ئوسمانلىنىڭ ئونبۇرساللىق ھەققىدە مۇنداق يازىدۇ: ”تۈرك مىللىتى ھەر بىرنىڭ ئىلپىبەسىنى قايتىدىن باشلاش مەجبۇرىيىتىدە قالدى. بۇ مىللەتنىڭ يېقىنقى بىر زامانلارغا قەدەر ئۈزىگە خاس ئىسمى يوق ئىدى. ئىسلاھاتچىلار ئۇنىڭغا: سەن پەقەت ئوسمانلى سەن. ھەرگىز باشقا مىللەتلەرگە قاراپ ئۈزۈڭگە مىللىي ئىسىم ئىزدىمە. بۇنداق قىلساڭ ئوسمانلى ئىمپىراتۇرلۇقىنىڭ يېقىلىشىغا سەۋەپ بۇلىسەن“⁽¹³⁾. قىسقىسى، ئوسمانلى ئىمپىراتۇرلۇقى بىر خىل كۆپ مىللەتلىك ۋە كۆپ مەدەنىيەتلىك بىر ھاكىمىيەت شەكلى بولغاچقا، تۈرك سۆزىنى ئالاھىدە تەكىتلىمىگەن. بىز گۆكئالىپنىڭ ئەسەرلىرىگە قارىساق، ئوسمانلىدا ھوقۇق تۇتقان ياكى يۇقىرى تەبىقىگە مەنسۇپ بولغانلارنىڭ يېزىلىق ياكى تۈۋەن قاتلامدىكى تۈركلەرنى ”ئىشەك تۈرك“ دەپ تۈۋەن

(13) Ziya Gökalp, Türkçülüğün Esasları, Anonim Yayıncılık, S.42

كۈرىدىغانلىقىنى بايقايمىز. بۇ مىسالدىن، ئوسمانلىنىڭ تۈرك دىگەن ئىسمىنى ئۆزىنىڭ شەرىپى ھەققىدە قوللانمىغانلىقىنى جەزىملەشتۈرۈش مۇمكىن.

زىيا گۆكئالىپ تىپىك ھالدا ئىسلاھاتچىلىق ئىدىيەسىگە ئىگە زىيالىي بولۇپ، ئۇ ئۆز دەۋرىدىكى نۇرغۇن نەرسىلەرنى ئۆزگەرتىشنى تەشەببۇس قىلىدۇ. ئەمما، ئۇ ئىسلاھاتنى تەكىتلەش بىلەن بىرگە، جەمئىيەتنى مۇھاپىزە قىلغۇچى ئىدى. ئادەتتە ئىسلاھاتچىلار كۆپىنچە ۋاقىتلاردا رادىكال ئۆزگەرتىش ئېلىپ بېرىشنى خالايدۇ. ئەمما گۆكئالىپنىڭ ئىسلاھاتچىلىق ئىدىيەسى تۈركىيەنىڭ ئەمەلىي ئەھۋالىنى چىقىش قىلغان ئىسلاھاتچىلىق ئىدىيەسىدۇر. ئۇ دىندا ئىسلاھات قىلىشنى ئوتتۇرىغا قويۇش بىلەن بىرگە، بۇ ئىسلاھاتنىڭ پەقەت دىنىي كىتابلارنى تۈركچىگە تەرجىمە قىلىشنىڭ مۇھىملىقىنى ئوتتۇرىغا قويدۇ. ئۇ باشقا جەمئىيەتشۇناسلارغا ئوخشاشلا دىننىڭ مىللەتلىشىشى ھەققىدە غەرب جەمئىيىتىدىن ئۆرنەك ئالغان ئىدى.⁽¹⁴⁾ ئەمما ئۇ دىننىڭ پۈتۈنلەي جەمئىيەتتىن قالدۇرۇلۇشىغا قارشى ئىدى.

ئۇ يەنە مەدەنىيەتتە يىڭىلىقنى تەكىتلەش بىلەن بىرگە بۇ يىڭىلىقنىڭ تېخنىكا جەھەتتىن ياۋرۇپادىن ئېلىنغان، تۈركلەرنىڭ ئەنئەنىۋى مەدەنىيىتىگە ئاساسلانغان بىر مەدەنىيەت بولۇشىنى ئۈمىد قىلىدۇ.⁽¹⁵⁾ ئۇ يەنە ياۋرۇپادا ئەدەبىيات-سەنئەتنىڭ گۈللىنىش ھەرىكىتى، ئىسلاھات، يىڭىلىق ھەرىكەتلىرىنىڭ كۆپلەپ يۈز بەرگەنلىكىنى، ئەمما ئىسلام دۇنياسىدا بولسا ئوتتۇرا ئەسىرگە خاس بىر دەۋرنىڭ ھۈكۈم سۈرۈۋاتقانلىقىنى يازىدۇ.

ئۇنىڭ قارىشىچە، ياۋرۇپانىڭ تەرەققى قىلىشىدىكى سەۋەپ ئىش تەقسىماتنىڭ كىلىپ چىققانلىقى بىلەن مۇناسىۋەتلىك. ئىش تەقسىماتى بىلەن تەڭ جەمئىيەتتە شەخسنىڭ كىشىلىكى ئوتتۇرىغا چىقتى. روھىي قۇرۇلما ئۆزگەردى. بۇ روھتىن كونسىغا ئوخشىمىغان، ئەقلىي مەنتىقنى ئاساس قىلىدىغان يىڭى ئىنسانلار يىتىشىپ چىقتى. بۇنىڭ بىلەن بۇرۇنقى ئىجتىمائىي مۇھىت ئۆزگەرتىلىشكە باشلىدى.⁽¹⁶⁾ گۆكئالىپنىڭ قارىشىچە، ياۋرۇپا مەدەنىيىتىنىڭ ئاساسى ئىش تەقسىماتىدىن ئىبارەت. ئىش تەقسىماتى ئىقتىسادنىڭ تەرەققى قىلىشىغا تەسىر كۆرسىتىپلا قالماستىن، بەلكى،

(14) Bayram Kaçmazoğlu, Türk Sosyoloji Tarihi II, Doğu kitapevi, 2013, S.97

(15) گۆكئالىپنىڭ مەدەنىيەت ۋە كۈلتۈر ھەققىدىكى چۈشەنچىلىرى بىر-بىرىگە ئوخشىمايدۇ. ئۇ مەدەنىيەتنى ئۈنۈپرسال خاراكتېرگە ئىگە بولغان، كۈلتۈرنى مەلۇم بىر خەلقكە ئورتاق بولغان ھادىسە سۈپىتىدە كۆرىدۇ.

(16) Ziya Gökalp, Türkçülüğün Esasları, Anonim Yayıncılık, S.52

ھەر بىر بىلىمنىڭ مۇتەخەسسسلەرنى بارلىققا كەلتۈردى. ئەمما، گۆكئالىپ تۈركىيەدە بىر مەيدان ئىسلاھات بولغان بولسىمۇ، تۈپتىن ئۆزگىرىش بولمىغاچقا، تۈركىيەدىكى ئىسلاھاتنىڭ يېرىم ئىسلاھات ئىكەنلىكىنى ئوتتۇرىغا قويدۇ.⁽¹⁷⁾

گەرچە ئوسمانلىنىڭ ئاخىرقى مەزگىلدە تۈركىيەدە خىلى كۆپ ئىسلاھاتلار ئەمىلىيلەشتۈرۈلگەن بولسىمۇ، ئەمما زىيا گۆكئالىپنىڭ قارىشىچە، ئىسلاھاتچىلارنىڭ خاتالىقى دەل بىر-بىرىگە ئوخشىمايدىغان، شەرق مەدەنىيىتى بىلەن غەرب مەدەنىيىتىنى بىرلەشتۈرۈپ بىر مەدەنىيەت ھاسىل قىلىش ئىدى. بۇنىڭ بىلەن ئوسمانلىنىڭ ئاخىرقى مەزگىلدە ئىككى خىل مەكتەپ تىپى، ئىككى تۈرلۈك مەھكىمە، ئىككى خىل باج، ئىككى خىل قانۇن مەيدانغا كەلگەن ئىدى. گۆكئالىپ بۇ خىل ئىسلاھاتچىلىق ئىدىيەسىنىڭ ياۋرۇپانىڭ ئوتتۇرا ئەسىرنىڭ ئاخىرقى مەزگىلىگە توغرا كېلىدىغانلىقىنى يازدۇ. چۈنكى، زامانىۋى جەمئىيەت سىستېمىسى بىلەن ئەنئەنىۋى جەمئىيەت سىستېمىسى ياۋرۇپا زامانىۋىلىق يۇلغا قاراپ ماڭغان ئۆتكۈنچى دەۋردە تەڭ مەۋجۇت ئىدى. ئو يەنە مائارىپنىڭ ئىككى خىل بۇلىدىغانلىقى، بىرىنى ئىنساننىڭ ئۈزۈمۈ سەزمىگەن ئاساستا ياشىغان مۇھىتتىن قۇبۇل قىلىدىغانلىقى، يەنە بىرىنى بولسا رەسمىي مائارىپ ئورۇنلىرىدىن ئالىدىغانلىقىنى ئوتتۇرىغا قويدۇ ۋە مەكتەپلەردە غەرب ئويغىنىشىغا مۇناسىۋەتلىك پەنلەرنىڭ كۆپلەپ ئوقۇتۇلۇشىنى تەشەببۇس قىلدۇ.

گۆكئالىپقا نىسبەتەن تۈركلەر زامانىۋىلىشىشتا چۇقۇم ئۆزىنىڭ تۈركچىلىك كىملىكىنى ۋە مۇسۇلمانلىق ئىتقادىنى قوغدىشى كىرەك ئىدى. بۇ ئاساستا ھەر خىل پەن بىلىملىرىنى ياۋرۇپادىن قوبۇل قىلىنسا، تۈكلەرنىڭ مىللىي مەدەنىيىتىگە ھېچقانداق تەسىرى بولمايتتى. شۇڭلاشقا، ئىتقاد ۋە كىملىكىنى ساقلاش ئاساسدا غەرب مەدەنىيىتىنى قوبۇل قىلىش پايدىلىق ئىش ئىدى.

گۆكئالىپ مىللىي ۋىجداننىڭ مىللەتنىڭ كىملىكىنى بەرپا قىلىش ۋە مىللەتنى تەرەققى قىلدۇرۇشتا مۇھىم رول ئوينىيدىغانلىقىنى يازدۇ. ئۇنىڭ قارىشىچە، ياۋرۇپانىڭ ئىلگىرىلىشىدىكى سەۋەپ مىللەتلەرنىڭ مىللىي ۋىجدانغا ئىگە بولغانلىقىدۇر. ئەگەر مىللىي ۋىجدان بولمىغان بولسا نۇرغۇن مىللەتلەر ئۇرۇشقا كىرمەيتتى، ئۆزىنىڭ دۆلىتىنى قورۇپ چىقمايتتى. گۆكئالىپ بۇ نوقتىدا، مىللىي ۋىجداننى پۈتۈن تەرەققىياتنىڭ مەنبەسى، مىللىي مۇستەقىللىقنىڭ دۇنياغا كېلىشىگە سەۋەپ بولغۇچى

(17) Ziya Gökalp, Türkçülüğün Esasları, Anonim Yayıncılık, S.53

سۈپىتىدە كۆرىدۇ. (18)

زىيا گۆكئالپنىڭ چۈشەنچىسىنىڭ ئەڭ مۇھىم قىسمى ئۇنىڭ تۈركلىشىش، ئىسلاملىشىش ۋە زامانىۋىلىشىش ھەققىدىكى بىر قاتار نوقتىنەزەرلىرىدۇر. ئوسمانلى ئىمپېرىيەسىنىڭ تۈرك مىللەتچىلىكىنى ئەمەس، بەلكى ئوسمانلى دۆلەتچىلىكىنى تەشۋىق قىلغانلىقىنى، بۇنىڭ بىلەن تۈركلەرگە خاس ئىقتىساد ۋە مەدەنىيەتنى ئايرىشنىڭ تەسلىكىنىڭ ئوتتۇرىغا چىققانلىقىنى يازىدۇ. ئۇ زامانىۋىلىشىش ھەققىدە غەرىپتىن تېخنىكا ۋە بىلىم ئېلىشنىڭ مۇھىملىقىنى تەكىتلەيدۇ. ئەمەلىيەتتە، تۈركىيە دۆلىتى قۇرۇلۇشتىن كىيىن تۈركلەر زامانىۋىلىشىشنى ئىشقا ئاشۇرۇش، غەرىپ مىللەتلىرى بىلەن ئورتاق سەۋىيەگە يېتىش قاتارلىق جەھەتلەردە كۆپ كۈچىدى. 1-دۇنيا ئۇرۇشلىرىدا زىيان تارتقان، زىمىنىنىڭ ئاساسەن چوڭ قىسمىنى يۇقاتقان تۈركلەر تۈركىيە جومھۇرىيىتى قۇرۇلغاندىن كىيىن، ئىدىيە، ئاڭ ۋە سىياسىي جەھەتلەردىن زامانىۋىلىشىشنى ئىشقا ئاشۇرۇشقا كۆپ ئۇرۇندى. ئەمما تېخنىكا قاتارلىق جەھەتلەردە كۈپىنچە ھالدا غەرىپ دۇنياسىغا بېقىنىپ قالدى. بۇنىڭ بىلەن پەقەت سانائەت بۇيۇملىرىنى سىرتتىن قوبۇل قىلىدىغان ئىستىمال قىلىش تىپىدىكى دۆلەت ئىقتىسادى بارلىققا كىلىشكە باشلىغان ئىدى.

ئەلۋەتتە، زىيا گۆكئالپنىڭ تەكىتلەيدىغىنى تارىخقا ۋە ئەنئەنىگە تايانغان بىر مىللەت بولۇش، بىر باشقا تەرەپتىن سانائەتكە تايانغان پەننى تەرەققى قىلدۇرۇش، ھوقۇق سىستېمىسىدا لازىم بۇلىدىغان پەلسەپە يارىتىش ئىدى. (19)

گۆكئالپ بىر مىللەت تەھتىدەكە ئۇچرىغان زامان بۇ مىللەتنى شەخسىنىڭ قۇتقۇزۇشنىڭ مۇمكىن ئەمەسلىكىنى، مىللەتنىڭ ئۈزىنى ئۈزى قۇتقۇزۇشى كىرەكلىكىنى تەكىتلەيدۇ. (20) بۇ نوقتىدىمۇ، گۆكئالپ دۇركخىمچە پىكىر قىلىدۇ. شەخسىنىڭ رۇلىنى ئىنكار قىلىدۇ. ھەرقانداق بىر ئىشنىڭ شەخس تەرىپىدىن ئەمەس، بەلكى ئومۇمىي بىر ئورتاقلىق تۈپەيلى ئىشقا ئاشىدىغانلىقىنى بايان قىلىدۇ.

گۆكئالپ يەنە تۈركىيەدە سوتسىيالىزىمنىڭ قۇرۇلۇشى ھەققىدىمۇ ئويلىغان. ئۇنىڭ قارىشىچە، سوتسىيالىزىم سانائەت تەرەققى قىلغان ئەللەردە بارلىققا كىلىشى

(18) Ziya Gökalp, Türkçülüğün Esasları, Anonim Yayıncılık, S.71

(19) Ziya Gökalp, Türkleşmek, İslamlaşmak, Muasırlaşmak, Anonim Yayıncılık, S.26

(20) Ziya Gökalp, Türkleşmek, İslamlaşmak, Muasırlaşmak, Anonim Yayıncılık, S.50

مۇمكىن.⁽²¹⁾ تۈركىيە ئەينى ۋاقىتتا بىر يېزا ئىگىلىك دۆلىتى بولغاچقا، ئىشچىلار سىنىپى ۋە كاپىتالىستلار ئوتتۇرىسىدىكى كۈرەشنىڭ كىلىپ چىقىشىنىڭ مۇمكىن ئەمەسلىكىنى يازىدۇ.

ئەمەلىيەتتە، ياۋرۇپا سانائىتى ۋە كاپىتالىزىمنىڭ كىلىپ چىقىشى بىلەن جەمئىيەتتە ئىشچى سىنىپى ۋە كاپىتالىست سىنىپى ئوقۇمى ماركسىنىڭ بايانلىرى بىلەن جەمئىيەتنى بىر ئالدى. بۇنىڭ بىلەن ئىشچىلار سىنىپىنىڭ مەنپەئەتىگە ۋە كەللىلىك قىلىدىغان سوتسىيالىزىم دۆلەتلىرى بىلەن كاپىتالىزىمنىڭ مەنپەئەتىنى قوغدايدىغان كاپىتالىستىك دۆلەتلەر بارلىققا كەلدى. سوتسىيالىزىم بىلەن كاپىتالىزىم ھەققىدىكى كۈرەش ئەمەلىيەتتە سوۋىت ئىتىپاقىنىڭ يىمىرىلىشىگىچە داۋاملاشتى. ئەمما سوتسىيالىزىم چۈشەنچىسى ھۆكۈمران ھەر قانداق بىر جەمئىيەتتە مىللەتلەر بىلەن مىللەتلەر، ھۆكۈمرانلار بىلەن خەلق ئوتتۇرىسىدا كىلىشتۈرگىلى بولمايدىغان زىددىيەت مەۋجۇت بولۇپ كەلدى. چۈنكى، سوتسىيالىزىم ھەممە نەرسىنى ئورتاق پىلانلاش خۇسۇسىيىتى بىلەن شەخسنىڭ ياكى مىللەتنىڭ ئەركىنلىكىگە چەك قۇيماقتى. سوتسىيالىستىك تۈزۈمدە ھەممە كىشىنىڭ باراۋەر بولۇشىدەك شۇئار تەكىتلەنگەن (ئىشقا ئېشىپ باقمىدى) بىلەن، شەخسنىڭ باي بولۇش ئارزۇسى چەكلەنمەكتى. بىز بۇ نوقتىدا پەقەت ياۋرۇپادا مودا بولغان سوتسىيالىزىم چۈشەنچىسىنىڭ سوۋىت ئىتىپاقى بىلەن ئەمەلىيلەشكەنلىكىنى، سوتسىيالىزىم بىلەن كاپىتالىزىم ئوتتۇرىسىدىكى كۈرەشنىڭ 1950-يىللاردىن كىيىن ئاندىن سىياسىي تەرتىپكە كىرگەنلىكىنى بىلىمىز. بۇ ۋاقىت ماركسىزىمنىڭ ئېلان قىلىنغىنىغا بىر ئەسىردىن ئاشقان زامان ئىدى.

گۆكئالىپ مەدەنىيەت (Kültür) ۋە ئۇيغارلىق (Uygarlık) ئارىسىدىكى پەرقلەرنى تېپىپ چىقىشقا ئۇرۇنغان ئىدى. ئۇنىڭ نەزىرىدە تۈركلەر يۈكسەك بىر مەدەنىيەت ئەنئەنىسىگە ئىگە. گەرچە تۈركلەر ئۇيغارلىق جەھەتتە غەرىپتىن كۆپ تۈۋەن بولسىمۇ، ئەمما مەدەنىيەت ساھەسىدە كۆپ يۇقىرى ئىدى. غەرىپلىشىش ئوسمانلىنىڭ ئاخىرقى مەزگىلىدە ئوتتۇرىغا چىققان ئىدىيىۋى ئېقىم بولسىمۇ، ئەمما قارا قۇيۇق غەرىپلىشىشكە بولمايتتى. بايرام قاچماز ئوغلۇ زىيا گۆكئالىپنىڭ نىمە ئۈچۈن مەدەنىيەت بىلەن ئۇيغارلىق ئارىسىدىكى پەرقنى تەتقىق قىلغانلىقىنى زىيا گۆكئالىپنىڭ غەرىپلىشىش دولقۇنىدا تۈرك مەدەنىيىتىنىڭ ئورنىنى ئىنقىلاشتۇرۇشنى مەقسەت

(21) Ziya Gökalp, Türkleşmek, İslamlaşmak, Muasırlaşmak, Anonim Yayıncılık, S.57

قىلغانلىقىنى يازىدۇ.⁽²²⁾ جۈملىدىن، زىيا گۆكئالىپقا نىسپەتەن نىمىنى غەرپلەشتۈرۈش، نىمىنى تۈركلەشتۈرۈش مەسىلىسى ئىنتايىن مۇھىم ئورۇندا تۇراتتى. بۇ نوقتىدا زىيا گۆكئالىپ جەمئىيەتنى مۇھاپىزە قىلغۇچى، ئەمما ئىسلاھاتچى بىر جەمئىيەتتە تىشۇناس بولۇپ ئوتتۇرىغا چىقىدۇ.

خەلقچىللىققىمۇ زىيا گۆكئالىپ ئىدىيەسىدىكى مۇھىم نوقتىدا. 1908-يىلى ئىككىنچى ئاساسىي قانۇن ئېلان قىلىنغاندىن كىيىن بارلىق رادىكال ئىنقىلابچىلار كۈتكەندەك خەلقنىڭ ھاكىمىيەتكە ئارىلىشىش ۋە ھاكىمىيەتنى ھەرقايسى قاتلاملارنىڭ پارلامىت شەكىلدە باشقۇرۇش تۈزۈمى يولغا قۇيۇلدى. ئەلۋەتتە ئوسمانلىنىڭ ئاخىرقى پادىشاھىنىڭ مۇستەبىتلىكىدىن زارلانغان كىشىلەرنىڭ ھەممىسى غەرپكە ئوخشاش، خەلقنىڭ مەنپەئەتىنى چىقىش قىلغان، خەلقنى مەركەز قىلغان، خەلققە يۈزلەنگەن بىر ھاكىمىيەت شەكىلىنىڭ ئوتتۇرىغا چىقىشى تۆت كۈزى بىلەن كۈتكەن ئىدى. سۇلتان ئابدۇلھەمىد تەختكە چىققان 1876-يىلىدىن باشلاپ 1908-يىلى ئىككىنچى قانۇن لايىھەسى ئوتتۇرىغا چىققۇچە بولغان مۇساپىدە ئىمپېرىيە تەۋەسىدىكى نۇرغۇن كىشى جەمئىيەتتە رادىكال بىر ئۆزگىرىشنىڭ ئوتتۇرىغا چىقىشىنى ئۈمىد قىلاتتى. جۈملىدىن، سۇلتان ئابدۇلھەمىدنىڭ مۇستەبىتلىكىگە تامامەن قارشى بولغان دىموكراتىك بىر جەمئىيەت قۇرۇلمىسى نۇرغۇن ئىسلاھاتچى بولۇپمۇ، ”بىرلىك ۋە تەرەققىيات“ جەمئىيەت ئەزالىرى تەرىپىدىن كۈچەپ تەشۋىق قىلىنغان ئىدى. بۇ سەۋەپتىن زىيا گۆكئالىپ بارلىق سىياسەتلەرنىڭ خەلقنى ئاساس قىلىشنىڭ مۇھىملىقىنى تەكىتلىگەن ئىدى.

قىسقىسى، زىيا گۆكئالىپ ئەنە شۇنداق ئۆز دەۋرىنىڭ ئىدىئولوگىيەلىك مەسىلىلىرىگە كۈچىنىڭ يىتىشىچە جاۋاب بېرىشكە تىرىشقان بىر جەمئىيەتتە تىشۇناس ئىدى. ئوسمانلى ئىمپېرىيەسىنىڭ چۆكۈش ۋە يىڭى دۆلەتنىڭ قۇرۇلۇش زامانلىرىدا ياشىغان گۆكئالىپ بىر تەرەپتىن ئېمىل دۇركخىم قاتارلىق جەمئىيەتتە تىشۇناسلارنىڭ ئەسەرلىرىنى تۈركىيەگە تونۇشۇش ئۈچۈن ھەرىكەت قىلغان بولسا، يەنە بىر تەرەپتىن ئۆگەنگەن نەزىرىيەلىرى ئارقىلىق ئەمەلىي مەسىلىلەرنى ئىزاھلاش بۇرچىنى ئۈستىگە ئالغان جەمئىيەتتە تىشۇناستۇر.

مۇھەررىر: ئا. مۇھەممەد يۈسۈپ

(22) Bayram Kaçmazoğlu, Türk Sosyoloji Tarihi II, Doğu kitapevi, 2013, S.142

- باش تەھرىر: ئۇيغۇر زىيالىيلىرى ۋە ئۇلارنىڭ مەسئۇلىيەتلىرى
- مەھمەت ۋۇرال: ئاقارتىش پەلسەپىسىگە دىنىي ۋە كونسېرۋاتىپ مۇخالپەت
- خامادا ماسامى: شەرقىي تۈركىستان (شىنجاڭ) دا مىللەتچىلىك ھەرىكىتىنىڭ تارقىلىشى
- نۇرئەھمەت قۇربان: ۋەھىي ئوقۇمى بىلەن ئەقىل مۇناسىۋىتى ھەققىدە
- تەڭرىقۇت: جەمئىيەتشۇناس زىيا گۆكئالىپ ۋە تۈركىيە جەمئىيىتى